

# تزکیہ و احسان اور اکابر تبلیغ

از

حضرت قطب الدین ملاح صاحب دہت برکاتہم  
لم لہ، بی بی

بجائز بیعت حضرت اقدس لانا محسب منظر و نعمانی قدس اللہ سرہ العزیز  
و بجائز بیعت حضرت مولانا مطیع الرحمن صاحب ای دامت برکاتہم  
و بجائز بیعت حضرت پیر ذوالفقار احمد صاحب نقشبندی مجددی دہت برکاتہم

بشک

واب سبگان خانقاہ محبہ

باشیبان ہائی اسکول کے پیچھے، بھینڈی بازار۔ بیلگام۔ ۵۹۰۰۰۲

## انتساب

(الف) بانی تبلیغ حضرت مولانا محمد الیاس صاحب دہلوی رحمۃ اللہ علیہ

(جن کی شورش پر سوز نے امت کو خواب ناز سے جگایا۔

شورشِ عند لیب نے روح چمن میں پھونک دی

ورنہ یہاں کلی کلی مست تھی خواب ناز میں )

(ب) حضرت جی ثانی حضرت مولانا محمد یوسف صاحب رحمۃ اللہ علیہ

(جنہوں نے ثابت کر دیا کہ —

یقین محکم عمل پیہم ، محبت فاتح عالم

جہادِ زندگانی میں ہیں یہ مردوں کی شمشیریں )

(ج) حضرت جی ثالث حضرت مولانا محمد انعام الحسن صاحب رحمۃ اللہ علیہ

(جنہوں نے راہِ اعتدال سے امت کی رہنمائی فرمائی۔

در کف جامِ شریعت در کفِ سندانِ عشق

ہر ہوسنا کے نداند جام و سنداں باختن )

(د) آغازِ تحریک سے آج تک کے تمام مبلغین و مجاہدین

(جنہوں نے جہد و قربانیوں کی ایک نئی داستان مرتب کی

خورشید جہاں تاب کی صورتیرے شرر نہیں آباد ہے اک تازہ جہاں تیرے ہنر میں

چھتے نہیں بخشے ہوئے فردوسِ نظر میں جنت تری پنہاں ہے ترے خونِ جگر میں

اے پیکرِ گلِ کوششِ پیہم کی جزاء دیکھ )

کے نام اس تالیف کو منسوب کرتا ہوں۔

عبد ضعیف

قطب الدین ملاً

بیلگام

## جملہ حقوق بحق ناشر محفوظ

کتاب کا نام	:-	ترکیہ واحسان اور اکابر تبلیغ
مصنف	:-	قطب الدین ملاً - بیلگام (کرناٹک)
دوسرا ایڈیشن	:-	ستمبر ۲۰۱۱ء - شوال ۱۴۳۲ھ
تعداد	:-	۷ ہزار
کمپوزنگ	:-	مولانا محمد آصف انعامی
طباعت	:-	کاکوری آفسیٹ پریس لکھنؤ

قیمت: Rs. 50/-

﴿ ملنے کے پتے ﴾

(۱) خانقاہ نعمانیہ مجددیہ مہراپور، پوسٹ نیبرل، تعلقہ کر جت، ضلع رائے گڑھ (مہاراشٹر)

(۲) الفرقان بک ڈپو 144/31 نظیر آباد لکھنؤ - ۲۲۶۰۱۸

(۳) محمد حنیف صدیقی، بھارت پائیس، مسجد قبا کاپلیکس، آزاد گلی

بیلگام - 590002 - BELGAUM

Mobile: 09448635126

ناشر

و البستگان خانقاہ محمودیہ

باشیان ہائی اسکول کے پیچھے، بھینڈی بازار بیلگام - ۵۹۰۰۰۲

بمصطفیٰ برساں خویش را کہ دین ہمہ اوست  
اگر باو نہ رسیدی تمام بولہبیت

حکمتِ یونانیاں را خواندہ  
حکمتِ ایمانیاں را ہم بخواں

نفس نتواں کشت الا ظل پیر  
دامن آں نفس را سخت گیر

MUJAHID.  
XTGEM.COM

## فہرست

صفحہ

عنوان

سخنِ اولیں

۱۱

### ترکیہ واحسان اورا کا تبلیغ

۱۵

دین کا ایک نہایت اہم شعبہ، ترکیہ واحسان

۱۵

دعوت و تبلیغ کا کام مدرسوں کا مخالف نہیں

۱۶

مولانا محمد یوسف کا ارشاد ہم پر ہانے کو بنیادی کام سمجھتے ہیں

۱۶

دعوت و تبلیغ کا کام تصوف کا بھی مخالف نہیں

۱۸

فرائض نبوت

۱۸

نور ہدایت

۱۹

اسلام پر فتنوں کی یورش

۱۹

حضرت مجدد الف ثانی کی سرگرمیاں

۱۹

حضرت مجدد الف ثانی نے تصوف کی لائن سے ہی کایا پلٹ دی

۲۱

مجددانہ کوششوں کے ثمرات

۲۱

سلسلہ صابریہ چشتیہ کی کوششیں

۲۲

عذر کے بعد کے حالات

۲۲

### حضرت مولانا محمد الیاس صاحب اور ترکیہ واحسان

۲۳

الیاسی فکر و مزاج پر اثر انداز ہونے والا پس منظر اور اہم عوامل

۲۳

گنگوہ کی صحبتوں کے اثرات

۲۴

اکابر شخصیات اربعہ کا اثر

۲۵

صفحہ	عنوان
۲۶	جذبہ حریت اور بیعت جہاد
۲۶	خانقاہی نظام سے وابستگی
۲۷	مجاہدہ و ریاضت
۲۸	دینی حمیت
۲۹	جہد و محنت کے متقاضی میدان
۳۰	عمومی محنت کی طرف توجہ
۳۰	عمومی محنت کے ذریعہ کیا چاہا جا رہا تھا؟
۳۱	امت کی اصل بیماری
۳۱	تحریک کا اصل مقصد
۳۱	ظاہر و باطن کی قوتوں کا صحیح مصرف
۳۲	دین اور دین کے بارے میں فکر الیاسی کا خلاصہ
۳۳	جہاد و زندگانی میں الیاسی شمشیریں
۳۳	اسلاف سے بے اعتمادی فتنوں کے دروازے کھول دیتی ہے
۳۶	حضرت مولانا محمد الیاس اور سلوک و طریقت
۳۷	سلسلہ بیعت
۳۸	مولانا محمد الیاس کا شیخ الحدیث کو بیعت کرنے کا حکم
۳۸	دعوت و تبلیغ اور علم و ذکر کا ربط و تعلق
۳۹	علم و ذکر کے بغیر، فتنہ و ضلالت کا اندیشہ
۴۰	علم و ذکر کے بغیر، یہ تحریک سراسر مادیت ہے
۴۱	ذکر لسانی و نقلی
۴۲	بیعت کے بعد ذکر کرنا ضروری ہے
۴۲	اپنے مریدوں کو حضرت مولانا محمد الیاس کا ذکر تلقین کرنا

صفحہ	عنوان
۴۳	ذکر، مشائخ کی نگرانی میں ہو
۴۵	ذکرین کی نگرانی
۴۶	حضرت جی مولانا محمد الیاس کا ذکر کا معمول و اہتمام
۴۷	دعا و انابت الی اللہ
۴۸	ترکیہ نفس کی فکر، اعتکاف کا اہتمام اور خانقاہی نظام سے
۴۸	حضرت مولانا محمد الیاس کا تعلق
۵۲	حضرت جی دوم حضرت مولانا محمد یوسف اور ترکیہ واحسان
۵۲	حضرت مولانا محمد یوسف کا اپنے والد سے بیعت ہونا
۵۲	حضرت مولانا محمد یوسف کی خلافت و امارت
۵۶	حضرت مولانا محمد یوسف صاحب کا طریقہ بیعت
۵۷	ماہ مبارک میں اعتکاف
۵۹	مولانا محمد یوسف صاحب کے ماہ مبارک کے معمولات
۶۲	حضرت جی سوم حضرت مولانا محمد انعام الحسن اور ترکیہ واحسان
۶۲	حضرت مولانا محمد انعام الحسن کی بیعت
۶۳	حضرت مولانا محمد انعام الحسن صاحب کا ذکر کا اہتمام
۶۳	حضرت مولانا محمد الیاس کے دو چراغ
۶۳	حضرت مولانا محمد انعام الحسن صاحب کو اجازت و خلافت
۶۳	حضرت مولانا محمد انعام الحسن صاحب کی امارت و بیعت
۶۳	بیعت و طریقت کے متعلق حضرت مولانا محمد انعام الحسن صاحب کے
۶۵	بصیرت افروز خیالات
۷۰	حضرت جی مولانا محمد انعام الحسن صاحب کا طریقہ بیعت

صفحہ

عنوان

۷۲

بعد بیعت، حضرت جی کی تعلیمات

۷۳

معمولات کی پابندی اور اس کا اہتمام

۷۴

سلوک واحسان کے بارے میں آپ کے مکتوبات

۷۸

بیعت ہونے والوں کے لئے معمولات اور وظائف

۸۱

ذکر کے بارے میں حضرت جی کے خیالات

۸۳

حضرت جی کی فکروں کی وسعت واعتماد

۸۴

پورے دین کی محنت

۸۵

استخلاص

## دین میں ذکر کی اہمیت

۸۷

ذکر اللہ کی کثرت کا حکم اور اس کی حکمت

۸۷

جہاد میں بھی کثرت ذکر کا حکم اور اس کی ضرورت

۸۸

دعوت و تبلیغ اور دینی جدوجہد کے موقع پر کثرت ذکر کا حکم

۸۹

مصلح و داعی کیلئے کثرت ذکر کی ضرورت

۸۹

اہل قلوب اور مقام قطیبت

۹۰

جو اللہ کے ذکر اور یاد سے رو کے اس سے بڑھ کر ظالم کون ہوگا؟

۹۱

ذکر کی مجلسیں

۹۱

حضرت مولانا محمد منظور نعمانی اور مجالس ذکر

۹۲

مجالس ذکر اور ان کے فوائد

۹۲

مجالس ذکر کے مراکز، مساجد اور خانقاہیں ہیں

۹۳

بنگلہ والی مسجد، مرکز تبلیغ میں ذکر جہر اور مجلس ذکر

۹۵

دیگر مشائخ کی مجالس ذکر

۹۶

صفحہ

عنوان

۹۷

## تبلیغی اکابر کی طرف سے علماء و مشائخ کی قدردانی

۹۷

حضرت مولانا محمد الیاس کا نیا زمندی کا تعلق سب سے رہا

۹۷

علماء کی خدمت میں استفادہ کی نیت سے جائیں

۹۷

علماء پر اعتراض بہت سخت چیز ہے

۹۸

مبلغین، اہل علم و ذکر کی صحبت سے مستفید ہوں

۹۸

حضرت تھانوی نے بہت بڑا کام کیا ہے

۹۸

حضرت تھانوی کے لوگوں سے اور ان کی کتابوں سے استفادہ کیا جائے

۹۹

حضرت مولانا محمد یوسف کو بھی اپنے اکابر سے انتہائی محبت تھی

۹۹

علماء کی خدمت میں حاضری کو عبادت سمجھیں

۹۹

مولانا مدنی کا اٹھ جانا دنیا سے بڑی خیر کا اٹھ جانا ہے

۱۰۰

مشائخ کے خدام با کمال تھے

۱۰۰

مفتی محمود حسن صاحب اور مولانا محمد انعام الحسن صاحب

۱۰۲

## امت پنے کی دعوت

۱۰۲

دین کے تمام حلقوں میں یگانگت پیدا کرنا ہمارا اہم مقصد ہے

۱۰۲

ہماری کوئی علیحدہ جماعت نہیں ہے

۱۰۳

عوام کو علماء سے جوڑنا ہے

۱۰۳

مختلف عصیبتیں زندہ ہوتی ہیں تو امت ٹوٹ جاتی ہے

۱۰۳

امت میں امت پنانے کے لئے حضرت مولانا محمد یوسف کی ایک یادگار تقریر

۱۰۷

## دینی محنت کا عالمی مرکز، مسجد نبوی

۱۰۷

عمومی تعلیم و تربیت طریقہ نبوی کے مطابق ہو

۱۰۷

تمام مسجدوں میں، مسجد نبوی والے اعمال ہوں

## ﴿ سخنِ اولین ﴾

اللہ تعالیٰ کی رحمت جب اپنے بندوں کی طرف متوجہ ہوتی ہے تو وہ ان کی ہدایت کے اسباب کو ظاہر کر دیتا ہے۔ انبیاء علیہم السلام کی بعثت اسی کے لئے ہوتی ہے۔ اور وہ خدا کے بندوں کو خدا کی طرف بلا تے ہیں۔ نبی پاک ﷺ کے ختم نبوت کے صدقہ میں یہ کام امت محمدیہ کے ہر فرد کے ذمہ آ گیا۔ اور بالخصوص علماء و مشائخ اس کے اصل اہل اور ذمہ دار ہیں۔

دین کی دعوت اور اس سلسلہ کی محنت کے فضائل قرآن وحدیث میں آئے ہیں۔ اور علماء و مشائخ کے اقوال بھی ملتے ہیں۔ اس کا انکار ”حضور“ کے نظام دعوت“ کا انکار ہے۔ اسلئے دعوت و تبلیغ کا یہ عظیم کام غیر ضروری اور نئی تعبیرات کا محتاج نہیں۔ اس کی اپنی عظمت و اہمیت ہے۔

مبارک ہیں وہ انسان جن کو اللہ ہی نے اس مبارک محنت میں لگنے کی توفیق دی ہے، اسلئے اپنے ضعف و کمزوری اور اپنی نااہلی کے باوجود، شکر گذاری کے جذبہ کے ساتھ اور کثرت استغفار کے ساتھ کام میں پوری تندہی کے ساتھ لگے رہنے کی ضرورت ہے۔

جن حضرات کو اللہ کی طرف سے دعوت و محنت کی توفیق ملی ہے ان کے لئے ضروری ہوتا ہے کہ وہ کام کے نہج کو اور اس کو نوعیت و نزاکت کو سمجھنے کی فکر و کوشش کریں۔ ان کے قول و فعل سے کام پر کسی طرح کی زد نہ پڑے۔ ہمارا برتاؤ بھی ٹھیک ہو اور ہمارے بول بھی ٹھیک ہوں۔

جب کوئی کام پھیلتا ہے تو اس کام کا اپنی نہج پر اور اصولوں پر باقی رہنا مشکل ہو جاتا ہے۔ حضرت مولانا ابراہیم صاحب دیولہ دامت برکاتہم فرماتے ہیں —  
”عروج کے زمانہ میں اور استقبال کے زمانہ میں جس طرح کام ترقی کرتا ہے، اندر غرور بھی پیدا ہوتا ہے کام کرنے والوں میں اور یہ ہے مصیبت۔ مال کا

صفحہ	عنوان
۱۰۸	ہماری محنت، نبی والے خاص نقشہ کے مطابق ہو
۱۰۸	مسجد والے مخصوص اعمال سے مسلمانوں کی زندگی میں امتیاز تھا
۱۰۹	مسجد نبویؐ، ذکر و تعلیم اور دعوت کا مرکز تھی
۱۱۰	دعوتی سرگرمیاں
۱۱۲	دعوتی سرگرمیوں کا ایک جائزہ
۱۱۳	نظام تعلیم
۱۱۵	تحریر و کتابت
۱۱۹	ترکیہ واحسان
۱۲۱	ذکر کا اہتمام
۱۲۳	حضور صلی اللہ علیہ وسلم کی مجلسِ ذکر
۱۲۵	حضرت شیخ ”کا خواب، خانقاہوں کے قیام کے بارے میں
۱۲۷	رواں دواں، کارواں
۱۲۷	بنگلہ والی مسجد، امیدوں کا مرکز
۱۲۸	فہرست، مآخذ و مراجع

### رابطہ کیلئے فون نمبرات

(۱) حضرت قطب الدین ملّا دامت برکاتہم

Mobile : 09341107199

web site : www.apniislah.com

E-mail : qutbuddinmulla@yahoo.co.in

qutbuddinmulla@yahoo.com

(۲) محمد حنیف صدیقی Mobile : 09448635126

(۳) نوشاد ملّا Mobile : 09341100348

غرور، عبادت کا غرور، سب چیزوں کا غرور ہوتا ہے۔ جیسے کھانے کی چیزیں ہضم ہوتی ہیں تو بدن میں قوت دیتی ہیں۔ ہضم نہ ہو تو بدہضمی ہوتی ہے۔ ایسے ہی دین کے کام میں بھی بدہضمی ہوتی ہے کہ غرور پیدا ہوتا ہے۔ اور غرور کے بعد آپس میں الفت و محبت اور جوڑ ختم۔“ (الفرقان اپریل ۲۰۱۱ء)

اس لئے میدانِ عمل میں سرگرم رہنے والوں کے لئے یہ انتہائی ضروری ہے کہ کام کو ان سے سمجھا جائے جن سے اللہ نے کام لیا ہے۔ امت کے درد و غم اور فکر و کڑھن کی وجہ سے اللہ تعالیٰ نے اس مبارک کام اور محنت کو حضرت مولانا محمد الیاسؒ پر کھولا۔ لیکن ان کی احتیاط کی حد کو ان کے اس قول سے سمجھا جاسکتا ہے کہ —

”میری حیثیت ایک عام مؤمن سے اونچی نہ سمجھی جائے، صرف میرے کہنے پر عمل کرنا بددینی ہے۔ میں جو کچھ کہوں اس کو کتاب و سنت پر پیش کر کے اور خود غور و فکر کر کے اپنی ذمہ داری پر عمل کرو۔ میں تو بس مشورہ دیتا ہوں۔

پھر آگے فرماتے ہیں — حضرت عمر رضی اللہ عنہ اپنے ساتھیوں سے کہا کرتے تھے کہ تم نے میرے سر بہت بڑی ذمہ داری ڈال دی ہے، تم سب میرے اعمال کی نگرانی کیا کرو۔ — میری بھی اپنی دوستوں سے بڑے اصرار و الحاج سے یہ درخواست ہے کہ وہ میری نگرانی کریں۔ جہاں غلطی کروں وہاں ٹوکیں اور میری رشد و سدا کے لئے دعائیں بھی کریں۔“ (ملفوظات حضرت مولانا محمد الیاسؒ ص ۱۶۹)

اس لئے محنت کرنے والوں کیلئے جہاں محنت کرنا ضروری ہے وہیں ڈرتے رہنا بھی ضروری ہے۔ اور کام کرنے والوں کیلئے اپنے اکابرین کی فکروں کا ان کی منشاء کا اور ان کی وسعتِ نظر کا سمجھنا بھی ضروری ہے تاکہ کام اپنے نہج پر باقی رہے۔ اس کام میں بڑی وسعت ہے۔ اور ہمیں وسعتِ قلبی کے ساتھ چلنا ہے۔ انیسویں صدی کے نصف اول میں بعض اہل قلم نے اپنے مضامین اور کتب میں اپنے قلم کو کچھ اس طرح چلایا کہ امت میں (الف) علماء پر اعتراض کرنے والے پیدا ہوئے اور (ب) اسلاف سے بے اعتمادی پیدا ہوئی۔ اس طرح آزادروی اور خودرانی کی فضا بننے

لگی اور (ج) ذکر و تصوف کے بارے میں لکھا گیا کہ یہ زہر تھا جو امت کو تریاق سمجھ کر پلایا گیا۔ — اس طرح مدرسہ، خانقاہ وغیرہ کی نفرت اور بے وقتی امت میں پیدا ہونے لگی۔ اس وقت کے اکابر نے اس طرف پوری توجہ فرمائی کہ امت اس طرح کے فتنوں کا شکار نہ ہو جائے۔ علمائے حق نے اس طرح کے مفسد خیالات کا کھل کر جواب دیا۔ یہ وہ موقع تھا کہ ”تبلیغ و دعوت“ کا کام بھی ابھر رہا تھا۔ حضرت مولانا محمد الیاسؒ نے بھی خطرہ کو محسوس کیا اور اس کے سد باب کی طرف توجہ فرمائی۔ (الف) جماعت میں نکلنے والوں کو ترغیب دی جاتی رہی کہ کسی مقام پر جائیں اور معلوم ہو کہ وہاں علماء و صلحاء رہتے ہوں تو پہلے ان کی خدمت میں حاضری دیں، ان سے دعا کی درخواست کریں اور ان کا تعاون حاصل کرنے کی پوری فکر کریں۔ اس طرح کی ترغیب اسی لئے دی جاتی تھی کہ علماء و عوام میں دوری نہ پیدا ہو۔ (ب) دوسری طرف اسلاف سے بے اعتمادی پیدا نہ ہو کہ اس طرح خودرانی اور آزادروی کا شکار ہو کر امت دین سے دور نہ ہو جائے۔ حضرت مولانا محمد الیاسؒ نے بڑی صراحت سے فرمایا کہ —

”اس سلسلہ کا ایک اصول یہ ہے کہ آزادروی اور خودرانی نہ ہو بلکہ اپنے کو بڑوں کے مشوروں کا پابند رکھو جن پر دین کے بارے میں ان اکابر مرحومین نے اعتماد ظاہر کیا، جن کا اللہ کے ساتھ خاص تعلق معلوم و مسلم ہے۔“

(ملفوظات حضرت مولانا محمد الیاسؒ ص ۱۲۰)

اور (ج) تیسری طرف اس کی بھی فکر کی گئی کہ امت ”ذکر اللہ“ سے دور ہو کر اپنا تعلق خدا سے توڑ نہ بیٹھے۔ کام کرنے والوں میں علم دین اور ذکر اللہ کی اہمیت پیدا ہو۔ اسلئے فرمایا کہ —

”آپ لوگوں کی یہ ساری چلت پھرت اور ساری جدوجہد بے کار ہوگی اگر اس کے ساتھ علم دین اور ذکر اللہ کا پورا اہتمام آپ نے نہیں کیا۔ بلکہ سخت خطرہ ہے اور قوی اندیشہ ہے کہ اگر ان دو چیزوں کی طرف سے تغافل برتا گیا تو یہ جدوجہد مبادا فتنہ اور ضلالت کا ایک نیا دروازہ نہ بن جائے۔“ (ملفوظات حضرت مولانا محمد الیاسؒ ص ۳۹)

اس طرح حضرت مولانا محمد الیاسؒ نے پوری قوت سے تعلیم، تزکیہ اور دعوت کو

ایک ساتھ لیکر چلنے کی طرف توجہ فرمائی۔ امت میں یگانگت اور وحدت پیدا کرنے کا یہی واحد طریقہ تھا، جو اس کام کا اصل مقصد تھا۔ بلکہ حضرت مولانا محمد الیاس صاحب نے امت میں وحدت پیدا کرنے کو اپنی محنت کا اصل مقصد قرار دیا تھا۔ فرماتے ہیں —

”اپنی اس تحریک کے ذریعہ ہم ہر جگہ کے علماء و اہل دین اور دنیا داروں میں میل ملاپ اور صلح و آشتی بھی کرانا چاہتے ہیں۔ نیز خود علماء اور اہل دین کے مختلف حلقوں میں الفت و محبت اور تعاون و یگانگت کا پیدا کرنا اس سلسلہ میں ہمارے پیش نظر، بلکہ ہمارا اہم مقصد ہے۔ اور یہ دینی دعوت ہی انشاء اللہ اس کا ذریعہ و وسیلہ بنے گی۔“

(ملفوظات حضرت مولانا محمد الیاس ص ۳۹)

اس لئے ہمیں بہت سنبھل کر چلنا ہے تاکہ ہمارے کسی قول و عمل سے کسی قسم کا خلل اور انتشار پیدا نہ ہو۔ اور حضرت مولانا کی توقعات کے مطابق یہ دعوت والا مبارک عمل ہی ان تمام شعبوں میں ربط و تعلق کا سبب و ذریعہ بن جائے۔

تو دعوت کے اصل اکابر کی وسعت قلبی کو اور ان کی منشاء و مقصود کو سمجھنے کی ضرورت ہے۔ تبلیغ کے ہمارے اکابر ثلاثہ (حضرت مولانا محمد الیاس، حضرت مولانا محمد یوسف اور حضرت مولانا محمد انعام الحسن صاحب) نے دعوت کے اس عظیم کام کو کیسے سمجھا تھا اور اس کے ذریعہ کیا چاہا تھا اس کو بھی سمجھنے کی ضرورت ہے۔ اسی مقصد کے پیش نظر یہ کتاب تحریر کی گئی ہے۔ اللہ کرے ہماری ان معروضات سے ہماری فکر و نظر کا رخ صحیح ہو جائے ورنہ آج تک کی تمام محنتوں اور قربانیوں پر پانی پھر جانے کا اندیشہ ہے۔ اللہ تعالیٰ اس کتاب کو ہم سب کے لئے ”دعوت و تبلیغ“ والے عظیم کام کی حقیقت کو اور اس کے صحیح خدوخال کو اور اس کی نزاکتوں کو سمجھنے کی توفیق عطا فرمائے۔ آمین!

اللَّهُمَّ ارِنَا الْحَقَّ حَقًّا وَارْزُقْنَا اتِّبَاعَهُ وَارِنَا الْبَاطِلَ بَاطِلًا وَارْزُقْنَا اجْتِنَابَهُ

جمعہ ۲۳ جمادی الاخریٰ ۱۴۳۲ھ

عبد ضعیف

قطب الدین ملاح

بیلگام

مطابق ۲۷ مئی ۲۰۱۱ء

بِسْمِ اللّٰهِ الرَّحْمٰنِ الرَّحِیْمِ

## تزکیہ واحسان اور اکابر تبلیغ

دین کا ایک نہایت اہم شعبہ، تزکیہ واحسان

دین کا ایک نہایت اہم شعبہ ’تزکیہ واحسان‘ بالفاظ دیگر ’سلوک وتصوف‘ ہے۔ اس کے بغیر بندہ کا دین کامل نہیں ہوتا اور حلاوت ایمان نصیب نہیں ہوتی۔ اس کے صحیح و حق ہونے کے بارے میں حضرت مولانا محمد منظور نعمانی رحمۃ اللہ علیہ تحریر فرماتے ہیں —

”قریباً ہزار سال بلکہ اس سے بھی زیادہ مدت سے امت محمدیہ کے صالح ترین طبقہ نے اس پر اتفاق کیا ہے کہ ’نور یقین‘ اور ’رابطہ مع اللہ‘ یعنی ’احسانی نسبت‘ حاصل کرنے کے لئے صوفیائے کرام کا یہ طریقہ (جس کا نام سلوک و طریقت ہے) اصولاً صحیح اور نتیجتاً کامیاب ہے۔ کون اس سے انکار کر سکتا ہے کہ مشاہیر اولیاء امت مثلاً خواجہ معروف کرنی، بشر حافی، سری سقطی، شفیق بلخی، بایزید بسطامی، جنید بغدادی، ابو بکر شبلی، شیخ عبد القادر جیلانی، شیخ شہاب الدین سہروردی، شیخ احمد رفاعی، شیخ ابو الحسن شاذلی، خواجہ عثمان ہارونی، خواجہ معین الدین چشتی، خواجہ بہاء الدین نقشبندی — اور پھر ہمارے اس دوسرے ہزارہ کی گذشتہ تین صدیوں میں خواجہ باقی باللہ، امام ربانی مجدد الف ثانی شیخ احمد سرہندی اور ان کے خلفاء اور شاہ ولی اللہ دہلوی اور سید احمد شہید (رحمۃ اللہ تعالیٰ علیہم اجمعین) اور ان جیسے ہزاروں بلکہ لاکھوں افراد ہیں جو اپنے اپنے وقت میں اس ’نسبت‘ کے حامل، بلکہ



اس راہ کے امام اور داعی ہوئے ہیں۔ اور ان میں سے ایک ایک کی صحبت و تربیت سے اللہ کے ہزاروں لاکھوں بندوں کو یہ دولت حاصل ہوئی ہے۔ جو شخص ان سلسلوں سے کچھ بھی واقفیت رکھتا ہے، وہ جانتا ہے کہ ان بزرگوں کو جو کچھ حاصل ہوا اسی راہ سے حاصل ہوا تھا۔ پس جس طریقہ نے امت محمدیہ میں اتنے کا ملین اور اس قدر اصحاب احسان و یقین پیدا کئے ہوں، جن کو بجا طور سے اس امت کا گل سرسید کہا جاسکتا ہے، اس کے صحیح اور کامیاب و مقبول ہونے میں کیا شبہ ہو سکتا ہے؟“ (دین و شریعت ص ۲۳۶)

**دعوت و تبلیغ کا کام مدرسوں کا مخالف نہیں:**

عام طور پر یہ اعتراض سامنے آتا ہے کہ دعوت و تبلیغ کا مبارک کام مدارس اور خانقاہی نظام کے خلاف ہے۔ حالانکہ اس کی کوئی حقیقت نہیں ہے۔ جہاں تک مدارس کا تعلق ہے، خود بنگلہ والی مسجد نئی دہلی (یعنی مرکز تبلیغ) میں مدرسہ کاشف العلوم چلتا ہے۔ اور ملک کے مختلف صوبہ جات میں کئی مدارس، اکابرین تبلیغ کے زیر سرپرستی چلتے ہیں۔ ہمارے قریب نیپانی (ضلع بیلگام) میں دارالعلوم نیپانی، کاسنگ بنیاد خود حضرت جی مولانا محمد انعام الحسن نے اپنے دست مبارک سے رکھا تھا۔ اور حضرت مولانا محمد یونس پونوی اس کے روح رواں تھے۔ اور اب بھی اس کے چلانے والے سارے کے سارے وہ احباب ہیں جن کا گہرا تعلق، دعوت و تبلیغ کی محنت سے ہے۔

مولانا محمد یوسف صاحب کا ارشاد، ہم پڑھانے کو بنیادی کام سمجھتے ہیں ایک دفعہ حضرت مولانا مفتی عزیز الرحمن صاحب بجنوری نے حضرت جی (مولانا محمد یوسف) سے اپنی درسی مصروفیات کی شکایت کی اور عرض کیا کہ میں پڑھانے سے اس قدر تھک گیا ہوں کہ جی چاہتا ہے

کہ تھوڑے دنوں کے لئے کوئی آدمی مل جائے تو درسی ذمہ داری اس کے سپرد کر کے کچھ دن تبلیغ میں لگا دوں تو حضرت جی نے فرمایا۔ ہرگز نہیں، تبلیغ سے پہلے بھی یہی کام کرنا ہے اور تبلیغ کے بعد بھی یہی کام کرنا ہے۔ لوگ ہمیں کہتے ہیں کہ ہم مدرسوں کے مخالف ہیں، حالانکہ کہ یہ غلط ہے۔ ہم پڑھانے کو بنیادی کام سمجھتے ہیں اور حد یہ ہے کہ ہم خود پڑھاتے ہیں۔ ہم تو یہ چاہتے ہیں کہ پڑھانے کے کام کے ساتھ تبلیغ کو بھی لگائے رکھوں۔“ (ملفوظات و اقتباسات حضرت جی مولانا محمد یوسف ص ۱۱۳-۱۱۴)

اس محنت کے ذریعہ حضرت مولانا محمد یوسف صاحب یہ چاہتے تھے کہ علوم دینیہ کے ایک ایک جز کی اہمیت و عظمت بھی دلوں کے اندر ہو۔

”ایک دفعہ علماء کے تعلیمی حلقے کے ختم پر فرمایا جس میں حضرت مولانا عبدالحق مدنی رحمۃ اللہ علیہ بھی موجود تھے کہ ہم یہ نہیں چاہتے کہ بخاری پڑھانے والوں کو ”التحیات“ یاد کرانے پر لگا دیں، مگر یہ ضرور چاہتے ہیں کہ التحیات یاد کرانے کی بخاری پڑھانے والوں کے نزدیک بھی انتہائی اہمیت ہو۔ اس لئے کہ یہ بھی حضور کے علوم میں سے ایک علم ہے۔ اسے غیر اہم سمجھنے والا کہیں کا نہ رہے گا اور یہ بھی چاہتے ہیں کہ تعلیم کا یہ درجہ بھی ماہرین بخاری کی نگرانی میں ہو۔“

(تذکرہ حضرت جی مولانا محمد یوسف کاندھلوی ص ۵۳)

مندرجہ بالا سطور سے یہ بھی معلوم ہو گیا کہ ان حضرات کے نزدیک تبلیغی محنت سے پورے دین کو اور دین کے ہر جز کو زندگی میں لانے کی بات تھی، جو اس وقت نظروں سے اوجھل ہو رہی ہے۔

## دعوت و تبلیغ کا کام تصوف کا بھی مخالف نہیں

فرائض نبوت:

اب رہا تصوف کا معاملہ — یہ تو فرائض نبوت سے ہے اس کا کیونکر انکار ہو سکتا ہے؟

”نبوت کے فرائض: ۱- دعوت و تلاوت کتاب ۲- ترکیہ قلوب و تربیت نفوس اور ۳- تعلیم کتاب و حکمت (سنت) ہیں۔

دیکھئے آیت کریمہ هُوَ الَّذِي بَعَثَ فِي الْأُمِّيِّينَ رَسُولًا مِنْهُمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ (سورہ حمد، آیت ۲، پ ۲۸، ۱۱ع)..... يَتْلُوا عَلَيْهِمْ آيَاتِهِ مَراد جیسا کہ

مفسرین نے تصریح کی ہے، دعوت بالقرآن ہے۔ جیسا کہ قرآن کریم کی دوسری آیت - فَذَكِّرْ بِالْقُرْآنِ مَنْ يَخَافُ وَعَيْدِ ۝

(سورہ ق، آیت ۲۵، پ ۲۶، ۱۷ع)

ترجمہ: (پس نصیحت دے ساتھ قرآن کے اس شخص کو کہ ڈرتا ہے ڈرانے میرے سے)،

مؤید ہے۔ (تذکرہ شیخ ص: ۱۱۰)

تو دعوت، تعلیم اور ترکیہ یہ فرائض نبوت ٹہرے۔ تمام اکابرین امت کا ان تینوں شعبوں سے برابر تعلق رہا ہے۔ یہاں اس وقت صرف یہ بتانا ہے کہ اس شعبہ تصوف سے اکابرین تبلیغ کا کتنا تعلق رہا ہے؟ اور وہ کون سی اساس و بنیاد ہے جس نے حضرت مولانا محمد الیاسؒ (۱۳۰۳ھ - ۲۰ رجب ۱۳۶۳ھ، مطابق ۱۲ جولائی ۱۹۴۳ء) کی ذہنی ساخت و پرداخت میں کلیدی رول ادا کیا ہے، اس کو سمجھنے کے لئے ہمیں ماضی کی طرف پلٹنا پڑیگا۔ ماضی کی اس تاریخ اور اس پس منظر کے دیکھے بغیر کوئی رائے قائم کرنا مستطاب نہ ہوگا۔

## نور ہدایت:

توحید و ایمان کی وہ روشنی جس کے حامل — سرکارِ دو جہاں صلی اللہ علیہ وسلم کی محنت سے، دورِ نبویؐ میں — حضرات صحابہ کرام رضوان اللہ تعالیٰ علیہم اجمعین تھے اور اسی روشنی کی وجہ سے وہ آسمانِ دنیا کے چمکتے اور دکتے ستارے بنے تھے اور جن کی اقتدا کو ہدایت کی روشنی کا معیار و انحصار قرار دیا گیا۔ اور جن کی زندگیوں کی تابناکیوں سے آج بھی ظلمت کا اندھیرا دور ہو سکتا ہے — وہ روشنی حجاز مقدس سے وطنِ غریب، دیارِ ہند تک بھی پہنچی۔ اور یہاں کے بلاشبہ کروڑوں اربوں لوگوں کے دلوں کو منور کر گئی۔

## اسلام پر فتنوں کی پورش:

لیکن گردشِ میل و نہار کے ساتھ اس مسافر پر وہ وقت بھی آیا کہ — ”مقدس اسلام پر جب پورے ایک ہزار برس گزرے اور اس

نے الف ثانی (ہزارہ دوم) میں قدم رکھا اس وقت خاص کر ہندوستان میں عرب کے اس مسافر پر ہر چہا طرف سے فتنوں کی پورش تھی۔ ایک طرف سلطنت کا الحاد اور اس کی ہندو نوازی بلکہ ہندویت پرستی اس کو پامال کر رہی تھی۔ دوسری طرف علماء سوء کی دسیسہ کاریاں اس میں رخنہ ڈال رہی تھیں۔ اور تیسری طرف ”متصوفہ باطنیہ“ کی ہوئی پرستیاں اس کی روح کو مسخ کر رہی تھیں۔ اور لا وارث اسلام اس طرح اس ”تثلیث“ سے مغلوب کیا جا رہا تھا۔ اس کا ضعف و اضمحلال، اس کی غربت و کمپرسی انتہا کو پہنچ چکی تھی۔“ (حضرت نمائی، تذکرہ مجدد الف ثانی ص: ۱۳۸)

## حضرت مجدد الف ثانی کی سرگرمیاں:

”یہ تھے وہ حالات جن کے درمیان مجددِ رحمۃ اللہ علیہ کو کھڑا کیا

گیا اور جن کی اصلاح و تبدیلی کا عظیم الشان کام آپ کے سپرد کیا گیا۔ اس کی طرف خود حضرت مجدد قدس سرہ نے بھی اپنے مکاتیب میں متعدد جگہ اشارے فرمائے ہیں۔ (تذکرہ مجدد الف ثانی ص: ۱۳۱)

اللہ تعالیٰ کو آپ سے ”احیائے ملت“ اور ”اقامتِ دین“ کا کام لینا تھا۔ جس کے بارے میں حضرت نعمانی تحریر فرماتے ہیں —

”فی الحقیقت آپ کا اصل کام یہی تھا کہ اسلامی دنیا کی کاپیلٹ دیں اور حق جو باطل کے پردوں میں مستور ہو گیا تھا اس کو اصلی صورت اور اس کی اصلی شان میں دنیا کے سامنے رکھ دیں۔ کلمۃ الہی پھر غالب ہو اور کفر و بدعت کے غلیظ بادل اسلام کے افق سے یکسر چھٹا دئے جائیں۔

اللہ تعالیٰ کی ہزاراں ہزار رحمتیں نازل ہوں آپ کی روح پاک پر کہ آپ نے مجددانہ عزیمت اور مجاہدانہ جدوجہد کے ساتھ اس کام کو انجام تک پہنچایا اور دیکھنے والوں نے وہ سب کچھ دیکھ لیا جس کی کوئی امید نہ کی جاسکتی تھی۔“ (ایضاً ص: ۱۳۲)

اب سوال یہ پیدا ہوتا ہے کہ —

”اس مجددِ دین و ملت نے کس طرح ان حد سے زیادہ بگڑے ہوئے حالات کو سنبھالا اور بلا کسی مادی طاقت اور حکومتی اقتدار کے کن تدابیر سے پورے ملک کی فضا کو بدل کے رکھ دیا اور حتیٰ کہ خود حکومت میں بھی آپ سے آپ وہ انقلاب ہو گیا جو بظاہر صرف انقلابی ذرائع سے ہی ہو سکتا تھا بلکہ بسا اوقات زبردست ”انقلابی تحریکوں“ سے بھی ایسا انقلاب رونما نہیں ہوتا۔“ (ایضاً ص: ۱۳۲)

حضرت مجدد الف ثانی نے تصوف کی لائن سے ہی کاپیلٹ دی:

پھر ایک جگہ حضرت نعمانی تحریر فرماتے ہیں —

”امام ربانی نے یہ سارا کام وقت کے ایک شیخ اور صوفی کی حیثیت سے کیا اور اس سلسلہ تصوف ہی کو اپنی اس پوری مہم کا ذریعہ بنایا، جس کے خلاف زبانی اور قلمی جہاد کرنا آج کے بہت سے مجاہدین لسان و قلم کا محبوب ترین مشغلہ ہے..... ”تجدید و احیاء دین“ کا کام حکومتی انقلاب کے سیاسی منصوبوں اور پروگراموں کے بغیر بھی اور پولیٹیکل پارٹیوں کے طرز کی کوئی دینی پارٹی بنائے بغیر بھی ہو سکتا ہے، اور ہوا ہے۔ اور ایسا ہوا ہے کہ ”تجدید و احیاء دین“ کی پوری تاریخ میں اتنے کامیاب انقلاب کی مثال ملنی مشکل ہے۔“ (تذکرہ مجدد الف ثانی ص: ۱۰-۱۱)

مجددانہ کوششوں کے ثمرات:

ان مجددانہ کوششوں سے مرتب ہونے والے ثمرات کے بارے میں حضرت مولانا ابوالحسن علی ندوی تحریر فرماتے ہیں —

”ایک طرف اکبر کے تخت پر محی الدین اورنگ زیب عالمگیر متمکن ہوتا ہے، دوسری طرف حکیم الاسلام حضرت شاہ ولی اللہ دہلوی اور ان کے خلفاء و تلامذہ کا وہ سلسلہ وجود میں آتا ہے جو روحانی اور باطنی طور پر اسی سلسلہ سے وابستہ اور منسوب ہے، اور جس نے اشاعت و ترویج کتاب و سنت، ان کی تفہیم و ترجمانی اور ان کے سلسلہ درس و تدریس، مدارس کے قیام، ترکیہ و تربیت باطنی، اصلاح عقائد و رسوم کے عظیم الشان کام، اور پھر آخر میں جہاد و سعی اعلاء کلمۃ اللہ کے ذریعہ نہ صرف یہ کہ ہندوستان میں اسلام کو قائم اور شجر اسلام کو پھلتا پھولتا رکھا بلکہ اس کو عالم اسلام میں دینی علوم (بالخصوص علم حدیث) اور فکر و

دعوتِ اسلامی کا مرکز بنا دیا۔“ (تاریخ دعوت و عزیمت چہارم ص: ۱۹۲)

اس سلسلہ میں آگے چل کر ممتاز ترین علماء و محدثین، ناشرین کتاب و سنت اور داعیانِ دین پیدا ہوئے۔ جو وہی مجددی فکر و جہد، اتباع سنت اور اخلاص و للہیت اپنے سینوں میں رکھتے تھے۔ اسی مجددی سلسلہ میں حضرت شاہ ولی اللہ دہلوی اور سراج الہند شاہ عبدالعزیز دہلوی کے بعد ان حالات کو یکسر بدلنے کی تمنا میں مجاہدانہ و سرفروشانہ جذبات کے ساتھ شہید ہونے والے حضرت سید احمد شہید اور ان کے خلفاء سید عبدالرحیم ولایتی کے ذریعہ یہ جذبات درون سینہ، حضرت نور محمد جھنجھانوی تک پہنچے۔

سلسلہ صابر یہ چشتیہ کی کوششیں:

دوسری طرف ہندوستان کے طول و عرض میں ایمان و عمل کی بہار لانے میں سلسلہ صابر یہ چشتیہ نے بڑا کام کیا۔ اور اس سلسلہ میں بڑے نامور مشائخ، عارف و محقق و مصلح پیدا ہوئے۔ مثلاً حضرت احمد عبدالحق رودلوی، حضرت شیخ عبدالقدوس گنگوہی، حضرت شیخ محبت اللہ آبادی وغیرہ۔ پھر یہ سلسلہ حضرت نور محمد جھنجھانوی تک پہنچ جاتا ہے اور یہاں چاروں سلسلوں کا امتزاج ہو جاتا ہے۔

عذر کے بعد کے حالات:

پھر عذر اور عذر کے بعد رونما ہونے والے حالات، سیاسی میدان میں شکست خوردگی، مغربی تہذیب و تمدن کی یلغار، ملتِ اسلامیہ کی بے دینی و جہالت، معاشی ابتری، یہ وہ حالات تھے جن میں ارتداد کے پھوٹ پڑنے کا خطرہ پیدا ہو گیا تھا۔ اس موقع پر حضرت حاجی امداد اللہ مہاجر مکی (۱۲۳۰ھ-۱۳۱۷ھ) کے نالہ ہائے نیم شبی، حضرت مولانا رشید احمد گنگوہی (۱۲۴۲ھ-۱۳۲۳ھ) کی فکری بصیرت، حضرت مولانا محمد قاسم نانوتوی (۱۲۴۸ھ-۱۲۹۷ھ) کی تعلیمی خدمات اور شیخ الہند مولانا محمود حسن صاحب (۱۲۶۸ھ-۱۳۳۹ھ) کی مجاہدانہ سرگرمیاں، ان ساری مساعی کو فراموش نہیں کیا جاسکتا۔

## حضرت مولانا محمد الیاس صاحب اور ترکیہ واحسان

الیاسی فکر و مزاج پر اثر انداز ہونے والا پس منظر اور اہم عوامل:

”احیائے دین“ کے سلسلہ کا یہ طویل ترین باب ہے جس میں جذبہ حریت ہے، حمیتِ دینی ہے، جہد و قربانیوں کی داستانیں ہیں۔ وہی سب کچھ تھا جو صحابہ کرام کی زندگی میں ہم دیکھتے ہیں۔ ان عظیم ہستیوں نے میدانِ عمل کو سرگرم رکھنے میں صحابہ کے ایسے ہی جذبات سے حرارت پائی تھی۔ یہ وہ ماحول تھا جس میں حضرت مولانا محمد الیاس (۱۲۰۳ھ-۱۳۶۳ھ) نے آنکھیں کھولیں۔ شخصیتیں نہ آسمان سے برستی ہیں نہ زمین سے اگلتی ہیں۔ حکمتِ خداوندی ان کو وجود بخشی ہے۔ پھر ماحول کے اثرات اور پس منظر ان کی ذہنی ساخت، ان کے فکر و عمل اور ان کی تگ و دو میں نمایاں کردار ادا کرتا ہے۔

”مولانا الیاس“ نے جس خاندان میں آنکھیں کھولیں وہ خاندان

دینداری کا گہوارہ تھا۔ مرد تو مرد، عورتوں کی دینداری، عبادت گزار، شب بیداری، ذکر و تلاوت کے قصے اور ان کے معمولات اس زمانہ کے پست ہمتوں کے تصور سے بلند ہیں..... اس وقت گھر کے باہر اور اندر کی مجلسیں اور صحبتیں حضرت سید صاحب رحمۃ اللہ علیہ اور حضرت شاہ عبدالعزیز صاحب رحمۃ اللہ علیہ کے خاندان کے قصوں اور چرچوں سے گرم تھیں۔ ان بزرگوں کے واقعات مردوں اور عورتوں کی زبانوں پر تھے۔ مائیں اور گھر کی بیٹیاں بچوں سے طوطے مینا کے قصوں کے بجائے یہی روح پرور واقعات سناتیں..... مولانا الیاس صاحب نے

ایک روز مجھ (مولانا ابوالحسن علی ندوی) سے فرمایا کہ آپ کو مجھ سے زیادہ سید صاحب کے حالات کا علم نہ ہوگا۔ آپ کی کتاب ”سیرت سید احمد شہید“ سے میری معلومات میں اضافہ نہیں ہوا۔“

(حضرت مولانا محمد الیاس اوران کی دینی دعوت ص: ۳۹-۴۰)

تو حضرت مولانا الیاس کو اپنے گھر کے ارد گرد کے ماحول میں مجددی، ولہبی اور حضرت شہید والی فکر و نظر حاصل ہوئی اور ان کے جذبات روحانی و قربانی کی آبیاری ہوئی اور —

”دین کی حمیت (جس نے آگے چل کر منظم شکل اختیار کر لی)

آپ کی فطرت میں ودیعت تھی۔ دینی ماحول اور بزرگوں کے واقعات و روایات نے اس چنگاری کو ہوا دی۔“ (ایضاً ص: ۴۴)

گنگوہ کی صحبتوں کے اثرات:

مولانا الیاس کا لڑکپن کا زمانہ گنگوہ میں گذرا۔ وہاں کے بارے میں حضرت مولانا علی میاں تحریر فرماتے ہیں —

”گنگوہ اس وقت صلحاء و فضلاء کا مرکز تھا۔ ان کی اور خود حضرت مولانا رشید احمد صاحب کی صحبت اور مجالس کی دولت مولانا محمد الیاس صاحب کو شب و روز حاصل تھی۔ دینی جذبات کی پرورش، نیز دین کی سمجھ اور اس کا سلیقہ پیدا کرنے میں ان کیمیائے صحبتوں اور مجالس کو جو دخل ہے، وہ اہل نظر سے پوشیدہ نہیں۔ مولانا کی دینی و روحانی زندگی میں اس ابتدائی ماحول کا فیض برابر شامل رہا۔ انسان کی زندگی میں مقام و ماحول کا اثر قبول کرنے کا جو بہترین زمانہ ہو سکتا ہے، مولانا محمد الیاس صاحب کا وہ زمانہ گنگوہ میں گزرا۔ جب گنگوہ آئے تو دس گیارہ سال کے بچے تھے۔ جب ۱۳۲۳ھ میں مولانا گنگوہی نے وفات پائی تو

بیس سال کے جوان تھے۔ گویا دس برس کا عرصہ مولانا (گنگوہی) کی

صحبت میں گزرا۔“ (حضرت مولانا محمد الیاس اوران کی دینی دعوت ص: ۵۳)

علماء و صلحاء و مشائخ کی صحبت ہر دور میں موثر رہی ہے۔ انہیں صحبتوں سے

حرارت ایمانی پیدا ہوتی ہے اور ایمانی تقاضوں کو پورا کرنے کی استعداد اور حوصلہ ملتا ہے۔ گنگوہ کے اس زمانہ قیام میں آپ کو اور بھی متعدد حضرات علماء و صلحاء کی مجالس میں بیٹھنے اور ان کی باتیں سننے کے مواقع ملتے تھے اور اس کا بڑا اہتمام تھا۔ آپ کے استاد، مربی اور بھائی مولانا یحییٰ صاحب (م-۱۰-۱۰-۱۳۳۲ھ) تھے۔ مولانا محمد الیاس صاحب فرمایا کرتے تھے —

”جب حضرت گنگوہی کے خاص فیض یافتہ اور تعلیم یافتہ، علماء

گنگوہ آتے تو بعض اوقات بھائی میرا درس بند کر دیتے اور کہتے

تہمارا درس یہ ہے کہ تم ان حضرات کی صحبت میں بیٹھو اور ان کی باتیں

سنو۔“ (ایضاً ص: ۴۴)

اکابر شخصیات اربعہ کا اثر:

حضرت مولانا محمد الیاس کو حضرت مولانا رشید احمد گنگوہی کے علاوہ دیگر بزرگوں سے بھی حد درجہ نسبت تعلق و محبت تھی۔ اور وہ ان سے برابر استفادہ کرتے رہتے تھے۔ حضرت علی میاں ندوی فرماتے ہیں —

”اس عرصہ میں دوسرے مشائخ اور مولانا گنگوہی کے دوسرے

خلفاء سے عقیدت مندی اور صحبت و استفادہ کا تعلق برابر قائم رہا۔ شاہ

عبدالرحیم رائے پوری، مولانا محمود حسن صاحب دیوبندی اور مولانا

اشرف علی صاحب تھانوی سے ایسا تعلق تھا کہ فرماتے تھے یہ حضرات

میرے جسم و جان میں بسے ہوئے تھے اور ان حضرات کو بھی مولانا کی

امتیازی خصوصیت کی وجہ سے خصوصی محبت اور لحاظ تھا۔“ (ایضاً ص: ۴۹)

انہیں بزرگوں کی صحبت کا نتیجہ تھا کہ طبیعت میں وہ سکینت اور یکسوئی و مراقبہ کی ایک وہ کیفیت طاری رہتی جو عموماً کسی منتخب شخصیت کے ذریعہ بڑے کام سے پہلے ان کی زندگی کا وطرہ ہوا کرتی ہے۔ مولانا علی میاں ندویؒ رقم طراز ہیں —

”گنگوہ کے قیام کے دوران میں حضرت مولانا رشید احمد صاحب رحمۃ اللہ علیہ کی وفات کے بعد زیادہ سکوت اور مراقبہ طاری رہتا تھا۔ شاید سارے دن میں کوئی ایک بات کرتے ہوں۔“

(حضرت مولانا محمد الیاسؒ اور ان کی دینی دعوت ص: ۴۸)

”نیز اس زمانہ میں نوافل کا بے حد زور تھا۔ مغرب کے بعد عشاء سے کچھ پہلے تک نوافل میں مشغول رہتے۔ اس وقت آپ کی عمر ۲۵/۲۰ سال کے درمیان تھی۔“ (ایضاً ص: ۴۸)

### جذبہ حریت اور بیعت جہاد:

آپ نے اپنے بھائی مولانا محمد یحییٰ صاحبؒ سے بھی تحصیل علم کیا۔ اور ۱۳۲۶ھ میں شیخ الہند مولانا محمود حسن صاحبؒ کے حلقہٴ درس میں شرکت کے لئے دیوبند تشریف لے گئے اور ترمذی و بخاری شریف کی سماعت کی۔ آپ کو حضرت شیخ الہندؒ سے بڑا تعلق تھا۔ ان کی مجاہدانہ و سرفروشانہ سرگرمیوں سے بڑے متاثر تھے۔ حضرت شیخ الہندؒ نے ہندوستان سے انگریزی حکومت کے خاتمہ کے لئے ”تحریک ریشمی رومال“ جاری کر رکھی تھی۔ مگر مخالفوں کی مہتری پر یہ خطوط پکڑے گئے جس کی وجہ سے آپ کو مالٹا جیل میں پانچ سال تک مصائب برداشت کرنے پڑے۔ حضرت مولانا محمد الیاسؒ کے سینہ میں بھی مجاہدانہ جذبات موجزن تھے۔ اسی کا نتیجہ تھا کہ آپ نے شیخ الہندؒ کے ہاتھ پر بیعت جہاد کی۔

خانقاہی نظام سے وابستگی:

جیسا کہ ہم نے شروع میں عرض کیا ہے کہ حضرت مجدد الف ثانیؒ نے جو

عظیم انقلابی اقدامات کئے وہ بظاہر خانقاہی نظام کے ذریعہ ہی انجام دئے۔ اللہ تعالیٰ کو جس سے کوئی بڑا دینی کام لینا ہوتا ہے اس کو شروع ہی سے تصفیہٴ قلب، تزکیہٴ نفس اور تعلق مع اللہ اور قلبی و روحانی قوت کے حاصل کرنے کے مواقع فراہم کرتا ہے۔ اور چونکہ حضرت مولانا محمد الیاسؒ سے بھی اللہ تعالیٰ کو کچھ عظیم انقلابی کام لینا تھا، اس لئے آپ کو بھی ایسے مواقع میسر آئے۔ حضرت گنگوہیؒ، قطب الارشاد کے مقام پر فائز تھے ان کی توجہ اور دعائیں بھی رنگ لائیں۔ حضرت مولانا محمد الیاسؒ کو ان سے بے حد محبت اور انسیت تھی۔ حضرت مولانا ابوالحسن علی ندویؒ تحریر فرماتے ہیں —

”مولانا گنگوہی رحمۃ اللہ علیہ بالعموم بچوں اور طالب علموں کو بیعت نہیں کرتے تھے۔ فراغت اور تکمیل کے بعد اس کی اجازت ہوتی تھی۔ مگر مولانا محمد الیاس صاحبؒ کے غیر معمولی حالات کی بناء پر اور ان کی خواہش و درخواست پر بیعت کر لیا۔“

(حضرت مولانا محمد الیاسؒ اور ان کی دینی دعوت ص: ۴۴)

۱۳۳۳ھ میں حضرت گنگوہیؒ کا وصال ہو گیا۔ ان کے وصال کے بعد آپ نے شیخ الہندؒ سے بیعت کی درخواست کی۔ شیخ الہندؒ نے آپ کو مولانا خلیل احمد سہارنپوریؒ (صفر ۱۲۶۹ھ، دسمبر ۱۸۵۲ء - ربیع الثانی ۱۳۴۶ھ) سے بیعت ہونے کو ارشاد فرمایا۔ چنانچہ آپ نے حضرت مولانا خلیل احمد سہارنپوریؒ سے بیعت کی۔ اور انہیں کی نگرانی و رہنمائی میں منازل سلوک طے کئے۔

### مجاہدہ و ریاضت:

۱۰/۱۳۳۳ھ میں مولانا محمد یحییٰ صاحب کا انتقال ہوا تھا۔ اس کے دو سال بعد مولانا محمد صاحب (حضرت مولانا محمد الیاس صاحب کے بڑے بھائی) نے بھی ۲۵/ربیع الثانی ۱۳۳۶ھ میں انتقال فرمایا۔ مولانا محمد صاحبؒ کی وفات کے

بعد آپ نظام الدین آگئے۔ نظام الدین کے قیام کے دوران حضرت مولانا محمد الیاس صاحبؒ کے حالات کو بیان کرتے ہوئے مولانا ابوالحسن علی ندوی تحریر فرماتے ہیں —

”یہ زمانہ مولانا کے بڑے مجاہدہ و ریاضت کا تھا۔ یہ ذوق موروثی اور فطری تھا۔ نظام الدین کے قیام کے زمانہ میں اس کا زیادہ ظہور ہوا۔ خلوت و ریاضت کی طرف اس زمانہ میں خاص میلان تھا۔ حاجی عبدالرحمن صاحب راوی ہیں کہ عرب سرائے کے پھاٹک حضرت نظام الدین اولیاءؒ کی قدیم عبادت گاہ (ہمایوں کے مقبرہ کے جنوب میں، عبدالرحیم خان خانان کے مقبرہ اور حضرت مرزا مظہر جان جاناں رحمۃ اللہ کے شیخ حضرت سید نور محمد بدایونی کے مزار کے قریب) پہرےوں خلوت میں رہتے۔ کھانا دو پہر کا عموماً وہاں چلا جاتا، رات کا مکان پر آکر کھاتے۔“ (حضرت مولانا محمد الیاسؒ اور ان کی دینی دعوت ص: ۶۰)

### دینی حمیت:

کسی رجل کار کی کرنے کی جو عمر ہوتی ہے، اس عمر میں حضرت مولانا محمد الیاسؒ جب پانچے تو ان کے سامنے وہی ناگفتہ حالات، وہی خطرات، وہی باطل شورشیں، جس کا سامنا حضرت مجدد الف ثانیؒ کو اور حضرت شاہ ولی اللہ دہلویؒ کو اور حضرت مولانا قاسم نانوتویؒ و حضرت مولانا رشید احمد گنگوہیؒ کو اپنے اپنے وقت میں کرنا پڑا تھا، قریباً اسی طرح کا منظر حضرت مولانا الیاسؒ کے سامنے تھا۔

”مولانا (الیاسؒ) کی فطرت میں دین کی حمیت وغیرہ کوٹ کوٹ کر بھری تھی۔ ان کی اس دعوت کی ایک بڑی محرک طاقت اور ان کی اس سوز و درد مندی اور بیقراری کی ایک بڑی وجہ جو ان کو کسی کل اور کسی پل چین نہیں لینے دیتی تھی، دین کا یہی بڑھتا ہوا تنزل و انحطاط اور کفر کا روز افزوں غلبہ و اقتدار تھا جس کو ان کی حساس اور بیدار فطرت اور ان کا غیور

مزان ایک لمحہ کے لئے برداشت نہیں کر سکتا تھا۔“

(حضرت مولانا محمد الیاسؒ اور ان کی دینی دعوت ص: ۲۰۹)

### جہد و محنت کے متقاضی میدان:

مغربی استعماریت، ہندو قومیت کی احمیائی تحریکیں، تیز رفتاری کے ساتھ بدلتے ہوئے ملک کے سیاسی حالات اور پھر مسلمانوں کی زبوں حالی — کئی میدان تھے جہد و محنت، فکر و کاوش کے متقاضی — ان حالات میں چوطرفہ جنگ اور ان حالات سے نبرد آزما ہونا آسان کام نہیں تھا۔ لیکن ان حالات میں خدا کی مشیت اور حکمت بھی کام کر رہی تھی۔ غیر مسلم عیسائی اور ہندی فرقوں سے مناظرے اور اسلامی دعوت کی کوششیں بھی چل رہی تھیں۔ اس موقع پر حاجی عبدالرحمن صاحب کی کوششوں کا ذکر مناسب ہوگا کہ عام طور پر ان کی سرگرمیوں سے واقفیت نہیں ہے —

”حاجی صاحب اٹاؤڈ (میوات) کے ایک غیر مسلم بنیا گھرانے میں پیدا ہوئے۔ بچپن میں خواب میں آں حضرت صلی اللہ علیہ وسلم کی زیارت سے مشرف ہوئے اور مولانا محمد صاحب کے ہاتھ پر اسلام لائے۔ نظام الدین کے مدرسہ میں مولانا محمد صاحب سے قرآن اور دین کی تعلیم حاصل کی۔ مولانا خلیل احمد صاحبؒ سے بیعت کی۔ مولانا محمد صاحب کے زمانہ میں ان کے معتمد خاص اور ان کے دست راست رہے۔ مولانا محمد الیاس صاحبؒ کے تمام دینی کاموں میں ان کے قدیم ترین رفیق و معاون تھے۔ مولانا ان کے متعلق نہایت بلند کلمات فرماتے تھے اور اپنی تحریک کا روح رواں سمجھتے تھے۔ آپ میوات کے حکیم و عارف تھے۔ اللہ تعالیٰ نے دین کی بڑی دولتیں نصیب فرمائی تھیں۔ آپ کا اصلی ذوق غیر مسلموں میں تبلیغ تھا۔ جس میں آپ کو ملکہ خاص تھا۔ ہزار سے اوپر آدمی آپ کے ہاتھ پر مسلمان ہوئے۔“

سنگار میں نو مسلموں کا ایک مدرسہ قائم کیا جس سے اولاد کی طرح تعلق تھا۔ میوات کے رسوم کی اصلاح آپ کا کارنامہ ہے۔ ربیع الثانی ۱۳۶۳ھ میں انتقال فرمایا۔ (حضرت مولانا محمد الیاسؒ اور ان کی دینی دعوت، ص: ۵۹-۶۰)

بدلتے سیاسی حالات میں ایک الگ آزاد اسلامی حکومت کی حمایت حکیم الامت حضرت مولانا اشرف علی تھانویؒ فرما رہے تھے۔ اور ہندی مسلمانوں اور ہند میں سرمایہ ملت کی حفاظت کے لئے شیخ الاسلام حضرت مولانا حسین احمد مدنیؒ اپنی پوری جمعیت کے ساتھ سرگرم عمل تھے۔ عیسائیوں اور ہندو احمقانہ تنظیموں سے مناظرے کر کے حضرت مولانا محمد قاسم نانوتویؒ شکست فاس دے چکے تھے۔ علم دین کی حفاظت و ترویج کا کام دارالعلوم دیوبند اور مظاہر علوم سہارنپور اور ندوۃ العلماء لکھنؤ سے ہو رہا تھا۔ ان محذوش حالات میں مسلمانوں کی توبہ و انابت اور رجوع الی اللہ کی پُرسوز کوششیں حضرت مولانا عبدالقادر رائے پوریؒ اور حضرت مولانا خلیل احمد سہارنپوریؒ اپنی اپنی خانقاہوں کے ذریعہ فرما رہے تھے۔

### عمومی محنت کی طرف توجہ:

لیکن عام مسلمانوں میں دین کی طرف رغبت اور ان کی دینی بیداری کا اور ان کے اندر دین کی اہمیت کا احساس اور طلب جگانے کا کام باقی تھا۔ جس کی طرف روضہ اقدس صلی اللہ علیہ وسلم سے حضرت مولانا محمد الیاسؒ کو اشارہ ہوا۔ اور آپ نے تعمیل امر میں اس عمومی محنت کا آغاز کیا۔

### عمومی محنت کے ذریعہ کیا چاہا جا رہا تھا؟

محنت کیلئے مقصد پیش نظر ہوتا ہے۔ اس کے لئے ”امت کی اصل بیماری کیا ہے“ یہ معلوم کرنا پڑتا ہے۔ بڑے غور و فکر کے بعد حضرت مولانا محمد الیاسؒ نے اصل بیماری کی تشخیص کی تھی۔

### امت کی اصل بیماری

فرمایا۔ ہمارے نزدیک اس وقت امت کی اصل بیماری دین کی طلب و قدر سے ان کے دلوں کا خالی ہونا ہے۔ اگر دین کی فکر و طلب ان کے اندر پیدا ہو جائے اور دین کی اہمیت کا شعور و احساس ان کے اندر زندہ ہو جائے تو ان کی اسلامیت دیکھتے دیکھتے سرسبز ہو جائے۔ ہماری اس تحریک کا اصل مقصد اس وقت بس دین کی طلب و قدر پیدا کرنے کی کوشش کرنا ہے نہ کہ صرف کلمہ اور نماز وغیرہ کی تصحیح و تلقین۔

(ملفوظات حضرت مولانا محمد الیاسؒ ص ۷۷)

### تحریک کا اصل مقصد

امت کے اندر دین کی طلب پیدا کر کے پورے ہی دین سے امت کو وابستہ کرنا یہ بات حضرت مولانا محمد الیاسؒ کے پیش نظر تھی۔ فرماتے ہیں۔ ہماری اس تحریک کا اصل مقصد ہے مسلمانوں کو ”جمیع ما جاء بہ النبئی“ سکھانا (یعنی اسلام کے پورے علمی و عملی نظام سے امت کو وابستہ کر دینا) یہ تو ہے ہمارا اصل مقصد۔ رہی قافلوں کی یہ چلت پھرت اور تبلیغی گشت، سو یہ اس مقصد کے لئے ابتدائی ذریعہ ہے اور کلمہ و نماز کی تلقین و تعلیم گویا ہمارے پورے نصاب کی ”الف، بے، تے“ ہے۔

(ملفوظات حضرت مولانا محمد الیاسؒ ص ۳۲)

### ظاہر و باطن کی قوتوں کا اصل مصرف

امت میں دین کی طلب پیدا کرنا اس کے لئے ظاہر و باطن کی قوتوں کو صرف کرنا یہ بات ہمیشہ پیش نظر رہی۔ فرماتے ہیں۔ میں نے یہ طے کیا کہ اللہ تعالیٰ نے ظاہر و باطن کی جو قوتیں عطا فرمائی ہیں ان کا صحیح مصرف یہ ہے کہ ان کو اسی کام میں لگایا جائے جس



میں حضور صلی اللہ علیہ وسلم نے اپنی قوتیں صرف فرمائیں اور وہ کام ہے اللہ کے بندوں کو اور خاص کر غافلوں اور بے طلبوں کو اللہ کی طرف لانا اور اللہ کی باتوں کو فروغ دینے کے لئے جان کو بے قیمت کرنے کا رواج دینا۔ بس یہی ہماری تحریک ہے اور یہی ہم سب سے کہتے ہیں۔

یہ کام اگر ہونے لگے تو اب سے ہزاروں گنے زیادہ مدرسے اور ہزاروں گنی ہی زیادہ خانقاہیں قائم ہو جائیں بلکہ ہر مسلمان مدرسہ اور خانقاہ ہو جائے اور حضور صلی اللہ علیہ وسلم کی لائی ہوئی نعمت اس عمومی انداز سے بٹنے لگے جو اس کے شایان شان ہے۔ (ملفوظات حضرت مولانا محمد الیاس ص ۱۳۷)

دین اور دین کی محنت کے بارے میں فکر الیاسی کا خلاصہ:

آپ اپنی اس محنت کے ذریعہ ”عباداتِ دینیہ“ کو پوری طاقت سے امت میں رائج کرنا چاہتے تھے۔ آپ نے ”عبادت کو قطرہ اور دعوت کو سمندر“ کہہ کر عبادات کی اہمیت سے صرف نظر نہیں کیا بلکہ عبادات کا جو مقام دین میں ہے اس کی حقیقت کی طرف متوجہ کر کے اس کی دعوت کی ترغیب دی۔ ان کے نزدیک عبادات کی جو اہمیت تھی اس کا اندازہ ذیل کے اقتباس سے ہوگا۔

”ایک دوست کو جو غالباً مسلمان اہل حرفہ و اہل صنعت کی دینی اصلاح و ترقی کے خواہشمند تھے تحریر فرمایا۔ اس بندہ ناچیز کی نظر کے اندر وہ تبلیغ جس کے لئے آپ کو بھی بلایا تھا اور خود بھی کوشاں ہے، اس کا منہا دنیا کے مسلمانوں میں صنعت و حرفت، زراعت و تجارت کو شریعت کے ماتحت اور شریعت کے مطابق کرنا ہے۔ تبلیغ کی ابجد اور الف، ب، ت، ”عبادات“ سے ہے۔ اور عبادات کے کمال کے بغیر ہرگز معاشرت اور معاملات تک اسلامی امور کی پابندی نہیں پہنچ سکتی۔ سو مخلصین کی صحیح اسکیم یہ ہونی چاہئے کہ تبلیغ کی ابجد الف، ب، ت یعنی ”عبادات“ کو دنیا میں

پھیلانے کی اسکیم شروع کر کے اس کی منتہا پر پہنچانے کی کوشش میں لگ جائیں۔ معاملات و معاشرت اور باہمی اخلاق کی اصلاح و درستی کے ذریعہ سیاست تامہ تک رسائی ہوگی۔ اس کے سوا کسی جزئیات میں پڑ جانا اپنے سرمایہ درد کو شیطان کے حوالہ کرنے کے سوا کچھ بھی نہیں ہے۔

ترسم نہ رسی بہ کعبہ اے اعرابی

کیں رہ کہ می روی بترکستان است“

(حضرت مولانا محمد الیاس اور ان کی دینی دعوت ص: ۲۶۸-۲۶۹)

فرمایا۔۔۔۔۔ ہماری تبلیغ میں کام کرنے والوں کو تین طبقوں میں تین ہی مقاصد کے لئے خصوصیت سے جانا چاہئے۔

(۱) علماء اور صلحاء کی خدمت میں دین سیکھنے اور دین کے اچھے اثرات لینے کے لئے۔

(۲) اپنے سے کم درجہ کے لوگوں میں دینی باتوں کو پھیلانے کے ذریعہ اپنی تکمیل اور اپنے دین میں رسوخ حاصل کرنے کے لئے۔

(۳) مختلف گروہوں میں ان کی متفرق خوبیاں جذب کرنے کے لئے۔ (ملفوظات حضرت مولانا محمد الیاس ص ۷۵)

جہادِ زندگانی میں الیاسی شمشیریں:

لیکن ان کے سامنے مجددی ہمہ گیر اصلاح و تجدید کی سرگرمیاں، حضرت شاہ ولی اللہ دہلوی اور ان کے خاندان کی خدمات، سید احمد شہیدؒ و مولانا محمد اسماعیل شہیدؒ (م-۴) رشوال ۱۳۱۵ھ مطابق ۲۶ فروری ۱۹۹۸ء کی سرفروشاں، حاجی امداد اللہ صاحب مہاجر کی شب بیداریاں اور نالہ ہائے نیم شبی اور مردم سازیاں، حضرت نانوتویؒ کا علمی رسوخ اور گہرائیاں، قطب الارشاد حضرت مولانا رشید احمد گنگوہیؒ کی بصیرت و بصارت کی جلوہ تابانیاں اور حضرت مولانا خلیل احمد سہارنپوریؒ کا اضطراب

و بے چینیاں — یہ سب کچھ حضرت مولانا الیاسؒ کی نظروں کے سامنے تھا۔ ان ہی اسلافِ ربانی سے آپ کو دینی حمیت و غیرت، جذبہٴ اصلاحِ حال، ذوقِ دعا و عبادت، ذکر و شغل کی حقیقت، اکابر کی صحبتوں کے برکات و ثمرات، اتباعِ سنت اور سوزِ دروں کا اضطراب، اللہ تعالیٰ سے قوی تعلق و نسبت، آقائے مدنی سے حد درجہ عشق و محبت، صحابہٴ کرامؓ کی جدوجہد کے نمونے اور روحانی قوت و طاقت — یہ تمام دولتیں گویا ورثہ میں ملی تھیں۔ ان صفاتِ عالیہ کے بغیر کوئی دینی کام انجام نہیں پاتا۔

اسلاف سے بے اعتمادی فتنوں کے دروازے کھول دیتی ہے:

ان صفات کے بغیر اور اس دولتِ باطنی و روحانیت کے بغیر بیسویں صدی کے نصف اول میں جو بھی تحریکیں اٹھیں، ان سے کام تو کچھ ہونہ سکا بلکہ مزید فتنوں کے دروازے کھل گئے۔ ان تحریکوں کی وجہ سے مسلمانوں میں اکابر و مشائخ سے بے دلی و بے اعتمادی، ہر صدی کی مجددانہ و اصلاحی کوششوں کی ناقدری پیدا ہوئی۔ اور تزکیہ و تصوف کی لائن تو ان کے نزدیک زہرِ ہلاہل سے زیادہ خطرناک تھی جس کو بقول ان کے، اسلاف نے تریاقِ سمجھ کر امت کو پلایا تھا۔ ان باتوں اور کوششوں کا انجام اہل نظر کے سامنے ہے — یہ سارے مناظر بھی حضرت مولانا محمد الیاسؒ کی نظروں کے سامنے تھے۔ انہوں نے اپنے کو اسلاف سے الگ نہیں کیا۔ اور ان کی کوششوں سے صرف نظر نہیں کیا بلکہ انہیں کے فکر و جہد کے محور پر اپنی ”دعوتِ اصلاح“ کی بنیاد رکھی۔ اور جو دولتیں انہوں نے سلاسلِ اربعہ کے مشائخ کی بالخصوص سلسلہٴ چشتیہ کی حاصل کی تھیں ان کو اپنی ”دعوت“ میں شامل کر کے اس کو عام کرنے کی سعیِ بلیغ فرمائی۔ ”پروفیسر خلیق احمد نظامی نے تاریخِ مشائخِ چشت“ میں صحیح لکھا ہے کہ — گذشتہ صدی میں کسی بزرگ نے چشتیہ سلسلہ کے اصلاحی اصولوں کو اس طرح جذب نہیں کیا جس طرح مولانا محمد الیاسؒ نے کیا تھا۔“

(تاریخِ دعوت و عزیمت جلد سوم ص ۴۹)

اس بارے میں خود ہی فرماتے ہیں —

”اس سلسلہ کا ایک اصول یہ ہے کہ آزاد روی اور خود رائی نہ ہو، بلکہ اپنے کو ان بڑوں کے مشوروں کا پابند رکھو جن پر دین کے بارے میں ان اکابر مرحومین نے اعتماد ظاہر کیا، جن کا اللہ کے ساتھ خاص تعلق معلوم و مسلم ہے۔ رسول اللہ صلی اللہ علیہ وسلم کے بعد صحابہٴ کرامؓ کا عام معیار یہی تھا کہ وہ انہیں اکابر پر زیادہ اعتماد کرتے تھے جن پر حضور صلی اللہ علیہ وسلم خاص اعتماد فرماتے تھے۔ اور پھر بعد میں وہ حضرات زیادہ قابلِ اعتماد سمجھے گئے جن پر حضرت ابو بکر اور حضرت عمر رضی اللہ عنہما نے اعتماد فرمایا تھا۔ دین میں اعتماد کے لئے بہت حقیقت کے ساتھ انتخاب ضروری ہے، ورنہ بڑی گمراہیوں کا بھی خطرہ ہے۔“ (ملفوظات حضرت مولانا محمد الیاسؒ ص ۱۲۰)

پھر ایک مرتبہ فرماتے ہیں —

میری حیثیت ایک عام مومن سے اونچی نہ سمجھی جائے، صرف میرے کہنے پر عمل کرنا بدینی ہے۔ میں جو کچھ کہوں اس کو کتاب و سنت پر پیش کر کے اور خود غور و فکر کر کے اپنے ذمہ داری پر عمل کرو، میں تو بس مشورہ دیتا ہوں۔

فرمایا — حضرت عمر رضی اللہ عنہ اپنے ساتھیوں سے کہا کرتے تھے کہ تم نے میرے سر بہت بڑی ذمہ داری ڈال دی ہے، تم سب میرے اعمال کی نگرانی کیا کرو۔

میری بھی اپنے دوستوں سے بڑے اصرار اور الحاح سے یہ درخواست ہے کہ وہ میری نگرانی کریں، جہاں غلطی کروں وہاں ٹوکیں اور میرے رُشد و سداد کے لئے دعائیں بھی کریں۔

(ملفوظات حضرت مولانا محمد الیاسؒ ص ۱۶۹)

### حضرت مولانا محمد الیاسؒ اور سلوک و طریقت

اوپر یہ بات آگئی ہے کہ حضرت مولانا محمد الیاسؒ نے چشتیہ سلسلہ کے اصولوں کو اپنی محنت میں جذب کیا ہے۔ اس طرح کی ہمت و جرأت وہی کر سکتا ہے جو سلوک و طریقت کے رموز سے آشنا ہو۔ آپ سلوک و طریقت کے ماہر اور اس کی غرض و غایت کو کما حقہ سمجھنے والے تھے اور ایک طرح سے غور کیا جائے تو پتہ چلے گا کہ سلوک و طریقت کی غرض و غایت، تبلیغ کی محنت سے مختلف نہیں ہے۔ پھر جو چیز عوام میں چلائی ہو اس کا آسان اور سہل الحصول ہونا بھی ضروری ہے۔ حضرت مولاناؒ کے نزدیک سلوک و طریقت ضروری بھی تھی اور آسان بھی۔ فرماتے ہیں۔

جو چیز دین میں جس درجہ ضروری ہوگی وہ اسی درجہ میں سہل اور آسان ہونی چاہئے۔ پس صحیح نیت اور اخلاص اللہ چونکہ دین میں نہایت ضروری ہے بلکہ وہی سارے امور دین کی روح ہے اس لئے وہ بے حد سہل ہے۔ اور یہی ”اخلاص اللہ“ چونکہ سارے ”سلوک“ اور ”طریق“ کا حاصل ہے اس لئے معلوم ہوا کہ سلوک بھی بہت آسان چیز ہے۔ (ملفوظات حضرت مولانا محمد الیاسؒ ص ۱۵)

پھر اس کی غرض و غایت کے بارے میں فرماتے ہیں۔

طریقت کی خاص غایت ہے اللہ تعالیٰ کے احکام و اوامر کا مرغوب طبعی اور نواہی کا مکروہ طبعی ہو جانا (یعنی ایسی کیفیت پیدا ہو جانا کہ احکام و اوامر الہی کے بجالانے میں لذت و فرحت حاصل ہو اور نواہی یعنی ممنوعات کے پاس جانے سے اذیت اور کراہت ہونے لگے) یہ تو ہے طریقت کی غایت باقی جو کچھ ہے (یعنی خاص اذکار و اشغال مخصوص قسم کی ریاضات وغیرہ) سو وہ اس کی تحصیل کے ذرائع ہیں لیکن اب بہت سے لوگ ان ذرائع ہی کو اصل طریق سمجھنے لگے۔

(ملفوظات حضرت مولانا محمد الیاسؒ ص ۱۵-۱۶)

یہ ہر دور کی بیماری رہی ہے کہ لوگ ذرائع کو مقاصد کا درجہ دے دیتے ہیں جس کی وجہ سے بہت سی خرابیاں پیدا ہو جاتی ہیں۔ حضرت مولانا محمد الیاس صاحبؒ کو اس بات کا بڑا فکر رہتا تھا کہ اللہ کے راستے میں نکلنا اور چلت پھرت اسی کو کہیں اصل اور مقصد قرار نہ دیا جائے اور دین کے زندگی میں لانے کا وہ مقصد جس کو اوپر کے سطوح میں حضرت مولاناؒ کے ارشادات کی روشنی میں تحریر کیا گیا ہے، اس سے کہیں صرف نظر ہونے نہ پائے۔ حضرت مولانا محمد الیاسؒ فرماتے ہیں۔

آج کل دین کے باب میں یہ غلط فہمی نہایت عام ہو گئی ہے کہ مبادی کو غایات کا اور ذرائع کو مقاصد کا درجہ دے دیا جاتا ہے۔ اگر غور کرو گے تو معلوم ہوگا کہ دین کے تمام شعبوں میں یہ غلطی گھس گئی اور ہزاروں خرابیوں کی یہ جڑ ہے۔ (ملفوظات حضرت مولانا محمد الیاسؒ ص ۸۸)

### سلسلہ بیعت:

طریقت کا پہلا قدم، بیعت ہے۔ چونکہ میوات آپ کی مساعی کا میدان اول تھا۔ وہاں پر آپ نے اپنی توجہات مرکوز فرمائیں۔ میوات کا تعلق بہت شروع سے حضرت مولاناؒ کے خاندان سے تھا۔ آپ کی آمد و رفت بھی میوات میں رہی۔ اور لوگ بکثرت آپ کے سلسلہ میں منسلک ہوتے رہے۔ آپ مشائخ چشتیہ صابریہ سے تعلق رکھتے تھے۔ جس میں حضرت مجدد کا مجددانہ رنگ بھی شامل تھا۔ تبلیغی کام کے آغاز کے بعد بھی یہ بیعت کا سلسلہ برابر چلتا رہا۔ یہاں تک کہ آپ کی وفات تک باقی رہا۔ اور وفات سے پہلے آپ نے چند حضرات کو خلافت و اجازت بیعت بھی عطا فرمائی۔ اس کا ذکر آگے آ رہا ہے۔

’خلافت‘ ایک امانت ہوتی ہے۔ اس کو اس کے اہل کی طرف پہنچانا ہوتا ہے اور اس کی ذمہ داریوں کو نبھانا ہوتا ہے۔ ایک موقع پر اپنے صاحبزادہ حضرت مولانا محمد یوسف صاحبؒ سے فرمایا۔

”میرا تمہارا معاملہ کھیل ہو کر نہ رہ جائے۔ اہل اللہ کی طرف سے

جو چیز ملا کرتی ہے، وہ حق ہوتی ہے“۔ (آپ بقیہ ص: ۴، ۲۰۹)

مولانا محمد الیاسؒ کا شیخ الحدیث کو بیعت کرنے کا حکم:

اس لئے خلافت و اجازت کے ملنے کے بعد بیعت کے سلسلہ کو جاری رکھنا ضروری ہو جاتا ہے۔ یہ امر کتنا ضروری ہے اس کا اندازہ اس واقعہ سے ہوگا کہ

حضرت سہارنپوریؒ کی طرف سے شیخ الحدیث مولانا محمد زکریا

(۱۰/رمضان ۱۳۱۵ھ - یکم شعبان ۱۳۰۲ھ، ۲۴/مئی ۱۹۸۲ء) کو اجازت

ملنے کے بعد بھی ”حضرت شیخ نے عرصہ تک بیعت لینے سے پہلو تہی کی اور

جو کوئی اس نیت سے آتا اس کو دوسرے مشائخ سے بیعت کراتے۔ بالآخر

حضرت مولانا محمد الیاسؒ کے حکم فرمانے سے یہ سلسلہ جاری ہوا۔ اور ان ہی

کے حکم سے سب سے پہلے آپ نے کاندھلہ میں اپنے خاندان کی مستورات

کو بیعت کیا“۔ (تذکرہ شیخ ص: ۳۱)

دعوت و تبلیغ اور علم و ذکر کا ربط و تعلق:

بیعت کے بعد ذکر و اذکار کرائے جاتے ہیں۔ حضرت مولانا محمد الیاسؒ

کام کرنے والوں کو اس دعوت والی محنت میں علم و ذکر کے اہتمام کی تاکید فرماتے تھے۔

اور فرماتے تھے کہ ان دو چیزوں کے اہتمام کے بغیر ہماری محنت ایک آوارہ گردی ہو کر رہ

جائے گی۔ اور اپنی فکر و کرب کا اظہار بھی فرماتے تھے کہ مجھے اپنے کام کرنے والوں میں

اس کی بڑی کمی محسوس ہو رہی ہے۔ آپ کے نزدیک علم و ذکر کی اور اہل علم و اہل ذکر کی اتنی

اہمیت تھی کہ دعوت کے ذمہ دار (امیر) طے کرنے میں بھی اہل ذکر کو ترجیح دیتے

تھے۔ مولانا محمد یوسف صاحبؒ کی امارت کے سلسلہ میں یہ بات آگے آرہی ہے۔

علم و ذکر کے بارے میں آپ کی فکر مندی کے سلسلہ میں چند ملفوظات

ذیل میں پیش کئے جا رہے ہیں۔

فرمایا۔ علم سے عمل پیدا ہونا چاہئے، اور عمل سے ذکر پیدا

ہونا چاہئے۔ جیسا علم ہے اور عمل عمل ہے۔ اگر علم سے عمل پیدا نہ ہو تو

سراسر ظلمت ہے۔ اور عمل سے اللہ کی یاد دل میں نہ پیدا ہوئی تو پھس

پھسا ہے اور ذکر بلا علم بھی فتنہ ہے۔ (ملفوظات حضرت مولانا محمد الیاسؒ ص: ۶۲)

پھر ایک موقع پر فرمایا۔

دو چیزوں کا مجھے بڑا فکر ہے ان کا اہتمام کیا جائے۔ ایک ذکر کا کہ

اپنی جماعت میں اس کی کمی پارہا ہوں ان کو ذکر بتلایا جائے۔ دوسرے اہل

اموال کو مصرف زکوٰۃ سمجھایا جائے۔ (ملفوظات حضرت مولانا محمد الیاسؒ ص: ۶۱)

ایک اور موقع پر فرمایا۔

ہماری تبلیغ میں علم و ذکر کی بڑی اہمیت ہے۔ بدون علم کے نہ

عمل ہو سکے نہ عمل کی معرفت، اور بدون ذکر کے علم ظلمت ہی ظلمت

ہے اس میں نور نہیں ہو سکتا، مگر ہمارے کام کر نیوالوں میں اس کی کمی

ہے۔ (ملفوظات حضرت مولانا محمد الیاسؒ ص: ۴۶)

علم و ذکر کے بغیر، فتنہ و ضلالت کا اندیشہ

ایک دن بعد نماز فجر جب کہ اس تحریک میں عملی حصہ لینے والوں کا

نظام الدین کی مسجد میں بڑا مجمع تھا اور حضرت مولانا کی طبیعت اس قدر

کمزور تھی کہ بستر پر لیٹے لیٹے بھی دو چار لفظ باواز نہیں فرما سکتے تھے تو

اہتمام سے ایک خاص خادم کو طلب فرمایا اور اس کے واسطے سے اس

پوری جماعت کو کھلوایا کہ۔ آپ لوگوں کی یہ ساری چلت پھرت

اور ساری جدوجہد بے کار ہوگی اگر اس کے ساتھ علم دین اور ذکر اللہ کا

پورا اہتمام آپ نے نہیں کیا (گویا یہ علم و ذکر دو بازو ہیں جن کے بغیر

اس فضا میں پرواز نہیں کی جاسکتی) بلکہ سخت خطرہ اور قوی اندیشہ ہے کہ

اول اور سب سے زیادہ علم و ذکر کی ترغیب و تاکید، اس تصور سے کہ یہ کام عام عصری تحریکات کی طرح محض ایک بے روح ڈھانچہ، قواعد و ضوابط کا مجموعہ اور ایک مادی نظام بن کر نہ رہ جائے۔ آپ برابر لڑناں ترساں رہتے تھے اور طبیعت پر اس کا ایک بوجھ تھا۔ بار بار اس سے ڈراتے تھے، بار بار علم و ذکر کے اہتمام کی تاکید فرماتے تھے۔ بار بار کہتے اور کہلواتے تھے کہ علم و ذکر اس گاڑی کے دو پہیے ہیں جن کے بغیر یہ گاڑی چل نہیں سکتی۔ دو بازو ہیں جن کے بغیر اس کی پرواز نہیں۔ علم کے لئے ذکر اور ذکر کے لئے علم کی ضرورت ہے۔ علم، بغیر ذکر کے ظلمت ہے۔ ذکر، بغیر علم کے فتنہ ہے۔ اور یہ تحریک و نظام ان دونوں کے بغیر سر اسر مادیت ہے۔“ (حضرت مولانا محمد الیاسؒ اور ان کی دینی دعوت ص ۱۸۳ تا ۱۸۵)

### ذکرِ لسانی و نقلی

آپ ذکرِ لسانی و نقلی کو بھی بیکار نہیں سمجھتے تھے۔ آپ کا مٹح نظر اس بارے میں کیا تھا اس کو مولانا ابوالحسن علی ندویؒ کی ذیل کی تحریر میں پڑھئے۔

”ذکرِ لسانی و نقلی کو بھی مولانا کے نزدیک دین کی جد و جہد اور حرکت و سعی کے ساتھ ضم کرنے کی خاص ضرورت ہے۔

یہی صحابہ کرامؓ کی زندگی کی ساخت تھی کہ وہ دین کی دعوت و جہاد اور دین کے فروغ کے لئے سعی و عمل کے ساتھ ذکر کو ضم کرتے تھے اور یہی اب بھی ہونا چاہئے۔ ایک خط میں تحریر فرماتے ہیں۔

حق تعالیٰ کے قرب اور اس کی کامل رضا کا اہل اور اقویٰ وسیلہ سمجھ کر ذکر میں مشغول ہوتے ہوئے اور سر بسجود ہو کر دعاؤں کی کثرت کرتے ہوئے آپ اس کام کو کرتے رہیں۔ اور اسی طرح کرنے کی سب کو تعلیم دیتے رہیں۔ ذکر اور دعا کی کثرت اس کا پہیا ہے اور اس کی روح ہے۔“

اگر ان دو چیزوں کی طرف سے تغافل برتا گیا تو یہ جد و جہد مبادا فتنہ اور ضلالت کا ایک نیا دروازہ نہ بن جائے۔ دین کا اگر علم ہی نہ ہو تو اسلام و ایمان محض رسمی اور اسمی ہیں، اور اللہ کے ذکر کے بغیر اگر علم ہو بھی تو وہ سر اسر ظلمت ہے اور علیٰ ہذا اگر علم دین کے بغیر ذکر اللہ کی کثرت بھی ہو تو اس میں بھی بڑا خطرہ ہے۔ الغرض علم میں نور ذکر سے آتا ہے اور بغیر علم دین کے ذکر کے حقیقی برکات و ثمرات حاصل نہیں ہوتے، بلکہ بسا اوقات ایسے جاہل صوفیوں کو شیطان اپنا آلہ کار بنا لیتا ہے۔ لہذا علم اور ذکر کی اہمیت کو اس سلسلہ میں کبھی فراموش نہ کیا جائے اور اس کا ہمیشہ خاص اہتمام رکھا جائے، ورنہ آپ کی یہ تبلیغی تحریک بھی بس ایک آوارہ گردی ہو کر رہ جائے گی، اور خدا نکرہ آپ لوگ سخت خسارہ میں رہیں گے۔

(حضرت مولانا کا مطلب اس ہدایت سے یہ تھا کہ اس راہ میں کام کرنے والے، تبلیغ و دعوت کے سلسلہ کی محنت و مشقت، سفر و ہجرت اور ایثار و قربانی ہی کو اصل کام نہ سمجھیں، جیسا کہ آج کل کی عام ہوا ہے، بلکہ دین کے تعلیم و تعلم اور ذکر اللہ کی عادت ڈالنے اور اس سے تعلق پیدا کرنے کو اپنا اہم فریضہ سمجھیں۔ بہ الفاظ دیگر ان کو صرف ”سپاہی“ اور ”المنیر“ بنا نہیں ہے بلکہ طالب علم دین اور ”اللہ کا یاد کرنے والا بندہ“ بھی بنتا ہے)۔ (ملفوظات حضرت مولانا محمد الیاسؒ ص ۳۹-۴۰)

### علم و ذکر کے بغیر یہ تحریک سر اسر مادیت ہے

آپ نے اپنے آخری ایام میں علم و ذکر کی طرف خاص طور پر توجہ دلائی ہے۔ حضرت علی میاںؒ آپ کے آخری ایام کے حالات قلمبند کرتے ہوئے تحریر فرماتے ہیں۔

”ان دنوں میں چند باتوں کا زندگی بھر سے زیادہ اہتمام رہا۔

ایک کارکن کو تحریر فرماتے ہیں —

”ذکر سے اپنی خلوتوں کو اور خلوص کے ساتھ اللہ کی نہایت عظمت لیتے ہوئے دعوت الی الحق سے اپنی جلو توں کو مشغول رکھو۔“

(حضرت مولانا محمد الیاس اور ان کی دینی دعوت ص: ۳۱۰)

بیعت کے بعد ذکر کرنا ضروری ہے

اگر کوئی بیعت ہونے کے بعد بھی ذکر نہ کرتا تو اس سے آپ کو بڑی فکر ہوتی اور پورے خلوص کے ساتھ ذکر کے اہتمام کی ترغیب دیتے۔ اس بارہ میں ایک دلچسپ واقعہ ذیل میں تحریر کیا جا رہا ہے۔

حضرت شیخ الحدیث فرماتے ہیں کہ ان کی —

”اگرچہ رسمی بیعت شوال ۱۳۳۳ھ میں حضرت مرشدی (حضرت مولانا خلیل احمد سہارنپوری) قدس سرہ کے ایک سالہ قیام حجاز کی روانگی کے موقع پر ہو گئی تھی۔ مگر ذکر و شغل کی توفیق اب تک بھی نہ ہوئی۔ میرے چچا جان (حضرت مولانا محمد الیاس) قدس سرہ، اللہ تعالیٰ ان کو بلند درجات عطا فرمائے، ان کی شفقتیں بچپن سے مجھ پر بہت ہی بڑھتی رہیں۔ وہ مجھ پر بیعت کے بعد سے بہت ہی اصرار فرماتے رہے کہ تو ذکر کر لیا کر۔ مگر میں ہمیشہ اپنی نالائقی سے یہ جواب دیا کرتا تھا کہ ”ہر کسے راہبر کارے ساختہ“۔ ضر میں آپ لگائیں، سبق میں پڑھاؤنگا۔ یہ لائن میرے بس کی نہیں ہے اور نہ میں اس کا اہل ہوں وغیرہ وغیرہ۔ مگر چچا جان کی شفقتیں ہمیشہ بہت ہی متقاضی رہیں۔“ (آپ بیتی ص: ۱۶۰)

اپنے مریدوں کو حضرت مولانا محمد الیاس کا ذکر تلقین کرنا

آپ بیعت ہونے والوں کو ذکر کی ترغیب و تاکید بھی کرتے تھے اور ذکر بھی بتا دیتے تھے۔

ایک بار فرمایا — میں ابتداء میں اس طرح ذکر کی تعلیم دیتا ہوں ہر نماز کے بعد تسبیح فاطمہ اور تیسرا کلمہ (سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ وَلَا حَوْلَ وَلَا قُوَّةَ إِلَّا بِاللَّهِ) اور صبح و شام سو سو بار درود شریف و استغفار و تلاوت قرآن مع تسبیح قرأت اور نوافل میں تہجد کی تاکید اور اہل ذکر کے پاس جانا۔ علم بدون ذکر کے ظلمت ہے اور ذکر بدون علم کے بہت سے فتنوں کا دروازہ ہے۔

(ملفوظات حضرت مولانا محمد الیاس ص ۵۰-۵۱)

پھر آگے بڑھنے والوں کو بارہ تسبیح بھی بتا دیتے تھے۔ اور ذی استعداد حضرات کو ”پاس انفا س“ کی بھی تعلیم دیتے تھے۔

ذکر، مشائخ کی نگرانی میں ہو

حضرت مولانا کو اس بات کا بھی فکر رہتا تھا کہ ذکر بڑوں سے پوچھ کر ان کی نگرانی میں کیا جائے۔

حضرت مولانا محمد منظور نعمانی تحریر فرماتے ہیں کہ:

”حضرت مولانا محمد الیاس نے فرمایا ہماری اس دینی دعوت میں کام کرنے والے سب لوگوں کو یہ بات اچھی طرح سمجھا دینی چاہئے کہ تبلیغی جماعتوں کے نکلنے کا مقصد صرف دوسروں کو پہنچانا اور بتانا ہی نہیں ہے بلکہ اس کے ذریعہ سے اپنی اصلاح اور اپنی تعلیم و تربیت بھی مقصود ہے۔ لہذا نکلنے کے زمانہ میں علم اور ذکر میں مشغولیت کا بہت زیادہ اہتمام کیا جائے، علم دین اور ذکر اللہ کے اہتمام کے بغیر نکلنا کچھ بھی نہیں ہے۔ پھر یہ بھی ضروری ہے کہ علم و ذکر میں یہ مشغولیت اس راہ کے اپنے بڑوں سے وابستگی رکھتے ہوئے اور ان کے زیر ہدایت و نگرانی ہو۔ انبیاء علیہم السلام کا علم و ذکر، اللہ تعالیٰ کے زیر ہدایت تھا اور

صحابہ کرامؓ حضور صلی اللہ علیہ وسلم سے ”علم و ذکر“ لیتے تھے اور حضور ﷺ ان کی پوری پوری نگرانی فرماتے تھے۔ اسی طرح ہر زمانہ کے لوگوں نے اپنے بڑوں سے علم و ذکر لیا اور ان کی نگرانی اور رہنمائی میں تکمیل کی۔ ایسے ہی آج بھی ہم اپنے بڑوں کی نگرانی کے محتاج ہیں ورنہ شیطان کے جال میں پھنس جانے کا بڑا اندیشہ ہے۔“ (ملفوظات حضرت مولانا محمد الیاسؒ ص ۱۱۰-۱۱۱)

پھر ایک موقع پر فرمایا۔

ہمارے سب کام کرنے والوں کو یہ بات اچھی طرح ذہن نشین کر لینی چاہیے کہ تبلیغ کے لئے باہر جانے کے زمانہ میں بالخصوص علم اور ذکر کی طرف بہت زیادہ توجہ کریں، علم اور ذکر میں ترقی کے بغیر دینی ترقی ممکن نہیں، نیز علم اور ذکر کی تحصیل و تکمیل اس راہ کے اپنے بڑوں سے وابستگی رکھتے ہوئے اور ان کے زیر ہدایت اور ان کی نگرانی میں ہو۔

انبیاء علیہم السلام کا علم و ذکر، اللہ تعالیٰ کے زیر ہدایت اور اس کے حکم کے ماتحت ہوتا تھا، اور حضرات صحابہ کرامؓ کا علم و ذکر، رسول اللہ صلی اللہ علیہ وسلم کی ہدایت کے ماتحت اور آپ کی نگرانی میں ہوتا تھا، پھر ہر زمانہ کے لوگوں کے لئے اس قرآن کے اہل علم اور اہل ذکر کو یا رسول اللہ صلی اللہ علیہ وسلم کے خلفاء ہیں، لہذا علم و ذکر میں اپنے بڑوں کی نگرانی سے استغناء نہیں۔

یہ بھی ضروری ہے کہ خاص کر باہر نکلنے کے زمانہ میں صرف اپنے خاص مشاغل میں اشتغال رہے اور دوسرے تمام مشاغل سے یکسو رہا جائے اور وہ خاص مشاغل یہ ہیں:-

۱- تبلیغی گشت، ۲- علم، ۳- ذکر، ۴- دین کے لئے گھر چھوڑ کر نکلنے والے اپنے ساتھیوں کی خصوصاً اور عام خلق اللہ کی عموماً خدمت کی

مشق، ۵- تصحیح نیت اور اخلاص و احتساب کا اہتمام۔ اور اہتمام نفس کے ساتھ بار بار اس اخلاص و احتساب کی تجدید۔

(ملفوظات حضرت مولانا محمد الیاسؒ ص ۱۳۶-۱۳۷)

### ذاکرین کی نگرانی

حضرت مولانا محمد الیاس صاحبؒ اپنے سے وابستہ تبلیغی حضرات کی نگرانی کا اہتمام بھی فرماتے تھے۔ یہ نہیں کہ ہر ایک کو ان کے حال پر چھوڑ دیا جائے۔ دیکھئے حضرت اپنے ایک مکتوب میں کارکنان میوات کے نام تحریر فرماتے ہیں۔

”میرے دوستو اور عزیزو! تمہارے ایک ایک سال دینے کی خبر سے جو ابھی سے مسرت ہو رہی ہے وہ تحریر سے باہر ہے۔ اللہ تعالیٰ قبول فرمائیں اور توفیق مزید عطا فرمائیں میں چند باتوں کی طرف آپ صاحبان کی توجہ مبذول کرانا چاہتا ہوں۔

(۱) اپنے اپنے (حلقے) کے ان لوگوں کی فہرست جمع کر کے مجھے اور شیخ الحدیث صاحب کو لکھیں کہ جو ذکر شروع کر چکے ہیں یا اب کر رہے ہیں یا چھوڑ چکے ہیں۔

(۲) دوسرے جو بیعت ہیں اور ان کو بیعت کے بعد جو بتلا یا جاتا ہے اس کو نباہ رہے ہیں یا نہیں۔

(۳) ہر مرکز میں جو مکاتب ہیں، ان کی نگرانی اور جدید مکاتب کی جہاں جہاں ضرورت ہو۔

(۴) تم خود بھی ذکر و تعلیم میں مشغول ہو یا نہیں۔ اگر نہیں ہو تو بہت جلد اب تک کی غفلت پر نادم ہو کر شروع کر دو۔

(۵) الف سے مراد یہ ہے کہ جن کو بارہ تسبیح بتائی گئی ہیں، وہ پابندی سے پورا کرتے ہیں یا نہیں اور انہوں نے ہم سے پوچھ کر کیا ہے یا

خود اپنی تجویز سے ذکر کرنے والوں کو دیکھ کر شروع کر دیا ہے۔ ہر ہر شخص سے دریافت کر کے نمبر وار تفصیل سے لکھو۔

(۶) اپنے مرکزوں سے ہر ہر نمبر کے متعلق نمبر وار تفصیل کے ساتھ کارگزاری میرے اور شیخ الحدیث صاحب کے پاس روانہ کرنے کا اہتمام ہو۔

(۷) جو ذکر بارہ تبلیغ کر رہے ہیں ان کو آمادہ کرو کہ وہ ایک ایک چلہ رائے پور جا کر گزاریں۔

(۸) و (۹).....

(۱۰) میرے دوستو! تمہارے نکلنے کا خلاصہ تین چیزوں کا زندہ کرنا ہے۔ ذکر، تعلیم اور تبلیغ۔ یعنی تبلیغ کیلئے باہر نکالنا اور ان کو ذکر و تعلیم کا پابند کرنا۔..... الخ“ (مکاتیب حضرت مولانا شاہ محمد الیاس ص ۱۳۶، ۱۳۸ تا ۱۳۸)

حضرت مولانا شاہ محمد الیاس، ایک مرید کو اس کے خط کا جواب دیتے ہوئے لکھتے ہیں کہ:

ذکر کی مقدار تم نے بہت غلط لکھی ہے۔ لا الہ الا اللہ دو تبلیغ پھر ”الا اللہ“ چار تبلیغ پھر ”اللہ اللہ“ چھ تبلیغ سب میں توت و ہمت اور تعظیم و حلاوت ملحوظ خاطر یعنی ضروری ہے ہمیشہ مواظبت

رہے ترک نہ ہو“۔ (ارشادات و کتابات، بانی جماعت تبلیغ حضرت مولانا شاہ محمد الیاس ص ۱۳۵)

حضرت جی مولانا محمد الیاس کا ذکر کا معمول و اہتمام:

دوسروں کو ذکر و شغل کی ترغیب دینے اور تاکید فرمانے کے ساتھ ساتھ

حضرت مولانا محمد الیاس خود بھی ذکر کا بڑا اہتمام فرماتے تھے۔

حضرت کا معمول آخر دم تک دعوت و تبلیغ کے ساتھ ساتھ ذکر و شغل کا رہا۔

راے پور (ضلع سہارنپور) حضرت مولانا عبدالقادر صاحب خلیفہ حضرت شاہ عبدالرحیم صاحب رائے پوری کی خدمت میں۔

حضرت شیخ الحدیث تحریر فرماتے ہیں —

”میں نے اپنے اکابر میں مولانا شاہ عبدالقادر صاحب نور اللہ مرقدہ کو شدید بیماری سے کچھ پہلے تک اور حضرت شیخ الاسلام (مولانا حسین احمد مدنی) اور اپنے بچا جان (حضرت مولانا محمد الیاس) کو دیکھا کہ بہت اہتمام سے ذکر بالجہر کرتے رہے۔ اور مشائخ سلوک کا تو یہ مقولہ مشہور ہے کہ ”جس چیز کی برکت سے یہاں پہنچے اب اس کو چھوڑتے ہوئے شرم آتی ہے“۔ (آپ بقی۔ ص ۵-۱۶۲)

مولانا سید محمد شاہ صاحب تحریر فرماتے ہیں —

”مرض الوفا تک آپ (مولانا الیاس) کا معمول ذکر بالجہر کا نہیں چھوٹا۔ تمام سال تہجد کے بعد ذکر کیا کرتے تھے اور ماہ مبارک (رمضان) میں عصر سے مغرب تک۔ ذکر کرتے وقت ان کے ذکر میں ایسی حلاوت و تراوت محسوس ہوتی تھی کہ سننے والوں کو بھی بہت صاف محسوس ہوتی تھی۔ اجتماعی معمولات کے ساتھ انفرادی و شخصی معمولات کی بھی، اپنے خدام و مقیمین مرکز کو آخر تک تاکید و ہدایت فرماتے رہے۔ اسی کا یہ اثر تھا کہ حضرت شیخ نور اللہ مرقدہ کی مرتب کردہ فہرست کے مطابق آپ کے حادثہ وفات کے موقع پر ایسے بیس اصحاب مرکز میں موجود تھے جو بڑے اہتمام سے ذکر کرتے تھے“۔

(سوانح مولانا محمد انعام الحسن جلد اول ص ۶۳، ۶۵)

دعا و انابت الی اللہ:

آپ اس عظیم و عالی دعوتی جدوجہد کے ساتھ ساتھ یہ چاہتے تھے کہ اس کام کے ذریعے مسلمان دعا والے بھی بنیں۔ اس لئے کہ دعوت کے ساتھ دعا کا جوڑ ہے۔ انبیاء علیہم السلام کی محنتوں میں یہ دونوں باتیں بدرجہ اتم موجود ہوتی تھیں۔



آپ چاہتے تھے کہ مسلمانوں میں انابت الی اللہ کی کیفیت پیدا ہو۔ اور یہی چیز شانِ عبدیت میں کمال پیدا کرتی ہے۔ اس بارے میں حضرت مولانا ابوالحسن علی ندویؒ تحریر فرماتے ہیں —

”اللہ تعالیٰ کی طرف رجوع و انابت، تضرع و دعاء، اور ذکر کی کثرت مولانا کی زندگی کی روح رواں اور ان کے نزدیک ان کی اس دعوت و تحریک کا قلب تھا۔ ایک مرتبہ ارشاد فرمایا —

”ہماری اس تحریک کی صحیح ترتیب یہ ہے کہ اس میں سب سے زیادہ کام دل کا ہو (یعنی اللہ پاک کے سامنے تضرع اور اس کی نصرت پر کامل اعتماد کے ساتھ اس سے استعانت اور دنیا و مافیہا سے بالکل منقطع ہو کر اس کی طرف انابت)۔ اس کے بعد دوسرے درجہ میں جو ارج کا کام ہو (یعنی اللہ کی مرضیات کے فروغ کے لئے دوڑ دھوپ اور محنت و مشقت)۔ اور تیسرے درجہ میں زبان کا کام ہو (مطلب یہ کہ سب سے کم مقدار تقریر کی ہو، اس سے زیادہ مقدار سعی و جہد کی ہو اور سب سے زیادہ مقدار دل کے کام کی ہو، یعنی اللہ کی طرف انابت اور اس سے استغاثہ و استعانت)۔“ (حضرت مولانا محمد الیاسؒ اور ان کی دینی دعوت ص: ۲۳۳-۲۳۵۔ بحوالہ ”نصرت دین و اصلاح مسلمین کی ایک کوشش“ از مولانا محمد منظور نعمانی)

تزکیہ نفس کی فکر، اعتکاف کا اہتمام اور خانقاہی نظام سے

حضرت مولانا محمد الیاسؒ کا تعلق:

حضرت مولانا محمد الیاسؒ کو تزکیہ نفس کا کتنا فکر اور اعتکاف اور خانقاہی نظام سے کتنا گہرا تعلق تھا اور اس طریقے کی کتنی اہمیت ان کے نزدیک تھی، اس کو سمجھنے کے لئے شیخ الحدیث حضرت مولانا محمد زکریا کاندھلویؒ کی آپ بیتی سے چند اقتباس یہاں نقل کئے جا رہے ہیں۔ وہ تحریر فرماتے ہیں:

”ایک معمول پچا جان (مولانا الیاسؒ) قدس سرہ کا مستقل یہ تھا (اور یہ بڑی باریک بات ہے) کہ وہ جب کسی تبلیغی اجتماع سے واپس آتے تو ایک سفر رائے پور کا ضرور فرماتے (جہاں عظیم عارف باللہ اور مصلح و مرشد حضرت مولانا شاہ عبدالقادر رائے پوریؒ اور ان کے مرشد حضرت مولانا عبدالرحیم رائے پوریؒ کی وجہ سے یہ ”رائے پوری“ خانقاہ مرجع خلائق تھی۔ ق) ورنہ کم از کم سہارنپور کا۔ اور اگر دونوں کا موقع نہ ہوتا تو تین دن کا اعتکاف اپنی مسجد میں فرمایا کرتے تھے۔ اور یہ ارشاد فرمایا کرتے تھے کہ ”جلسوں کے زمانہ میں ہر وقت جمع کے درمیان میں رہنے کی وجہ سے طبیعت اور قلب پر ایک تلکد ر پیدا ہو جاتا ہے اور اس کے دھونے کے واسطے یہ کرتا ہوں — میں یہ مضمون لکھوار ہا تھا کہ اتفاق سے مولانا محمد منظور صاحب نعمانی زاد مجد ہم دیوبند سے تشریف لائے اور اس وقت تشریف فرما بھی ہیں۔ انہوں نے فرمایا کہ یہ مضمون خود حضرت دہلوی (مولانا الیاسؒ) کے ملفوظات میں خود ان کا ارشاد بلفظ منقول ہے۔ چنانچہ پچا جان کے ملفوظات منگوائے گئے۔ جس کے الفاظ یہ ہیں۔ فرمایا — ”مجھے جب بھی میوات جانا ہوتا ہے تو میں ہمیشہ اہل خیر اور اہل ذکر کے جمع کے ساتھ جاتا ہوں۔ پھر بھی عمومی اختلاط سے قلب کی حالت اس قدر متغیر ہو جاتی ہے کہ جب تک اعتکاف کے ذریعہ اسے غسل نہ دوں یا چند روز کے لئے سہارنپور یا رائے پور کے خاص مجمع اور خاص ماحول میں جا کر نہ رہوں، قلب اپنی حالت پر نہیں آتا — دوسروں سے کبھی کبھی فرمایا کرتے تھے دین کے کام کیلئے پھرنے والوں کو چاہئے کہ گشت اور چلت پھرت کے طبعی اثرات کو خلوتوں کے ذکر و فکر کے ذریعہ دھویا کریں۔ اتنی بلفظہ۔

مضمون تو یہ حدیث پاک سے بھی مستنبط ہے کہ جمع کا اثر بڑوں

کے قلب پر بھی پڑ جاتا ہے۔ مشکوٰۃ شریف کی کتاب الطہارت میں ایک واقعہ لکھا ہے کہ حضور اقدس صلی اللہ علیہ وسلم صبح کی نماز پڑھا رہے تھے۔ اس میں سورہ روم تلاوت فرما رہے تھے کہ اس میں تشابہ لگا۔ سلام پھیرنے کے بعد حضور نے ارشاد فرمایا کہ لوگ اچھی طرح وضو نہیں کرتے (نماز میں شریک ہو جاتے ہیں) اور یہ لوگ ہماری قرأت قرآن میں گڑبڑ پیدا کرتے ہیں۔ کذافی مشکوٰۃ بروایۃ النسائی۔ جب نبی کریم صلی اللہ علیہ وسلم کے قلب اطہر پر اچھی طرح وضو نہ کرنے والوں کا اثر پڑ جاتا ہے تو پھر مجمع کا اثر جن میں ہر قسم کے فاسق و فاجر بھی موجود ہوں، مشائخ کے اوپر کیوں نہ پڑیگا۔ جن اکابر و مشائخ کو جماع سے کام پڑتا ہو۔ تبلیغ میں ہو، جلسوں اور مواعظ میں ہو بلکہ میرے نزدیک تو مدرسین کو بھی کیونکہ طلباء کی جماعت میں ہر قسم کے لوگ ہوتے ہیں۔ اپنے ترکیہ قلوب کی طرف بہت توجہ، اہتمام اور فکر چاہئے۔ اعتکاف کا اہتمام تو ہر شخص کو بہت دشوار ہے، لیکن ایسے مجامع کے درمیان میں اور ان کے بعد بھی کچھ وقت مراقبہ اور تسبیح و اوراد درود شریف واستغفار میں کثرت سے خرچ کرنا چاہئے۔“

(آپ بقی-۳، ۱۷۹-۱۸۰)

لوگوں سے اختلاط کا اثر قلوب پر پڑتا ہے۔ اس کو دھونے کی ضرورت ہوتی ہے۔ اس کے بارے میں خود حضرت مولانا محمد الیاس فرماتے ہیں۔ انبیاء علیہم السلام باوجود یکہ معصوم اور محفوظ ہیں اور علوم و ہدایات براہ راست حق تعالیٰ سے حاصل کرتے ہیں، لیکن جب ان تعلیمات و ہدایات کی تبلیغ میں ہر طرح کے لوگوں سے ملنا جلنا اور ان کے پاس آنا جانا ہوتا ہے تو ان کے مبارک اور منور قلوب پر بھی ان عوام الناس کی کدورتوں کا اثر پڑتا ہے۔ اور پھر تنہائی کے ذکر و عبادت کے ذریعہ وہ

اس گردوغبار کو دھوتے ہیں۔

فرمایا۔۔۔ سورہ منزل میں حضور (صلی اللہ علیہ وسلم) کو قیام لیل (تہجد) کا حکم دیتے ہوئے جو یہ فرمایا گیا ہے کہ ”اِنَّ لَكَ فِي النَّهَارِ سَبْحًا طَوِيلًا“ (اے رسول! دن میں تم کو بہت چلنا پھرنا رہتا ہے) تو اس میں اس طرف بھی اشارہ ہے کہ سید الانبیاء صلی اللہ علیہ وسلم کو بھی دن کی دوڑ دھوپ اور چلت پھرت کی وجہ سے رات کی اندھیری اور تنہائی میں یکسوئی کے ساتھ عبادت کی ضرورت تھی۔ پھر اس آیت سے اگلی آیت میں جو متصلاً فرمایا گیا ”وَ اذْكُرْ اسْمَ رَبِّكَ وَ تَبْتَئِلْ اِلَيْهِ تَبْتِيْلًا“ (اور اپنے رب کے نام کی یاد کر اور یکسوئی سے ہمہ تن اس کی طرف متوجہ ہو) تو اس سے بھی اس مضمون کی مزید تائید ہوتی ہے کہ تبلیغی دوڑ دھوپ کرنے والوں کو ذکر و فکر اور یکسوئی کے ساتھ اللہ کی عبادت کی خصوصیت سے ضرورت ہوتی ہے۔ پس ہم کو بھی اس کے مطابق عمل کرنا چاہئے۔ بلکہ ہم اس کے بہت زیادہ محتاج ہیں، کیونکہ اولاً تو ہم خود کچے اور ظلمتوں سے بھرے ہوئے ہیں پھر اپنے جن بڑوں سے ہم دینی فیوض اور ہدایات حاصل کرتے ہیں وہ بھی ہماری ہی طرح غیر معصوم ہیں، اور جن میں تبلیغ کے لئے جاتے ہیں وہ بھی عام انسان ہی ہیں۔ غرض ہم میں خود بھی کدورتیں ہیں اور ہمارے دونوں جانب بھی بشری کدورتیں ہیں، جن کا ہم پر اثر پڑنا لازمی اور فطری ہے۔ اس لئے ہم اس کے بہت ہی زیادہ محتاج ہیں کہ رات کی اندھیروں اور تنہائیوں میں اللہ کے ذکر و عبادت کا اہتمام اور التزام کریں۔ قلب پر پڑے ہوئے برے اثرات کا یہ خاص علاج ہے۔

(ملفوظات حضرت مولانا محمد الیاس ص ۹۰-۹۱)

## حضرت جی دوم حضرت مولانا محمد یوسف اور تزکیہ واحسان

حضرت مولانا محمد یوسف کا اپنے والد گرامی سے بیعت ہونا:

حضرت مولانا محمد یوسف صاحب (۲۵ جمادی الاول ۱۳۳۵ھ مطابق ۲۰ مارچ ۱۹۱۷ء — ۲۹ ذی قعدہ ۱۳۸۴ھ مطابق ۱۲ اپریل ۱۹۶۵ء) اپنے والد ماجد حضرت مولانا محمد الیاس سے بیعت تھے۔ ان کی بیعت کے بارے میں لکھا ہے —

”۱۹۳۵ء (مطابق ۱۳۵۴ھ) میں مولانا محمد یوسف اپنے والد ماجد حضرت مولانا محمد الیاس صاحب سے بیعت ہوئے۔ حضرت شیخ نور اللہ مرقدہ کے توجہ دلانے پر یہ مبارک عمل وجود میں آیا تھا۔ بیعت کے بعد حضرت مولانا نے آپ کو پاس انفاس کی تعلیم دی اور روزانہ تین ہزار مرتبہ ”اسم ذات“ تلقین فرمایا۔ یہ روحانی تعلق قائم ہونے کے بعد آپ کی عالی حوصلگی اور نسبت واستعداد میں روز بروز اضافہ ہوتا گیا۔ یہاں تک کہ خود حضرت مولانا الیاس صاحب نے ایک موقع پر حضرت مولانا علی میاں سے فرمایا کہ یہاں جتنے لوگ رہتے ہیں ان سب میں یوسف کی استعداد اعلیٰ ہے“۔ (سوانح مولانا محمد انعام الحسن جلد اول ص: ۸۷)

حضرت مولانا محمد یوسف کی خلافت و امارت:

حضرت مولانا محمد الیاس کے بعد حضرت مولانا محمد یوسف امیر بنے اور بیعت کے لئے مقرر ہوئے۔ اس کے بارے میں حضرت شیخ تحریر فرماتے ہیں —

”چچا جان (مولانا الیاس) نور اللہ مرقدہ نے اپنے سے مایوسی کی حالت میں وصال سے دو تین دن پہلے اس سید کا ر سے کہا کہ میرے

آدمیوں میں چند لوگ صاحب نسبت ہیں۔ عزیزم مولانا یوسف صاحب، قاری داؤد صاحب، سید رضا صاحب بھوپالی، مولانا انعام صاحب۔ ان کے علاوہ حافظ مقبول صاحب اور مولوی احتشام صاحب کو اس سے پہلے اجازت ہو چکی تھی — چچا جان نے فرمایا — میرے بعد ان میں سے کسی ایک کو مولانا رائے پوری کے مشورہ سے بیعت کے لئے تجویز کر دو — میری (حضرت شیخ کی) رائے حافظ مقبول حسن صاحب کے متعلق تھی کہ ان کو بہت پہلے سے خلافت ملی تھی..... مگر حضرت اقدس رائے پوری قدس سرہ کی رائے عالی عزیزم مولانا محمد یوسف صاحب رحمۃ اللہ علیہ کے متعلق تھی..... میں نے چچا جان نور اللہ مرقدہ سے پوری بات عرض کر دی۔ چچا جان نے حضرت اقدس رائے پوری کی تصویب کرتے ہوئے یہ فرمایا کہ — میرا بھی یہی خیال ہے کہ میوات والے جتنے یوسف پر جمع ہو سکتے ہیں کسی اور پر نہ ہوں گے — میں نے چچا جان نور اللہ مرقدہ کی طرف سے ایک پرچہ لکھا جس میں لکھا کہ — میں ان لوگوں کو بیعت کی اجازت دیتا ہوں۔ چچا جان نور اللہ مرقدہ نے میری تحریر کے بیچ میں — میں ان لوگوں کو رسول اللہ صلی اللہ علیہ وسلم کی طرف سے اجازت دیتا ہوں — یہ جملہ بڑھوادیا“۔ (آپ ہجرتی ۱۸۱-۱۸۲)

یہاں پر خاص طور پر ایک بات قابل توجہ ہے کہ حضرت مولانا محمد الیاس صاحب کا ذوق و مزاج اور طریقہ کاریہ تھا کہ ان کے دل میں اہل ذکر اور اہل علم علماء و مشائخ کرام کا بیحد احترام تھا اور ان کی بڑی وقعت اور قدر دانی تھی۔ اور اپنے اسلاف کی طرح ان حضرات اہل ذکر و مشائخ پر اعتماد رکھتی تھی۔ یہاں تک کہ اپنے بعد دعوت و تبلیغ کے ذمہ دار طے کرنے کیلئے بھی انہوں نے پرانے اور تجربہ کار حضرات کی

بجائے خالص اہل ذکر خانقاہی مشائخ پر اعتماد کیا۔ اور حضرت مولانا ظفر احمد تھانویؒ، حضرت مولانا عبد القادر رائے پوری اور حضرت شیخ الحدیث کو یہ ذمہ داری سونپی۔ مزید یہ کہ دعوتی جدوجہد کی ذمہ داری سونپتے وقت، جس کو ذمہ دار بنایا جا رہا ہے اس کا اہل ذکر میں سے ہونا کتنا ضروری ہے اور بیعت و خلافت کی اجازت دینا، قیام سلسلہ کے لئے کتنا ضروری ہے۔ ان باتوں کا کتنا اہتمام و فکر حضرت مولانا محمد الیاسؒ کو تھا اس کا اندازہ ذیل کے اقتباس سے ہوگا۔

”آج صبح حضرت اقدس مولانا محمد الیاس صاحب کا یہ پیغام پہنچا کہ — میری جماعت میں بہت سے اہل ہیں۔ شیخ الحدیث اور مولوی ظفر احمد (یعنی حضرت مولانا ظفر احمد تھانویؒ) تیسرا نام حضرت مولانا عبد القادر صاحب نور اللہ مرقدہ کا ہے جو غالباً نقل میں رہ گیا ہے) جس کو ان میں سے منتخب کریں اس سے ان لوگوں کو بیعت کرادیں جو مجھ سے بیعت ہونا چاہتے ہیں — پھر یہ پیام پہنچا کہ — مجھے چند لوگوں پر (جن کے نام بھی بتلائے تھے) اعتماد ہے — بعد ظہر ہم اس ارشاد کی توضیح کے لئے حاضر خدمت ہوئے اور عرض کیا کہ ہمیں یہ پیام پہنچا تھا کہ مجھے اپنے چند لوگوں پر اعتماد ہے۔ اس اعتماد کا مفہوم خلافت اور اجازت تھی یا کیا تھا؟ سکوت کے بعد فرمایا کہ — (حضرت حاجی امداد اللہ مہاجر کی کے خلیفہ) مولوی شفیع الدین صاحب نے قاری داؤد اور حافظ مقبول حسن پر اعتماد ظاہر کیا تھا، اسی وقت میں نے ان کے احترام کی وجہ سے کہ حرم کے رہنے والے ہیں ان کو اجازت دے دی تھی۔ مگر اب مجھے ان پر پہلے سے بہت زیادہ اعتماد ہے اور ان کے علاوہ اور بھی چند لوگوں پر اعتماد ہے۔ مولوی یوسف میں استعداد بہت ہے۔ میں نے اس کو پاس انفاس بتلایا تھا اور بہت

دنوں سے کر رہا ہے۔ سید رضا بھی ذکر و شغل میں لگے ہوئے ہیں، اور سوزش و درد سے کام کرتے ہیں۔ مولوی احتشام کو میں نے اجازت دیدی ہے مگر ایک شرط کے ساتھ جو انہیں سے معلوم کر لینا۔ (مولوی احتشام کو وہ شرط یاد نہ آئی تو ہمارے دریافت کرنے پر) پھر فرمایا کہ وہ شرط یہ ہے کہ علماء کا احترام کریں، علماء سے نیاز مندی کا تعلق رکھیں۔ (از کر یا — مجھ سے یہ بھی زبانی فرمایا تھا کہ شرط یہ ہے کہ امراء سے تعلق نہ رکھیں)۔ ہمارے مزید دریافت کرنے پر فرمایا کہ مولوی انعام بھی بہت اچھے ہیں، انہوں نے ذکر و شغل بھی بہت کیا ہے، یہ بھی اسی قبیل کے ہیں البتہ علم کا احترام زیادہ ہے — ہم نے عرض کیا کہ ہم تینوں کی رائے یہ ہے کہ سب سے پہلے آپ مولوی یوسف سلمہ کو اجازت دیں، کیونکہ ہمارے نزدیک ان میں شرائط اجازت موجود ہیں، عالم ہیں، باعمل ہیں، متورع ہیں اور ہمیں امید ہے کہ وہ اپنی تکمیل کر لیں گے۔ اور ان کے علاوہ دوسروں کو بھی اس شرط سے اجازت دیجائے کہ وہ اپنی تکمیل سے عاقل نہ ہوں۔ فرمایا ہاں، جو آپ تینوں کی رائے ہے بہت مبارک ہے اور تکمیل کے لئے تم خود ان سے تاکید کے ساتھ کہہ دینا۔ سلسلہ کا قیام یوں ہی رہتا ہے۔ اس کے بعد فرمایا کہ یہ میری طرف سے نہیں بلکہ رسول اللہ صلی اللہ علیہ وسلم کی طرف سے سمجھنا چاہئے۔ پھر دعا فرمائی کہ اے اللہ ان تینوں صاحبوں نے جو تجویز کیا ہے اس میں برکت فرما اور جو اس میں ہم سے کوتاہی ہوئی ہو اس کو معاف فرما۔ اور ہمیں خلوص عطا فرما۔ اس کے بعد ہم نے عرض کیا کہ جو لوگ اس وقت بیعت ہونا چاہتے ہیں ہماری رائے یہ ہے کہ ان کو آپ ہی بیعت فرمائیں، جس کی صورت یہ ہو کہ کپڑے کا ایک سرا حضرت

کے ہاتھ میں ہو اور بیعت ہونے والوں کو ایک شخص کلمات بیعت تلقین کرتا رہے۔ فرمایا نہیں۔ اس کی ضرورت نہیں۔ میں بہت گر گیا ہوں۔ مجھے بہت تعب ہوگا۔ ہم نے عرض کیا کہ پھر اعلان کر دیا جائے کہ جو بیعت ہونا چاہیں وہ مولوی یوسف صاحب سے بیعت ہو جائیں۔ اور وہ بیعت حضرت ہی سے ہوگی۔ فرمایا ہاں مناسب ہے۔ اور آپ تینوں کا ہاتھ اس پر ہوگا۔“ (آپ بیتی، ص ۲۰۶ تا ۲۰۸)

حضرت مولانا محمد یوسف صاحب کا طریقہ بیعت:

جس طرح حضرت مولانا الیاس کے حالات میں ابھی ہم نے دیکھا ہے کہ وہ بیعت بھی فرماتے تھے۔ اس کی تاکید بھی فرماتے تھے۔ اسی طرح حضرت مولانا محمد یوسف صاحب جب حضرت دہلوی کے جانشین مقرر ہوئے تو آپ نے بھی بیعت کا سلسلہ شروع فرمایا۔ بیعت کے بارے میں آپ کا کیا معمول تھا اور طریقہ بیعت کیا تھا۔ اس بارے میں چند اقتباسات تحریر کئے جا رہے ہیں۔

”آپ کا طریقہ بیعت یہ تھا کہ سب سے پہلے بیعت کی حقیقت و اہمیت اس کے آداب اس کی ذمہ داریاں اور اس کے فضائل بیان فرماتے۔ اس کے بعد عام طریقہ بیعت (جو ان کے مشائخ کے یہاں مروج تھا) سے کام لیتے پھر دینی دعوت کے فضائل سنا کر اس کے لئے مرٹنے اور اوقات دینے کا عہد کراتے..... حضرت مولانا بیعت کے الفاظ اپنے خاص انداز اور موثر لہجے میں فرماتے۔ مکبرین ان کو دہراتے پھر پورا مجمع بلند آواز سے ان کو کہتا۔ پوری فضا گونج اٹھتی اور مسجد کے اندر باہر کے حصوں میں ارتعاش پیدا ہو جاتا۔ ہچکیاں بندھ جاتیں۔ اور سارا مجمع خواہ بیعت ہونے والوں میں ہو یا نہ ہو، سب ہی ان الفاظ کو بے اختیار دہرانے لگتے۔“ (سوانح مولانا محمد انعام الحسن، جلد اول ص: ۱۰۰-۱۰۱)

ماہ مبارک میں اعتکاف:

ہمارے اکابر تبلیغ کے یہاں اعتکاف کا بھی مستقل معمول تھا۔ اور ایک بڑے مجمع کے ساتھ اعتکاف فرماتے تھے اور دعوت کے کام کے ساتھ ساتھ اس کا بھی بڑا اہتمام فرماتے تھے۔ دعوت و تبلیغ کے ذمہ دار حضرات کا اعتکاف کرنا نہایت ضروری ہے، اس لئے کہ —

”اکابر و مشائخ کے یہاں رمضان المبارک خاص ذوق و شوق اور حلاوت کا مہینہ ہے۔ اس ماہ میں ان کی طاعات و عبادات بالخصوص تلاوت قرآن پاک میں کیمت و کیفیت کے اعتبار سے نمایاں اضافہ ہو جاتا ہے۔ حضرت مولانا محمد الیاس صاحب کے یہاں بھی رمضان المبارک اور اس کے آخری عشرہ کے اعتکاف کا بہت اہتمام ہوتا تھا۔ مولانا محمد یوسف صاحب بھی ان ہی خاصانِ خدا میں تھے جو اس ماہ سے پورا پورا لطف و سرور حاصل کرتے اور دعوتی مشاغل کے ساتھ قرآن پاک کی تلاوت، تسبیحات، اوراد و وظائف کا کچھ زائد ہی اہتمام فرماتے تھے۔ نیز تصنیف و تالیف کا اوسط اس ماہ میں پورے سال کے مقابلہ میں بڑھ جایا کرتا تھا..... حضرت مولانا محمد الیاس صاحب کے جانشین ہونے کی حیثیت سے آپ بائیس سال حیات رہے۔ اس بائیس سالہ دور کے رمضان المبارک کی تفصیلات قدرے وضاحت کے ساتھ یہاں پیش کی جاتی ہیں تاکہ دعوت و تبلیغ، تصنیف و تالیف اور خلوت و اعتکاف کا ایک مجموعی نقشہ قارئین کے سامنے آجائے۔“ (سوانح مولانا محمد انعام الحسن صاحب جلد اول ص: ۱۲۲)

ان تمام تفصیلات کو یہاں درج کرنا طوالت کا باعث ہوگا۔ اس لئے چند سالوں کے اعتکاف کے ذکر پر ہی اکتفا کیا جا رہا ہے۔ دیگر تفصیلات سوانح مولانا محمد

انعام الحسن جلد اول میں ملاحظہ فرمائیں۔

”رمضان ۱۳۶۵ھ - حضرت شیخ یہ ماہ مبارک مرکز نظام الدین میں گزارنے کے لئے ۲۸ شعبان (۲۹ جولائی ۱۹۴۶ء) میں دہلی تشریف لے گئے۔ اور مرکز کی مسجد میں پورے مہینہ کا آپ نے اعتکاف فرمایا۔ مولانا محمد یوسف صاحب نے تقریباً چالیس احباب کے ساتھ آخری عشرہ کا اعتکاف کیا۔ (سوانح مولانا محمد انعام الحسن صاحب جلد اول ص: ۱۲۸)

یہ رمضان المبارک (۱۳۶۵ھ) نظام الدین میں باغ و بہار بن کر آیا تھا۔ ساری مسجد ذکر و تلاوت سے گونجتی رہتی تھی۔ ایک ہی وقت خانقاہ بھی تھی۔ مدرسہ بھی۔ ہر چھوٹا بڑا سارا دن اور ساری رات بس ذکر و تلاوت میں گزارتا۔ کوئی ایک قرآن روز پڑھتا، کوئی اس سے کم یا زیادہ۔ حضرت شیخ الحدیث اور مولانا محمد یوسف کی عبادت و ریاضت، مجاہدہ اور تلاوت قرآن کا پوچھنا ہی کیا۔ کوئی لمحہ ایسا نہ گذرتا جس میں یہ بزرگ خالی بیٹھے ہوں۔ پورے رمضان کی راتوں میں سونا خارج از بحث تھا، دن کو چند گھنٹے سو لیتے پھر شب و روز عبادت میں گذارتے“ (ایضاً ص: ۱۲۸، ۱۲۹)

۱۳۸۳ھ کے رمضان کے بارے میں حضرت مولانا انعام الحسن صاحب نے ایک تفصیلی خط حضرت شیخ کے نام سہارنپور تحریر فرمایا تھا۔ اس میں تحریر فرماتے ہیں —

”اس رمضان میں شروع ہی سے اس قدر ہجوم اور کثرت واردین کی رہی کہ سفر کے بارے میں سوچ بھی نہ سکے۔ میوات و دوآبہ کے علاوہ دور کے صوبوں کی آمد بہت کثرت سے رہی۔ اب بھی اعتکاف میں ایک سو نو فر بیٹھے ہوئے ہیں اور بہت سے مسجد میں جگہ نہ ہونے کی وجہ سے اعتکاف نہ کر سکے۔ بحری جہاز کی طرح معتکفین کو جگہ تقسیم کی گئی“۔ (سوانح مولانا محمد انعام الحسن صاحب جلد اول ص: ۱۳۰-۱۳۱)

مولانا محمد یوسف صاحب کے ماہ مبارک کے معمولات:

رمضان المبارک کے جو قدر دان ہوتے ہیں، ان کے مجاہدات و عبادات اور معمولات اس ماہ مبارک میں بہت بڑھ جاتے ہیں۔ ۱۳۵۲ھ کے رمضان میں جبکہ حضرت مولانا محمد یوسف صاحب کی عمر صرف سترہ سال تھی — اپنے معمولات کے بارے میں حضرت شیخ کو تحریر فرماتے ہیں —

”آج تک تو اپنا دستور العمل یہ رہا کہ عشاء کے بعد چائے اور اس کے بعد ایک منزل پڑھنی، پھر کل والے سپارہ کو ایک دفعہ پڑھنا، اس کے بعد ڈیڑھ بجے تک لکھنا، دو سے تین تک اس سپارہ کو تہجد میں پڑھ کر استغفار و درود کی تسبیح پڑھنا، ساڑھے تین بجے سے پونے پانچ بجے تک ڈیڑھ سپارہ کو تین دفعہ پڑھنا، پونے پانچ بجے سے سو پانچ بجے تک سحری، پھر نماز، بعد نماز تا طلوع شمس جو کچھ کام باقی ہو اس کو پورا کر کے سوم کلمہ کی تسبیح پڑھنا اور بعد طلوع فجر اشراق کی نماز پڑھ کر سو رہنا، ظہر کے بعد ایک دفعہ سپارہ کو کہہ کر سنانا۔ (اذان مغرب کے بعد) نماز مغرب سے قبل چائے و کھانے سے فارغ ہو کر نماز کے بعد اس ڈیڑھ سپارہ کو صلوة الاوابین میں پڑھنا، پھر تراویح۔ رات قرآن شریف ختم ہو گیا، آج دوسرا قرآن شروع کرنے کا ارادہ ہے۔ حق تعالیٰ کامیاب فرمائیں“۔ (سوانح مولانا محمد انعام الحسن صاحب جلد اول ص: ۱۳۳)

یہ معمولات تو اس رمضان المبارک کے ہیں جب آپ ابھی امیر نہیں بنے تھے بالکل نوجوان تھے، جوانی و امارت کے ۱۳۵۲ھ تا ۱۳۷۷ھ کے رمضان المبارک کی کیفیات و معمولات کا ذکر طوالت کا سبب ہوگا۔ اس لئے صرف آپ کی حیات کے آخری رمضان (۱۳۸۳ھ) کے معمولات یہاں تحریر کئے جا رہے ہیں۔ یہاں پر ایک بات یہ بھی عرض کرنی ہے کہ حضرت مولانا محمد یوسف صاحب کا رمضان

المبارک میں سفر نہ کرنے کا معمول تھا۔ آج کوئی اعتکاف میں بیٹھ جائے تو اس کو نگاہ حقارت سے دیکھا جانا اور ”افضل و تفضیل“ کا مسئلہ کھڑا کرنا کام میں انتشار و خلل پیدا کریگا۔ ہاں کوئی شدید تقاضا آجائے دین کے لئے نکلنے کا تب ایسا شخص ضرور خدا کے راستے میں جائے، اس میں کوئی اشکال نہیں، تاہم اگر اس طرح کا کوئی شدید تقاضا نہ ہو تو اس ناچیز کے خیال میں پرانوں کے لئے اعتکاف کرنا ہی زیادہ مناسب ہوگا۔ اس لئے کہ سال بھر دعوتی تقاضوں میں یکسوئی اور اپنے دل کی صفائی کا موقع نہیں ملتا۔ اور سب سے بڑے داعی، داعی اعظم حضرت محمد صلی اللہ علیہ وسلم نے جب اعتکاف کی بڑی بڑی فضیلتیں بیان کی ہوں اور خود اعتکاف کا اہتمام کیا ہو تو سارے ہی دین کی محنت کرنے والوں کے لئے ضروری ہے کہ نبی پاک صلی اللہ علیہ وسلم کی اتباع میں اعتکاف کا اہتمام فرمائیں۔

حضرت مولانا محمد یوسف کا بھی معمول اپنے رفقاء کے ساتھ اعتکاف کا رہا ہے۔ اور آپ کا اکثری معمول ماہ مبارک میں سفر کا نہیں تھا۔ آپ کی حیات کے آخری رمضان کے معمولات یہاں پیش کئے جا رہے ہیں۔

”نماز فجر اذان ہونے کے بعد ادا کر لی جاتی اور پھر مولانا محمد یوسف صاحب کا ڈھائی تین گھنٹے طویل بیان ہوتا..... تشکیل سے فراغت کے بعد مولانا اپنے حجرے میں نوافل پڑھ کر کچھ دیر قرآن پاک دیکھ کر تلاوت فرماتے۔ تقریباً گیارہ بجے پھر مسجد میں تشریف لاکر دعا فرماتے، اور جماعتوں کو رخصت کرتے۔ اسی طرح جو جماعتیں اپنا وقت گزار کر واپس مرکز میں آئی ہوئی ہوتیں، ان سے بھی مصافحہ و ملاقات فرماتے۔ اس کے بعد حسب گنجائش وقت آرام فرماتے۔ اذان ظہر پر بیدار ہو کر نماز کی تیاری ہوتی۔ رمضان المبارک میں چونکہ سفر نہ کرنے کا معمول تھا اس لئے پانچوں نمازوں کی امامت

خود فرماتے۔ نماز ظہر سے فارغ ہو کر حافظ محمد شفیع صاحب کو تراویح میں پڑھانے والا سپارہ سناتے۔ بعد اذان خصوصی خطوط کے جوابات لکھواتے۔ یہ سلسلہ عصر کی اذان پر ختم ہوتا۔ نماز عصر کے بعد کچھ دیر کے لئے گھر میں تشریف لاتے۔ والدہ محترمہ، اہلیہ محترمہ اور خاندان کی دیگر مستورات سے ملاقات، مزاج پرسی اور خانگی امور پر بات چیت فرماتے۔ غروب آفتاب سے دس منٹ قبل، قبلہ رو ہو کر متوجہ الی اللہ ہو جاتے۔ روزہ افطار کرنے کا معمول حجرہ میں تھا، جس میں ۱۵-۲۰ کی تعداد میں مخصوص احباب اور خدام کی شرکت ہوتی۔ نماز مغرب سے قبل ہی افطاری کھانا اور چائے سے فراغت ہو جاتی۔ نماز مغرب کے بعد صلوٰۃ اوابین پڑھتے جس میں کم و بیش ایک گھنٹہ صرف ہوتا۔ اوابین سے فارغ ہو کر کچھ دیر آرام فرماتے، اتنے میں عشاء کی اذان ہو جاتی تو نماز تراویح کے لئے اٹھ کھڑے ہوتے۔

مولانا محمد یوسف صاحب اطمینان اور ترتیل کے ساتھ قرآن پاک پڑھنے کے عادی تھے، جس کی بنا پر دو گھنٹے میں تراویح پوری ہوتی تھی۔ وتر سے فارغ ہو کر کچھ دیر کے لئے حجرے میں تشریف فرما ہوتے۔ مولانا معین الدین بلند شہری اس وقت کوئی مقوی خمیرہ یا دوا کھلاتے۔ اس کے بعد پھر مسجد میں آکر کتاب حیات الصحابہ اور اس کا ترجمہ سنا کر اس کی توضیح و تشریح فرماتے۔ کتاب سے فارغ ہوتے ہوتے تقریباً آدھی رات گزر جاتی۔ بمشکل ڈیڑھ دو گھنٹے آرام کے بعد نماز تہجد میں مصروف ہو جاتے اور اس سے فارغ ہو کر سحری تناول فرماتے۔“ (سوانح مولانا محمد انعام الحسن صاحب جلد اول ص: ۱۳۲-۱۳۳)

## حضرت جی سوم حضرت مولانا محمد انعام الحسن اور ترکیہ واحسان

حضرت مولانا محمد انعام الحسن کی بیعت:

دعوت و تبلیغ کے تیسرے امیر حضرت جی مولانا محمد انعام الحسن (۸ جمادی الاول ۱۳۳۶ھ مطابق ۲۰ فروری ۱۹۱۸ء - ۱۰ محرم ۱۳۱۶ھ مطابق ۱۰ جون ۱۹۹۵ء) ہوئے۔

”آپ ۱۹۳۰ء (۱۳۴۹ھ) میں حضرت مولانا الیاس صاحب کی خدمت میں نظام الدین پہنچ گئے تھے اور اسی وقت سے گویا آپ کے زیر تربیت تھے۔ لیکن بیعت کا تعلق تقریباً پانچ چھ سال بعد قائم کیا۔ خود فرماتے ہیں کہ حضرت شیخ کو جب یہ معلوم ہوا کہ ہم لوگ ابھی تک بڑے حضرت جی سے بیعت نہیں ہوئے تو فرمایا کہ میں تو سمجھتا تھا کہ تم دونوں (مولانا یوسف اور مولانا انعام الحسن) بیعت ہو چکے ہو گے۔ بہر حال اب دیر نہ کرو۔ چنانچہ ہم لوگوں نے حضرت مولانا محمد الیاس صاحب سے بیعت کی درخواست کی۔ حضرت نے منظور فرما کر پہلے خود غسل فرمایا اور پھر خوشی کے ساتھ بیعت فرمایا۔ اور فرمایا — اللہ مبارک کرے اور انشاء اللہ مبارک ہی ہے —“

حضرت مولانا (محمد الیاس) نے بیعت کے بعد دونوں حضرات کو پاس انفاس تعلیم فرما کر مولانا محمد یوسف صاحب کو اسم ذات تین ہزار اور مولانا محمد انعام الحسن صاحب کو بارہ ہزار تلقین فرمایا۔ اس کے علاوہ اور اہم مسنونہ، حزب الاعظم اور حصین پڑھنے کی تاکید کی۔“

(سوانح مولانا محمد انعام الحسن جلد اول ص: ۲۲۳)

حضرت مولانا محمد انعام الحسن صاحب کا ذکر کا اہتمام:

”بیعت کے ذریعہ روحانی تعلق قائم ہونے کے بعد آپ نے اس راہ میں بڑی جانفشانی بلکہ جاں سوزی اور جانکاهی کا ثبوت دیا۔ اور اپنے آپ کو ہمہ تن دعوت و تبلیغ اور اذکار و اوراد میں مصروف و مشغول کر دیا۔ ذکر اسم ذات جس کی ابتداء بارہ ہزار سے ہوئی تھی، آہستہ آہستہ بڑھا کر ستر ہزار کی مقدار تک پہنچا دیا۔ ایک طویل عرصہ تک یہ معمول رہا کہ مقبرہ ہمایوں میں (جو قریب ہی میں قلعہ نما ایک عمارت ہے) چلے جاتے اور ایک گوشہ میں بیٹھ کر اپنا ذکر اور معمولات پورے کرتے۔ بسا اوقات یہ نشست سات سات گھنٹے طویل ہو جاتی تھی۔ اس طویل نشست میں ذکر خفی اور پاس انفاس پر پوری توجہ صرف فرماتے..... معمولات میں آپ کا ایک محبوب ترین عمل اور وظیفہ تلاوت قرآن پاک بھی تھا.... جس کی یومیہ مقدار پندرہ سولہ پارے ہو جاتی تھی..... ماہ رمضان میں تلاوت قرآن پاک میں غیر معمولی بلکہ محیر العقول حد تک اضافہ ہو جاتا۔ حضرت شیخ کی تحریر کے مطابق ایک مرتبہ رمضان المبارک میں اکٹھ قرآن پاک آپ نے ختم فرمائے تھے۔“

(سوانح مولانا محمد انعام الحسن صاحب جلد اول، ص: ۲۲۳-۲۲۴)

حضرت مولانا محمد الیاس کے دو چراغ:

ترکیہ و تربیت کے متعدد مراحل سے گزارنے کے بعد حضرت مولانا محمد یوسف اور حضرت مولانا انعام الحسن صاحب پر، حضرت مولانا الیاس رحمۃ اللہ علیہ نے اپنے اعتماد کا اظہار کرتے ہوئے ایک موقع پر یہاں تک ارشاد فرمایا تھا کہ — حضرت حاجی امداد اللہ صاحب کے لئے جیسے مولانا محمد قاسم صاحب و مولانا رشید احمد صاحب تھے، ایسے ہی میرے



لئے یہ یوسف وانعام ہیں۔“ (سوانح مولانا محمد انعام الحسن صاحب جلد اول ص: ۲۲۷)

حضرت مولانا محمد انعام الحسن صاحب کو اجازت و خلافت:

مسلسل محنت و مجاہدہ کے ذریعہ آپ اس مقام پر پہنچ گئے کہ آپ کو اجازت بیعت اور خلافت، حضرت مولانا محمد الیاس صاحب کی طرف سے عطا ہوئی۔

”حضرت مولانا محمد الیاس صاحب نے اپنی حیات کے آخری

دن ۱۲ جولائی ۱۹۳۳ء چہار شنبہ میں علماء و مشائخ کی موجودگی میں ان

چھ اصحاب کو اجازت دی..... اس موقع پر حضرت مولانا نے پانچوں

اصحاب کے بارے میں اپنا وجدان و انشراح اور اپنے تاثرات بھی

ارشاد فرمائے تھے۔ مولانا انعام الحسن صاحب کے بارے میں ان

الفاظ کے ساتھ اپنا تاثر ظاہر فرمایا کہ — مولوی انعام بھی بہت

اتجھے ہیں۔ انہوں نے بھی ذکر و شغل بہت کیا ہے۔ یہ بھی اسی قبیل سے

ہیں، البتہ علم کا احترام زیادہ ہے۔“ (ایضاً ص: ۲۹-۲۲۸)

حضرت مولانا محمد انعام الحسن صاحب کی امارت و بیعت:

حضرت مولانا محمد یوسف صاحب کے وصال کے بعد ”حضرت

شیخ نور اللہ مرقدہ نے اکابر اور جماعتی احباب سے مشورہ کے بعد

حضرت مولانا محمد انعام الحسن صاحب کو تبلیغی و دعوتی امور کا ذمہ دار اور

امیر بنایا اور پھر عمومی اعلان ہو کر بحیثیت جانشین آپ نے لوگوں کو

بیعت کیا۔“ (سوانح مولانا محمد انعام الحسن صاحب جلد اول ص: ۲۷۳)

”حضرت مولانا الیاس صاحب کی طرف سے آپ کو اجازت بیعت

بیس رجب ۱۳۶۳ھ (۱۲ جولائی ۱۹۴۳ء) میں مرحمت فرمائی گئی

تھی..... بائیس سال میں صرف تین اشخاص کو بیعت کر کے آپ نے

سب سے پہلی عمومی بیعت تین ذی قعدہ ۱۳۸۳ھ (۱۳ اپریل

۱۹۶۵ء) میں امیر جماعت تبلیغ منتخب ہونے پر فرمائی۔ اور پھر اس کے

بعد یہ سلسلہ ہر گز رے ہوئے دن کے مقابلہ میں وسیع اور دراز ہوتا چلا

گیا۔ قیام گاہ پر روزانہ خواص و عوام کا بڑا مجمع آتا اور بیعت ہو کر واپس

جاتا۔ اسی طرح آپ کا ہر سفر بھی آہستہ آہستہ ارشاد و ہدایت کی لائن سے

ہزاروں افراد کی اصلاح و تربیت اور رجوع الی اللہ کا ذریعہ بننے لگا۔

(سوانح مولانا محمد انعام الحسن صاحب جلد سوم ص: ۳۲۹)

”حضرت مولانا کا دور امارت اس اعتبار سے بھی بڑا عہد آفرین

اور انقلاب انگیز ہے کہ اس میں ایک خلق کثیر نے آپ سے عقیدت و

ارادت اور رشد و ہدایت کا تعلق قائم کر کے، اپنے دامن کو آپ کے

دامن سے وابستہ کیا۔ اور پھر آپ سے روحانی و ایمانی تربیت حاصل

کی۔ عہد امارت کے پورے بیس سالہ دور میں عوام و خواص کے

طبقات کا جس انداز سے آپ کی طرف رجوع ہوا اس سے حضرت

مولانا محمد الیاس صاحب کے قائم کردہ اس سلسلہ روحانیت کو تمام

طبقات میں ایسی زبردست وسعت و ہمہ گیری حاصل ہوئی کہ آج —

”بیعت کی ہم نے حضرت مولانا محمد الیاس رحمۃ اللہ علیہ کے

ہاتھ انعام کے واسطے سے —“ کی گونج دنیا کے تمام براعظموں

میں سنائی دے رہی ہے۔“ (سوانح مولانا محمد انعام الحسن صاحب جلد سوم ص: ۳۳۰)

بیعت و طریقت کے متعلق حضرت مولانا محمد انعام الحسن صاحب کے

بصیرت افروز خیالات:

بیعت اور سلوک و تصوف کیا ہے؟ اس کی حقیقت کیا ہے؟؟ — اس کے

متعلق حضرت جی کی نہایت فقیہانہ توضیحات اور تشریحات کو ذیل میں پیش کیا جا رہا

ہے۔ بغور ملاحظہ فرمائیں:

”حضرت مولانا کا معمول تھا کہ بیعت سے قبل اس کی ضرورت و افادیت اور نافعیت پر ضرور کچھ روشنی ڈالتے اور پھر کلمات بیعت ادا فرماتے تھے تاکہ بیعت ہونے والوں کو اس کی اہمیت کا احساس ہو اور وہ اس کو صرف ایک رسم و رواج یا کوئی معمولی چیز نہ سمجھ سکیں۔ ایسے مواقع پر فرمائے گئے کچھ اہم ارشادات یہاں پیش کئے جا رہے ہیں۔

ایک موقع پر بیعت کو محنت اور قول و قرار سے تعبیر کرتے ہوئے فرمایا۔ بیعت میں آخرت کی زندگی بنانے کا قول و قرار ہے کہ ہم ان چیزوں سے بچیں گے جو آخرت میں نقصان پہنچانے اور جن کو گناہ کہتے ہیں اور جماعتوں میں نکل کر ان سے بچنے اور مفید عمل کرنے کی مشق کریں گے۔ معاملہ اللہ سے ہے، بیچ والا تو صرف واسطہ ہے۔ آدمی پہلے بیعت کرے پھر زبان سے کہے پھر عمل کرے۔

دوسری مجلس میں اس اجمال کی وضاحت اس طرح فرماتے ہیں۔ بیعت ایک محنت کا قول و قرار ہے۔ وہ یہ کہ اللہ کی ناراضگی والے عمل سے بچیں گے۔ جو اس عہد کو توڑیگا اس کا نقصان اسی کو ہوگا فَمَنْ نَكْتُ فَإِنَّمَا يَنْكُتُ عَلَىٰ نَفْسِهِ۔ (سورہ فتح، آیت ۱۰، ۲۶، ۹۷)

ہر انسان کے اوپر خدا کے چار قسم کے احکامات ہیں۔ ایک عبدیت دوسرے تقاضائے بشریت۔ تیسرے خلافت الہیہ اور چوتھے نیابت انبیاء۔ یہ چار قسم کے احکامات ہیں۔ ان میں اول حکم عبدیت ہے، جیسے نماز، روزہ، زکوٰۃ، حج وغیرہ۔ دوسرے تقاضائے بشریت جیسے کھانا پینا، مکان، تجارت، نکاح، کھیتی باڑی وغیرہ۔ تیسرے خلافت الہیہ جیسے رحم، ہمدردی، سخاوت، خدمت، عیب کا چھپانا وغیرہ۔ چوتھے نیابت انبیاء جیسے دعوت اور امر بالمعروف وغیرہ۔ ان چاروں احکامات کو پورا کرنا ہر آدمی کی اصل ذمہ داری ہے۔

نیابت انبیاء والے احکامات کے ٹوٹنے کی وجہ سے عبدیت والے احکامات ٹوٹتے ہیں یا ان کی جان نکل جاتی ہے اور صرف ڈھانچہ رہ جاتا ہے۔ اسی طرح خلافت والے احکامات ٹوٹنے سے تقاضائے بشریت کی لائن کے احکامات ٹوٹتے ہیں اور اس کا نظام درہم برہم ہو جاتا ہے۔ خلافت کا حکم اگر پورا نہ ہو تو تقاضاء بشریت کا توازن برقرار نہیں رہتا۔ پھر جھوٹ خوب چلتا ہے اور رشوت خوب پھیلتی ہے۔ خوب سمجھ لو کہ دو چیزوں کا دو چیزوں سے جوڑ ہے۔ نیابت کا عبدیت سے جوڑ ہے اور خلافت کا تقاضائے بشریت سے جوڑ ہے۔

ایک مرتبہ بیعت کو اپنی زندگی کا فیصلہ قرار دیتے ہوئے ارشاد فرمایا۔ بدن سے نکلنے والے عملوں اور دل کے یقین کو ٹھیک کرنا بہت ضروری ہے۔ بیعت میں بھی آدمی اسی کا فیصلہ کرتا ہے۔ اللہ کا کسی سے رشتہ نہیں ہے۔ بیعت میں جس چیز کا اقرار ہوتا ہے، تبلیغ میں جا کر اسی کو عملاً کرنا پڑتا ہے۔ اور بیعت میں جس کا اقرار کیا جاتا ہے، جماعت میں جا کر اسی کو عمل میں لایا جاتا ہے۔ اگر اقرار کر کے عمل نہ کیا جائے تو وہ اقرار ضعیف، بودہ اور مضحل ہے۔ بیعت ہونے والے یہ سمجھ لیں کہ یہ خالی لفظی چیز نہیں ہے بلکہ یہ ایک فیصلہ ہوتا ہے کہ اللہ کی رضا کا کام کرتے رہنا ہے۔ ناراضگی کا کام نہیں کرنا ہے۔ موت تک کی زندگی صحیح گذارنی ہے۔ جو جتنی محنت کریگا اس پر اس کا رنگ اتنا ہی مضبوط آئے گا اور اگر محنت نہ کرے تو دوسرے ماحول میں جا کر وہ رنگ صاف ہو جائے گا۔

ایک مجلس میں انوارات و ظلمات کے درمیان تقابل بتلا کر طاعات و عبادات اور ان کے ذریعہ نسبت روحانیہ کے اجاگر اور پختہ دار ہونے کو اس طرح بیان فرماتے ہیں۔ آج نفسانیت کا لشکر غلبہ

پائے ہوئے ہے۔ قلب کا لشکر 'انوارات' ہیں اور نفس کا لشکر 'ظلمات' ہیں۔ اب ہمیں محنت و کوشش کر کے قلب کے لشکر کو اور انوارات کو غالب کرنا ہے۔ اور نفسانیت کے لشکر کو مغلوب کرنا ہے۔ ریاضت، طاعت اور عبادات سے نورانیت آتی ہے۔ خدا کی طرف کا راستہ طے ہوتا ہے۔ نماز خوب رغبت سے پڑھی جائے۔ تسبیحات و تلاوت کا اہتمام کیا جائے۔ ان اعمال سے نور آ کر خدا تک پہنچنا آسان ہوگا۔ کیونکہ اصل منزل صرف خدا کی ذات سے تعلق قائم کرنا ہے۔ اور وسائل، آلات و سواریاں ہیں، منزل تک پہنچنے میں۔ بہت سے ڈاکو کھڑے ہوئے ہیں جو منزل تک پہنچنے نہیں دیتے اور وہ ڈاکو نفس کی خواہشات ہیں۔ یاد رکھو کہ نسبت تو ہر شخص میں خدا کی ہے۔ یعنی مخلوق ہونے کی وجہ سے خلق کی نسبت ہے۔ مرزوق ہے تو رزق کی نسبت ہے۔ لیکن یہ سب نسبتیں انسان کے اندر چھپی ہوئی ہیں۔ مجاہدات اور ریاضات سے اوپر کی دھول مٹی ہٹ کر وہ نسبت اجاگر اور چمکدار ہو جاتی ہے۔ اور ان ریاضات و مجاہدات میں سب سے پہلی چیز نماز ہے۔" (سوانح مولانا محمد انعام الحسن جلد سوم ص: ۳۳۲ تا ۳۳۳)

"ایک مرتبہ بیعت کی افادیت اور اس کی غرض بتلاتے ہوئے یہ ارشاد فرمایا — دوستو! بیعت ہونا کیا ہے؟ وہ یہ ہے کہ ہم کو اپنی زندگی پیارے رسول صلی اللہ علیہ وسلم کی ترتیب پر بنانی ہے۔ اللہ نے آپ کو نمونہ بنا کر بھیجا ہے۔ جو شخص اس نمونہ کے جس قدر قریب ہوگا اتنا ہی اللہ جل شانہ کے یہاں محبوب ہوگا۔ ہم کو موت تک اس کوشش میں لگنا ہے کہ اللہ اور اللہ کے رسول کے حکموں کے مطابق زندگی گزارنی ہے۔ رات ہو یا دن ہو، جاگنا ہو یا سونا، کھانا ہو یا پینا، ہم کو آپ کے حکم کے مطابق زندگی گزارنی ہے۔ بس یہ خلاصہ ہے بیعت کا۔ یہ کوئی رسم نہیں

ہے کہ پلہ پکڑ لیا اور کافی ہو گیا۔ بلکہ ہم کو عہد کرنا ہے کہ گناہوں سے بچیں گے۔ اللہ تعالیٰ، نفس و شیطان کے طریقے پر چلنے سے ہماری حفاظت فرمائے۔ اللہ سے معافی مانگنا ہے اپنے گناہوں کو ان سے معاف کرانا ہے۔

اپنے تمام اکابر و مشائخ کی طرح حضرت مولانا بھی شریعت اور طریقت کو دو الگ الگ چیزیں نہیں سمجھتے تھے اور نہ ہی ان کے درمیان کسی تفریق یا حد فاصل کے قائل تھے۔ بلکہ وہ شریعت کو احکاماتِ خداوندیہ کا ظاہری حصہ اور طریقت کو (جس کا ایک اہم جز بیعت بھی ہے) احکاماتِ خداوندیہ کا باطن حصہ سمجھتے تھے اور اپنی عمومی و خصوصی مجالس میں گاہ بگاہ اس کی توضیح و تشریح بھی فرمادیا کرتے تھے۔ چنانچہ ایک مرتبہ بنگلور کے اجتماع میں فرمایا کہ — احکاماتِ خداوندیہ دو طریقے کے ہیں۔ ایک وہ جو ظاہر سے تعلق رکھتے ہیں جیسے نماز، روزہ، حج، معاملات میں بیع و شرا، ان کے احکام ظاہر سے تعلق رکھتے ہیں۔ اور دوسرے احکامات وہ ہیں جو انسان کے باطن سے تعلق رکھتے ہیں، باطن کے احکامات جیسے تقویٰ ہے، زہد ہے، رضا بالقضاء ہے، صبر و شکر ہے، حلم ہے بردباری ہے، عفو ہے، تواضع ہے، انکساری ہے، یہ بھی احکامات ہیں خدائے پاک کے۔ انہیں طریقت کہا جاتا ہے۔ طریقت، کوئی شریعت سے الگ چیز نہیں ہے۔ وہی احکامات جو شریعت نے، ظاہر کے دے رکھے ہیں وہی احکامات باطن کے بھی ہیں۔ دونوں احکامات کے پورا کرنے میں لگنا یہ ہے شریعت و طریقت۔

ایک طبقہ وہ ہے جو باطن کے احکامات پورا کرنے میں اس کے سدھارنے میں اس کو اپنے اندر لانے کی کوشش میں لگا ہوا ہے، وہ

اولیاء کرام کہلاتے ہیں۔ ہمارا کام ظاہر کے احکامات کو پورا کرنا ہے اس طریقہ سے کہ باطن کے احکامات اس میں اجاگر ہو رہے ہوں۔ ہم جو نماز کی، تعلیم کی، تسبیح کی دعوت دے رہے ہیں، اس کی کوشش کر رہے ہیں، اور اس کوشش میں جو کچھ اپنے اوپر پیش آرہا ہے اس پر اگر ہم صبر کر رہے ہوں اور اس کے ساتھ ساتھ اگر دل خوش کن بات سامنے آ رہی ہو تو اس کے اوپر شکر کر رہے ہوں اور اپنے کرنے میں خدائے پاک عزاسمہ پر بھروسہ کر رہے ہوں اور پھر جو کچھ پیش آ رہا ہو اس کے اوپر زامنی ہو رہے ہوں تو پھر ہماری ترقی ہوگی، ہم بڑھتے چلے جائیں گے اور خدائے پاک ہمیں دین کا عامل قرار دیں گے۔ یہ ظاہر و باطن کے دونوں احکامات کو لے کر چلنا، یہی انسان کی اصل ذمہ داری ہے۔ اور اگر ظاہر کے احکامات پر محنت کرنے میں اپنے باطنی احکامات کی کوشش نہیں کی تو اس سے رذائل پیدا ہو جاتے ہیں۔ جیسے ظاہر کے منہیات ہیں مثلاً جھوٹ ہے، غیبت ہے، چوری، شراب خوری، بدکاری ہے اور یہ سب چیزیں ممنوع ہیں۔ ایسے ہی باطن کے بھی منہیات ہیں جیسے تکبر ہے، تحقیر ہے، غیبت ہے، عجب ہے، اپنی بڑائی کی عادت ہے۔ یہ چیزیں باطن کی ممنوعات ہیں۔ اگر ہم اپنے باطنی احکامات کو پورا کرنے کی کوشش نہیں کریں گے تو پھر یہ باطنی منہیات ابھریں گے اور یہ منہیات ابھریں گے تو پھر ظاہر کے احکامات کی بھی جان نکل جائے گی۔“ (سوانح مولانا محمد انعام الحسن صاحب جلد سوم ص ۲۲۷ تا ۲۲۸)

حضرت جی مولانا محمد انعام الحسن صاحب کا طریقہ بیعت:

اس موقع پر مناسب معلوم ہوتا ہے کہ یہ بھی بتایا جائے کہ حضرت جی کہاں کہاں

بیعت کرتے تھے اور ان کی بیعت کا طریقہ کیا تھا۔

”حضرت مولانا کی ایک بیعت تو وہ ہوتی تھی جو اجتماعات کے وقت باقاعدہ جلسہ گاہ میں منبر پر بیٹھ کر فرماتے تھے۔ اس میں عمومیت ہوتی تھی۔ یہاں تک کہ اجتماع میں شریک غیر مسلم بھی وہ کلمات بیعت ذہرا لیا کرتے تھے۔ لیکن یہ بیعت صرف میوات تک محدود تھی۔ شاذ و نادر کسی اور گاؤں، دیہات میں بھی ہو جاتی تھی۔

دوسری بیعت وہ تھی جو اجتماعات میں اپنی قیام گاہ پر ہوتی تھی۔ شہری اور علاقائی اجتماعات میں اس کام کے لئے مغرب بعد کا وقت متعین تھا۔ حضرت مولانا ڈوٹا این سے فارغ ہو کر اس مجلس میں تشریف لاتے اور بیعت فرماتے۔ مولانا محمد بن سلیمان جھانجھی پہلے سے اس مقصد کے لئے آنے والوں کو بیعت کے آداب اور اس کے اصول بتلا دیا کرتے تھے۔

تیسری بیعت وہ تھی جو حضرت مولانا، مرکز نظام الدین میں روزانہ صبح کے وقت (جماعتوں کی روانگی کے بعد) اپنے حجرہ میں فرمایا کرتے تھے۔ بیعت ہونے والے (مرد و مستورات) الگ الگ دو کمروں میں جمع ہو جاتے۔ مستورات کے لئے زنانہ مکان کا ایک کمرہ متعین تھا، وہاں تک آواز مائیک کے ذریعہ پہنچ جاتی تھی۔“ (سوانح مولانا محمد انعام الحسن صاحب جلد سوم ص ۲۲۷)

”حضرت مولانا کی بیعت کا طریقہ یہ تھا کہ ایک بڑی رسی (اور کبھی بڑا رومال یا چادر وغیرہ) کا ایک سر اپنے ہاتھ میں تھام لیتے اور بیعت ہونے والے اس کو اپنے دونوں ہاتھ سے مضبوطی سے پکڑ لیتے۔ بعد ازاں آپ چند کلمات، بیعت کی حقیقت پر فرما کر خطبہ مسنونہ پڑھتے۔ پھر عہد و پیمانہ کراتے۔ اس کے بعد پڑھنے کے لئے اوراد و

وظائف بتلا کر دعا کر دیتے۔“ (سوانح مولانا محمد انعام الحسن صاحب جلد سوم ص: ۲۳۹)

بعد بیعت حضرت جی کی تعلیمات:

جس طرح کہ اوپر مذکور ہوا، بیعت ایک نرمی رسم نہیں ہے۔ یہ عمل کا تقاضہ ہے۔ اسی لئے اس راستہ کے تمام شیوخ کا یہ معمول رہا ہے کہ بیعت کے بعد مریدوں کو چند باتوں کی تعلیم کیا کرتے تھے۔ حضرت جی بھی اپنے سے وابستہ ہونے والوں کو چند باتوں کی تعلیم فرمایا کرتے تھے۔ اور یوں فرماتے —

بس بھائیو دیکھو جن چیزوں سے توبہ کی ہے ان سے بچتے رہیں، یہ بڑے بڑے گناہ ہیں۔ اگر ان سے بچتے رہو گے اور یہ پانچ عمل کرتے رہو گے تو انشاء اللہ بھلے بندے بن جاؤ گے۔

پہلی چیز جو ہر مسلمان کے لئے ہے وہ نماز ہے۔ پانچ وقت کی فرض نمازوں کو جماعت کے ساتھ پڑھنے کا اہتمام کرو۔ اور نماز کسی جانکار کو سنا کر صحیح صحیح یاد کر لو۔ اور چار وقت کی نفلیں ہیں۔ تہجد، اشراق، چاشت، اوایین۔ جہاں تک ہو سکے ان کا اہتمام کرو۔

دوسری چیز اللہ کا ذکر ہے۔ جس میں تین تسبیح صبح کو اور تین تسبیح شام کو، دھیان سے جی لگا کر پڑھو۔ ایک تسبیح سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ وَلَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ — اور ایک تسبیح درود شریف کی — ایک تسبیح استغفار کی — یہ تین تسبیح صبح کو اور تین شام کو پڑھنی ہے۔

تیسری چیز قرآن پاک کی تلاوت ہے۔ جو بھائی قرآن پاک پڑھے ہوئے ہیں وہ روزانہ تلاوت کریں اور جو پڑھے ہوئے نہیں ہیں وہ روزانہ سیکھنا شروع کریں۔

چوتھی چیز یہ فضائل کی کتابیں ہیں۔ ان کو اپنی اپنی مسجدوں میں

کسی نماز کے بعد تھوڑا تھوڑا اہتمام سے سنتے رہو۔

پانچویں چیز گشتوں کا کرنا ہے۔ ہر آٹھ دن میں یہ گشت اپنی بستی میں جماعت بنا کر کرتے رہو۔ مہینے میں تین دن کی جماعت بنا کر آس پاس کی بستیوں میں جاتے رہیں اور سال میں کم سے کم ایک چلنے کے لئے نکلتے رہیں —

عورتوں کے ذمہ جماعت نہیں ہے وہ اپنے اپنے وقت میں اہتمام سے نماز پڑھیں۔ اور جماعت میں نکلنا بھی نہیں ہے، لیکن ملنے جلنے والیوں سے اپنے دین کی، ایمان کی، کلمہ کی، نماز کی، قرآن کی، جنت کی، دوزخ کی، آخرت کی باتیں کرتی رہیں۔ بیکار بات کرنے سے دل مردہ ہوتا ہے اور گھروں سے برکت جاتی رہتی ہے، اور دین کی ایمان کی باتیں کرنے سے دل زندہ ہوتا ہے گھروں میں برکت آتی ہے۔ اور اپنے شوہروں کو رشتہ داروں کو جماعت میں بھیجنے پر آمادہ کریں۔ اللہ قبول فرمائے۔ آمین۔“ (سوانح مولانا محمد انعام الحسن صاحب جلد سوم ص: ۲۴۱)

معمولات کی پابندی اور اس کا اہتمام:

بیعت کے ذریعہ ”اپنے حلقہ ارادت“ کو بڑھانا ہی مشائخ کا مقصود نہیں ہوتا

بلکہ خدا کے بندوں کو خدا سے جوڑنے کی پوری فکر و کوشش ہوتی ہے۔ اس لئے وابستگان کی اس بارے میں رہنمائی کرنا ان کی ذمہ داری ہوتی ہے۔ تمام مشائخ کی طرح حضرت مولانا محمد انعام الحسن صاحب بھی اس بارے میں بڑے فکر مند تھے، ان کی اس طرح کی فکر مندی اور دلسوزی کو ذیل کے اقتباسات میں پڑھئے —

”حضرت مولانا اپنے سے تعلق بیعت رکھنے والوں کو معمولات میں سستی و کاہلی سے بچنے پر نیز یکسوئی کے ساتھ دعوت و دعا، تلاوت و نوافل اور ذکر و استغفار میں لگے رہنے پر بھرپور انداز سے متوجہ فرماتے

تھے۔ اور اس راہ کی محنت و مجاہدے پر ہمت بندھاتے ہوئے بتدریج ان کو آگے بڑھاتے رہتے تھے۔

جو لوگ حضرت مولانا سے سلسلہ ارادت قائم کر لیتے، ان کے بارے میں آپ کی پوری کوشش اور توجہ یہ رہتی کہ وہ اپنے اجتماعی اور انفرادی معمولات پورے اہتمام کے ساتھ ادا کریں۔ اس میں کسی قسم کی سستی اور غفلت نہ آنے دیں۔ فرماتے تھے کہ اجتماعی معمولات، انفرادی معمولات کے لئے معین و مددگار بنتے ہیں اور انفرادی معمولات کی پابندی و اہتمام اجتماعی معمولات کے اندر قوت و طاقت پیدا ہونے کا سبب ہے۔ اسی طرح فرمایا کرتے تھے کہ دن میں وجود میں آنے والے اجتماعی اعمال (گشت، دعوت وغیرہ) کے لئے رات میں انفرادی اعمال (ذکر، گریہ و زاری اور دعاء) کا ہونا بے حد ضروری ہے۔ اگر اس میں کچھ کمی کوتاہی ہو جائے تو توبہ و استغفار سے اس کو پورا کر لیا کریں۔ (سوانح مولانا محمد انعام الحسن صاحب جلد سوم ص: ۳۳۳)

**سلوک و احسان کے بارے میں آپ کے مکتوبات:**

حضرت مولانا، خطوط کے ذریعہ بھی اپنے وابستگان کو اپنے اصلاح حال کی طرف برابر متوجہ فرماتے تھے۔

”حضرت مولانا اپنے وابستگان کو سلوک و احسان کی اس راہ پر جس شفقت و محبت اور حسن اعتدال کے ساتھ چلاتے تھے اس کا اندازہ ذیل میں دئے ہوئے بعض مکاتیب کے اقتباسات سے بخوبی ہو سکتا ہے۔ ان مکاتیب میں باطنی اصلاح و تربیت کے حوالہ سے بہت سے کارآمد نکتے اور مفید باتیں بھی قارئین کے علم میں آجائیں گی۔“

(سوانح مولانا محمد انعام الحسن صاحب جلد سوم ص: ۳۳۳)

ایک طالب علم کو تحریر فرماتے ہیں — ”صحابہ کرام کی زندگی ہمارے لئے نمونہ ہے۔ اب زیادہ سوچنا چھوڑو۔ تبلیغ کے کام کو بھی پورے اصول سے شروع کرو اور اپنی تعلیم میں مصروف ہو جاؤ۔ ورنہ کہیں تم اس غفلت میں نہ رہو کہ میں تبلیغ کر رہا ہوں۔ تبلیغ کا کام تو بھی اپنی اصلاح کے لئے ہے۔ اپنی ہی اصلاح نہیں تو تبلیغ کیسی؟“

(سوانح مولانا محمد انعام الحسن صاحب جلد سوم ص: ۳۳۵)

اپنے ایک اور اہل تعلق کو تحریر فرماتے ہیں — ”آپ ماشاء اللہ بڑے ہیں۔ اللہ پاک نے سمجھ دی ہے۔ ہمت کو کام میں لائیں، اور اس ماہ مبارک میں روزہ، نماز، تسبیحات و تلاوت اور صدقہ و خیرات، تعلیم و گشت ان اعمال کا خوب اہتمام کرتے رہیں۔ اور خدا کرے کہ کم از کم ایک چلہ کا وقت فارغ کر کے کسی جماعت میں قریب یا دور کی طرف نکل جائیں تو اللہ تعالیٰ کی ذات عالی سے امید ہے کہ اللہ کے راستے کے مبارک ماحول میں ان سب اعمال کا شوق و رغبت کے ساتھ پورا کرنا آسان ہوگا۔ اللہ تعالیٰ تمہاری مدد فرمائے“ (ایضاً جلد سوم ص: ۳۳۷)

جناب فاروق احمد عرف ابو الحسن صاحب بنگلور کو ایک مکتوب میں تحریر فرماتے ہیں — ”آپ کا خط ملا۔ احوال و کوائف معلوم ہوئے۔ معمولات کی پابندی کی کوشش مبارک ہے۔ امید ہے کہ دعوت کے مقامی اعمال میں بھی خوب فکر و اہتمام کے ساتھ کوشش کر رہے ہونگے۔ وسوسوں کی طرف بالکل دھیان نہ دیں، ان کی پرواہ نہ کریں، اپنے کام میں لگے رہیں۔ آپ نے مزید ذکر کے لئے پوچھا ہے۔ اللہ اللہ، تین ہزار مرتبہ پڑھ لیا کریں۔ اللہ اللہ ایک مرتبہ شمار ہوگا۔ اللہ تعالیٰ اپنا تعلق نصیب فرمائے اور اخلاص و استقامت کی دولتوں سے بھی مالا مال فرمائے“۔ (سوانح مولانا محمد انعام الحسن صاحب جلد سوم ص: ۳۳۷)

ایک اور خط میں تحریر فرماتے ہیں — ”..... امید کہ معمولات کی پابندی فرماتے ہوں گے۔ بیعت صرف نام کے لئے نہیں بلکہ کام کے لئے ہے۔ نمازوں، تلاوت، تسبیحات کی پابندی کے ساتھ دونوں تعلیم، گشتوں، تین دن اور چلہ کی خود پابندی فرماتے ہوں گے اور دوسروں کو ان کے لئے تیار کرتے ہوں گے۔ اللہ توفیق دیں، مدد کریں، آسان فرمائیں۔“ (سوانح مولانا محمد انعام الحسن صاحب جلد سوم ص: ۳۵۰)

ایک اور مکتوب میں ایک جگہ بیٹھ کر پوری یکسوئی کے ساتھ ذکر کرنے کو بہتر بتاتے ہیں۔ —

”خط موصول ہوا۔ احوال سے مطلع ہوا۔ آپ نے تسبیح وغیرہ میں دھیان نہ لگنے کی شکایت کی۔ پہلے جو طریقہ دھیان کا بتایا تھا اسی پر عمل کرتے رہئے۔ انشاء اللہ کچھ دنوں بعد دھیان اللہ تعالیٰ عطا فرمائیں گے۔ نیز تسبیحات ایک جگہ بیٹھ کر ہی یکسوئی کے ساتھ پڑھی جائے تو بہتر ہے اور اس کے لئے ایک وقت مقرر کر لیں تو بہت بہتر ہوگا۔ نیز ایک وقت مقرر کر کے اس دھیان سے پڑھے کہ میں کیا پڑھ رہا ہوں اور اس کے بعد کون سا لفظ آتا ہے۔ یا اگر تسبیحات کے معنی معلوم ہوں تو ان کے دھیان سے پڑھے۔ چھوٹا درود شریف ”صلی اللہ علیہ وسلم“ ہے جو بتایا گیا ہے۔ اور اگر ہو سکے تو دھیان کے لئے یکسوئی کو بہت دخل ہے۔ اس لئے جہاں تک ہو سکے اس کی مشق کرنے کے لئے جماعت میں نکالا کیجئے۔ مقامی کام میں — تعلیم و گشت اور مہینے کے تین دن میں برابر جڑتے رہئے۔ نیز اپنے قبضہ میں جو کام ہے (اس کو کرتے رہیں) برابر تسبیحات پڑھتے رہئے۔“ (سوانح مولانا محمد انعام الحسن صاحب جلد سوم ص: ۳۵۱)

”..... ذکر بالجہر کو دوبارہ شروع کرنے کا عزم و ارادہ بھی معلوم ہوا۔ اس کے لئے بہتر وقت تو تہجد کے بعد کا ہے کہ اس وقت

یکسوئی بھی رہتی ہے اور دماغ بھی فارغ رہتا ہے۔ ورنہ جب بھی اہتمام سے پورا کر سکیں مناسب وقت مقرر کر کے پورا کرنے کی کوشش کرتے رہیں۔ اللہ جل شانہ استقامت و ترقی عطا فرمائے۔“

(سوانح مولانا محمد انعام الحسن صاحب جلد سوم ص: ۳۵۲)

”تمہارے اپنے معمولات کی پابندی کا علم ہوا۔ آپ نے مزید کی خواہش کا اظہار کیا ہے۔ جو معمولات چل رہے ہیں انہیں کو پابندی سے پورا کرتے رہیں۔ اور دعوت کے اعمال کا اہتمام کرتے رہیں۔ معمولات کو بڑھانے کی ضرورت نہیں کہ مدرسہ کی خدمات بھی دین ہی کے کام ہیں۔ آپ نے اپنے مدرسہ کے طلبہ کے بارے میں لکھا ہے کہ وہ بیعت ہونا چاہتے ہیں، اس کی کیا صورت ہوگی؟ — جو طلبہ بیعت ہونا چاہتے ہیں ان کے نام لکھ کر بھیج دیں، بشرطیکہ وہ اپنی خواہش و طلب سے بیعت ہونا چاہیں، تمہارے کہنے یا زور دینے سے نہ ہوں۔“

(سوانح مولانا محمد انعام الحسن صاحب جلد سوم ص: ۳۵۳)

بعض مرتبہ یہ زعم ہوتا ہے کہ الحمد للہ میں دین کا خوب کام کر رہا ہوں۔ اور اس میں اتنا مشغول ہوں کہ مجھے ذکر کے اہتمام کا بھی موقع نہیں ملتا۔ ایسا زعم اپنے لئے بہت خطرناک ہو سکتا ہے۔ ایک تباہی ہی اس مرض کا علاج کر سکتا ہے۔

ایک مرتبہ کسی نے عرض کیا کہ — ”حضرت دعوت کی مشغولی میں بعض مرتبہ معمولات آگے پیچھے ہو جاتے ہیں، کیا کروں؟ — حضرت اس وقت لیٹے ہوئے تھے، بیٹھ گئے اور ذرا لہجہ بدل کر فرمایا ’کیوں بھائی فجر سے پہلے کیا کرتے ہو؟‘ بس میں ڈر گیا اور اس روز سے بیشتر معمولات فجر سے قبل ہی پورے کرنے شروع کر دیئے۔ اب الحمد للہ حضرت کی توجہ کی برکت سے میرے معمولات عموماً فجر سے قبل ہی پورے ہو جاتے ہیں۔ اللہم لک الحمد و لک

الشکر“ - (سوانح مولانا محمد انعام الحسن صاحب جلد سوم، ص: ۳۵۹-۳۶۰)۔

بیعت ہونے والوں کے لئے معمولات اور وظائف۔

بیعت ہونے والوں کو آپ کن کن باتوں کی پابندی کی ترغیب و تعلیم دیا کرتے تھے اور کون سے وظائف بتاتے تھے۔ ان باتوں کا جاننا بھی نفع سے خالی نہ ہوگا۔

”طالبین و مسترشدین کے لئے آپ کے یہاں وہی سب کچھ

تھا جو اپنے جملہ مشائخ اہل حق اور اصحاب معرفت کے یہاں کا

معمول و دستور رہا ہے یعنی فرائض سے لیکر سنن و مستحبات تک اور

تلاوت قرآن پاک سے لیکر اور اذمسنونہ تک کا اہتمام اور ذائل نفس

سے حفاظت کے لئے ذکر و شغل کی پابندی۔

آپ نے اپنے مریدین و مشتبہین کے نام جو مکاتیب لکھے ہیں،

ان کے مطالعہ سے معلوم ہوتا ہے کہ آپ اصلاح و تربیت کے سلسلہ

میں ان ان چیزوں کا اپنی زندگی میں داخل کرنا ضروری سمجھتے تھے۔

بیعت میں جن چیزوں کا عہد کیا ہے ان کا اہتمام اور جن اعمال

کے نہ کرنے کا عہد کیا ہے ان سے احتراز۔

عبودیت، تقاضائے بشریت، خلافت الہیہ اور نیابت انبیاء علیہم السلام

کے تعلق سے عائد ہونے والے احکامات کی حتی الامکان پابندی۔ اور ان

چاروں لائنوں سے آنے والے حقوق کی حتی الوسع ادائیگی۔

ظاہر شریعت (نماز، روزہ، زکوٰۃ، حج وغیرہ) کا پورا پورا اہتمام

کرتے ہوئے خالص اللہ جل شانہ کے لئے ان کی ادائیگی کا فکر۔

صبح و شام کی تسبیحات (جن میں ذکر، درود شریف اور استغفار بھی

شامل ہے) کا التزام و اہتمام۔

روزانہ قرآن پاک کی تلاوت اور گھروں میں دینی ماحول پیدا

کرنے کے لئے فضائل کی کتابوں کا سننا و سنانا۔

دعوتی ماحول قائم کرنے کے لئے گشت میں جانا اور مہینہ کے تین

دن اور سال کے چلہ کا اہتمام ہونا۔

مشائخ کے عام اصول اور ضابطہ کے مطابق حضرت مولانا،

ذکر جہری کی تعلیم بھی دیا کرتے تھے۔ اور فرمایا کرتے تھے کہ

— اشغال صوفیہ میں باطن کی صفائی کے سلسلہ میں ذکر ہالجمیر

سب سے زیادہ مؤثر شغل ہے۔ (روایت جناب الحاج ڈاکٹر نادر علی خاں صاحب علیگ)

لیکن یہ تعلیم ہر شخص کے لئے نہیں بلکہ ان ہی کے لئے تھی جن کے

دماغ اور اوقات میں اس کی گنجائش ہو اور وہ پابندی کے ساتھ روزانہ

اس کے کرنے والے ہوں۔

حافظ محمد یوسف صاحب (ٹائٹلڈ چھپرولی) اپنا ایک واقعہ اور

حضرت مولانا کے بتلائے ہوئے طریقہ ذکر کے متعلق لکھتے ہیں —

ایک مرتبہ میں نے حضرت مولانا محمد یوسف صاحب سے عرض

کیا۔ حضرت مجھے کچھ پڑھنے کو بتادیں تو برجستہ فرمایا کہ جاؤ مولوی

انعام سے پوچھ لو۔ میں حاضر خدمت ہوا اور سلام کے بعد اپنا مدعا

عرض کیا اور کہا کہ حضرت جی نے اس مقصد کے لئے بھیجا ہے۔ اس پر

آپ نے میری طرف ایک نظر بھر کر دیکھا اور فرمایا تم تو بیمار آدمی ہو۔

مجھے آپ کی زبان سے یہ سن کر بڑا تعجب ہوا کیونکہ میں یقیناً اس وقت

بیمار تھا اور اس بیماری کا کسی کو علم بھی نہیں تھا۔ پھر میں نے اصرار کیا تو

فرمایا کہ چار زانو بیٹھو۔ میں بیٹھا تو حضرت نے میرے بائیں گھٹنے کی

رگ کو ذرا باہر نکلا کر اور اپنے دونوں ہاتھوں سے میرے دائیں پیر کے

انگوٹھے اور اس کے برابر کی انگلی کو کھول کر اس میں وہ رگ پکڑوائی۔ پھر



لفی و اشبات تملین کر کے اسم ذات چار سو مرتبہ اللہ اللہ بتلایا۔

(سوانح مولانا محمد انعام الحسن صاحب جلد سوم ص: ۳۵۲ تا ۳۵۵)

اوپر کے اقتباس سے معلوم ہوا کہ طریقہ ذکر میں رگ کیماس کو پکڑ کر ذکر کرنے کا جو طریقہ خاندان چشتیہ میں رائج ہے، حضرت مولانا نے اس طریقہ تک کی تعلیم دی۔ طریقہ ذکر کے دیگر امور کی بھی آپ کے یہاں کافی اہمیت تھی۔ ذیل کے اقتباس سے ان پر روشنی پڑے گی۔

”آپ کے ایک مسترشد نے نظام الدین کے قیام میں زبانی طریقہ ذکر معلوم کیا اور پھر اپنے وطن پہنچ کر تحریری طور پر دریافت کیا تو مندرجہ ذیل الفاظ میں آپ نے اس کی تفصیل لکھ کر بھیجی۔

خط ملا۔ حال معلوم ہو کر مسرت ہوئی۔ اللہ رب العزت استقامت کی توفیق مرحمت فرمائے۔ بارہ تسبیح جو بتلانی تھیں ان کی ترتیب پھر بتلاتا ہوں۔ وہ یہ کہ سورہ فاتحہ تین دفعہ، آیہ الکرسی ایک دفعہ، سورہ اخلاص تین مرتبہ پڑھ کر اپنے چاروں سلسلوں کے حضرات کو بخشیں۔ پھر گیارہ مرتبہ درود شریف، گیارہ مرتبہ استغفار اور یا حسیٰ یا قیوم بِرَحْمَتِكَ اسْتَعِيْثُ اسْئَلُكَ مِنْ فَضْلِكَ يَا اَللّٰهُ يَا اَللّٰهُ يَا اَللّٰهُ اَنْ تُطَهِّرَ قَلْبِيْ عَنْ غَيْرِكَ وَاَنْ تُنَوِّرَ قَلْبِيْ بِنُوْرِ مَعْرِفَتِكَ اَبَدًا اَبَدًا لَا حَوْلَ وَلَا قُوَّةَ اِلَّا بِاللّٰهِ تِنِ مَرْتَبَةٍ پڑھ کر لا اِلهَ اِلَّا اللّٰهُ دو سو مرتبہ اسی دھیان اور ترکیب سے جو کہ میں نے بتلانی تھی۔ اور ہر دس مرتبہ کے بعد مُحَمَّدٌ رَّسُوْلُ اللّٰهِ صَلَّى اللّٰهُ عَلَيْهِ وَسَلَّمَ کہہ لیں۔ اس کے بعد الا اللہ چار سو مرتبہ، اس کے بعد اللہ اللہ چھ سو مرتبہ، آخر میں اللہ ایک ضربی ایک سو مرتبہ۔ آخر میں مراقبہ میں بیٹھ جائیں اور دھیان کریں کہ اللہ کا نور دل میں داخل ہو

رہا ہے۔ نیز نوافل، تلاوت وغیرہ کا اہتمام فرماتے ہوئے نماز باجماعت کی پابندی فرمائیں۔ اور مقامی کام میں — اہتمام سے شرکت فرماتے رہیں۔

جناب محمد صدیق صاحب (وانمباڑی) کو چند مزید ہدایات کے ساتھ ذکر جہری کی تعلیم اس طرح دیتے ہیں —

آپ نے جو مزید ذکر کو پوچھا ہے تو اگر آپ پابندی سے کر سکتے ہیں اور ناغہ نہ ہو اس لئے کہ ناغہ ہونے کی صورت میں جسمانی و روحانی تکلیف بڑھنے کا اندیشہ ہے تو آپ با وضو چار زانو بیٹھ کر ان تسبیحات کو پڑھیں۔ اول و آخر گیارہ گیارہ بار درود شریف اور گیارہ گیارہ بار استغفار اور شروع میں تین مرتبہ چوتھا کلمہ پھر دو سو مرتبہ لا اللہ الا اللہ اس طرح کہ ہر دسویں بار مُحَمَّدٌ رَّسُوْلُ اللّٰهِ صَلَّى اللّٰهُ عَلَيْهِ وَسَلَّمَ کہیں۔ پھر چار تسبیح الا اللہ کی پڑھیں۔ پھر چھ تسبیح اللہ اللہ اور پھر ایک تسبیح اللہ اللہ کی اس طرح کل تیرہ تسبیح ہوئیں۔ اور اول و آخر جو پڑھنے کو بتایا ہے اس کو پڑھیں۔ بہتر ہے کہ اگر وہاں کوئی جاننے والا ہو تو اس سے پڑھنے کا طریقہ معلوم کر لیں۔ نیز مقامی اعمال میں اہتمام سے شرکت فرماتے رہیں۔ اللہ تعالیٰ مدد فرمائیں، آسان فرمائیں۔“

(سوانح مولانا محمد انعام الحسن جلد سوم ص: ۳۵۵ تا ۳۵۷)

ذکر کے بارے میں حضرت جی کے خیالات:

ذکر کی لائن کو حضرت جی کس نظر سے دیکھتے تھے اور اس کی کتنی قدر و اہمیت ان کی نگاہ میں تھی اور انہوں نے کتنے اہتمام سے ذکر کی لائن میں مجاہدہ کیا ہے یہ سب کچھ اپنی اپنی جگہ پر اوپر کی تحریر میں آ گیا ہے۔ اب مزید کچھ لکھنے کی چنداں ضرورت نہیں ہے لیکن یہاں ذکر کے بارے میں حضرت جی کے چند آراء کا تحریر کیا

جانا بھی مفید ہوگا۔

ایک موقع پر ارشاد فرمایا —

”بارش کا پتھر پر اثر نہیں ہوتا، زمین پر ہوتا ہے۔ دل کی سختی پتھر سے زیادہ سخت ہے۔ دل نرم ہوگا تو بات اثر کرے گی۔ اللہ کا نام لینے سے دل نرم ہونگے تو جنت و دوزخ کی بات دل میں اثر کرے گی۔ دل میں نرمی لانے کے لئے اللہ پاک کا نام لینا ہے۔ تسبیحات کی باندی کرنی ہے۔“ (سوانح مولانا محمد انعام الحسن صاحب جلد سوم، ص: ۱۵۷)

”اجتماعی و انفرادی اعمال اللہ جل شانہ کے ذکر کے ساتھ اور اللہ کے وعدوں پر یقین کے ساتھ اگر کئے جائیں تو اس سے ہمارے اندر نور کی کیفیت پیدا ہوگی۔“ (ایضاً جلد سوم، ص: ۱۵۸)

”ذکر میں سب سے اونچی چیز لا الہ الا اللہ ہے۔ لیکن ہمیں معلوم نہیں کہ اس پر خدا کے یہاں سے کیا ملتا ہے۔ ساری دنیا کو سونے سے بھر دیا جائے تو اس سے آدمی دوزخ سے نہیں بچ سکتا۔ لیکن اس کلمہ کو سچے دل سے کہنے پر وہ دوزخ سے بچ جائے گا۔“ (ایضاً جلد سوم، ص: ۱۵۸)

”فرمایا — ہر چیز کا ایک ظاہر ہے، ایک باطن۔ ذکر کا ظاہر تسبیح پڑھنا ہے اور اس کا باطن یہ ہے کہ جو پڑھ رہا ہے اس کا دھیان ہو۔“ (سوانح مولانا محمد انعام الحسن صاحب جلد سوم، ص: ۱۵۷)

”فرمایا — ذکر کا اہتمام کیا جائے۔ جتنا ذکر اہتمام سے کیا جائے گا اتنا دھیان پیدا ہوگا اور جتنا دھیان پیدا ہوگا اتنا ہی خدا کا حکم پورا کرنے کی فکر ہوگی۔ اور جتنی فکر ہوگی اتنا ہی صحیح کرنے کا خیال ہوگا۔“ (ایضاً جلد سوم، ص: ۱۵۸)

ارر یہ کوٹ میں اجتماع کے موقع پر احقر (قطب الدین ملّا) اپنے ایک دوست

کو جو حضرت جی سے بیعت تھے لیکر حضرت جی کی خدمت میں حاضر ہوا۔ اور عرض کیا کہ حضرت یہ آپ سے بیعت ہیں اور ذکر معلوم کرنا چاہتے ہیں۔ حضرت نے بارہ تسبیح پڑھنے کا طریقہ بتایا۔ اور اہتمام سے ذکر کرنے کی ترغیب دی لیکن ساتھ میں یہ بھی فرمایا کہ ”دیکھو بھی آدمی بڑے کا ذکر کرتے کرتے خود کو بڑا سمجھنے لگتا ہے۔ خیال رکھنا“ — حضرت جی کی کتنی باریک نگاہ تھی کہ جہاں عام طور پر کسی کی نگاہ نہیں جاتی ان حقیقتوں کو بھی دیکھ لیتے تھے۔

حضرت جی کی فکروں کی وسعت و اعتدال:

فکروں کی وسعت یہ ایک بڑی دولت ہے۔ جس کی وجہ سے امت میں اتحاد پیدا ہوتا ہے اور مختلف طبقات قریب ہوتے چلے جاتے ہیں۔ اور اعتدال تو اسلام کا خاصہ ہے۔ اسلام، جس دین کو کہتے ہیں، اس کے ہر عمل میں اعتدال رکھا گیا ہے۔ اگر اعتدال ملحوظ نہ رہے تو ہر طرح کا انتشار اور خلفشار پیدا ہو کر دین ہی زندگی سے نکل جائے۔ غلو ہر زمانہ میں تفرقہ و انتشار کا اور گمراہیوں کا سبب بنا ہے۔ اس طرح دینی محنتوں کو ہر طرح کی غلو آمیزیوں سے بچا کر اعتدال کے ساتھ کرنا ہے، جو مطلوب ہے۔ حضرت مولانا محمد انعام الحسن صاحب کے کمالات میں سے یہ بھی ہے کہ اعتدال کی زبان بولتے تھے۔ آپ کی زبان دعویٰ کی نہیں، دعوت کی تھی۔ ہر طرح کی غلو آمیزی سے احتراز کر کے اعتدال کے ساتھ دعوت کو پیش فرماتے تھے۔ آپ کی —

”دعوتی بصیرت اور اصابت فکر کی سب سے مضبوط اور پختہ دلیل

یہ ہے کہ آپ دین کے کسی ایک ہی شعبہ کے ترجمان اور داعی نہیں تھے۔ بلکہ تمام دینی شعبوں اور گوشوں کی مکمل رعایت اور ان کے حقوق کی ادائیگی کے ساتھ ساتھ اس دعوت و تبلیغ کے ذریعہ ایک صالح معاشرہ اور اعمال سے مالا مال ایک خالص دینی و روحانی ماحول پیدا کرنا چاہتے تھے چنانچہ آپ مختلف مجالس اور اجتماعات میں بڑے اعتماد

و وثوق کے ساتھ فرمایا کرتے تھے کہ — ہم اس دعوت والے کام کے ذریعہ یہ چاہتے ہیں کہ جس وقت حضور اکرم ﷺ نے اس دنیا سے پردہ فرمایا، اس وقت جو اس امت کی (دینی و ایمانی) حالت تھی، اس حالت پر تمام امت آجائے۔

اسی طرح آپ کی دعاؤں میں یہ فقرہ کہ — اے اللہ! اس نقل و حرکت کے ذریعہ دین کے تمام شعبوں کو زندہ فرما — اس بات کو پورے طور پر واضح کرتا ہے کہ آپ کی نگاہ پورے دین پر تھی اور اس دعوت کے ذریعہ پورے دین کے احیاء کی کوشش آپ کے پیش نظر تھی۔ موجودہ زمانے میں دین کی حیات کے جتنے شعبے اور طریقے ہیں، خواہ وہ درس و تدریس ہو یا تصنیف و تالیف اور وعظ و ارشاد، دینی مدارس اور علمی جامعات ہوں یا سلوک و احسان کی راہ سے تزکیہ و تجلیہ اور بیعت و طریقت، حضرت مولانا کا ان سب شعبوں سے براہ راست اور بہت قریبی تعلق تھا۔ آپ نے حکمت و تدبیر کے ساتھ ہمیشہ اس کی کوشش فرمائی کہ دعوت و تبلیغ کی شکل میں چلنے والا یہ عمل نبوت، دین کے ان تمام شعبوں کے ساتھ مربوط ہو کر چلتا رہے تاکہ ایک دوسرے سے تقویت پہنچے۔“ (سوانح مولانا محمد انعام الحسن جلد سوم ص ۱۳۸ تا ۱۳۹)

پورے دین کی محنت:

آپ نے پرانوں کے ایک جوڑ کے موقع پر فرمایا تھا کہ ہماری نیت وہی ہونی چاہئے جو ہمارے امام یعنی ہمارے نبی ﷺ کی تھی۔ آپ کی نیت یہ تھی کہ پوری امت میں پورا دین قیامت تک کے لئے زندہ ہو جائے۔ اس لئے —

”دعوت و تبلیغ کی راہ سے دین کے معاملہ میں آپ کا طرز فکر صرف اسلام کے چند ارکان کو زندہ کرنا نہیں تھا بلکہ روشن ضمیری کے ساتھ اس دینی

غیرت اور ایمانی حرارت کو پیدا کرنا تھا جو ایک مسلمان کو ایمان و یقین کی بھرپور دولت عطا کر کے اعمال و اخلاق کی لائن سے اس کو اتنا مضبوط کر دے کہ جلوت و غلوت میں اس کا رابطہ برابر خدا کے ساتھ قائم رہے۔ نیز دعوت و تبلیغ کی راہ سے آپ کا اصلی ذوق و وجدان یہ تھا کہ امت کو اعمال صالحہ پر کھڑا کیا جائے اور ان میں دین کے بنیادی و اساسی اعمال نماز، ذکر و تلاوت، تسبیحات، روزہ، حج، زکوٰۃ وغیرہ کا شوق پیدا کیا جائے۔ اسی فکر و نظر یہ کہ تحت آپ اپنی تقریروں، تحریروں میں اعمال پر خصوصی توجہ فرماتے تھے اور چاہتے تھے کہ امت کے اندر سو فیصد اعمال زندہ ہو جائیں۔ بالخصوص اسلام کے بنیادی اور اساسی فرض، نماز کے بارے میں فرمایا کرتے تھے کہ اتنی محنت کی جائے کہ ہر علاقہ میں سو فیصد نمازی بن جائیں۔ ایک موقع پر آپ نے اسی فکر و نظر یہ کی وضاحت میں یہ فرمایا تھا کہ ہم تینوں کے زمانہ میں مختلف چیزوں پر زور رہا ہے۔ بڑے حضرت جی (حضرت مولانا محمد الیاس صاحب) کے زمانہ میں آخرت اور جنت و جہنم پر زور تھا۔ حضرت مولانا محمد یوسف صاحب کے زمانہ میں قربانی اور مجاہدات پر زور رہا اور میرے زمانہ میں اعمال پر زور ہے۔“

(سوانح مولانا محمد انعام الحسن صاحب جلد سوم ص ۱۳۹-۱۵۰)

استخلاص:

ہر عمل اخلاص کے ساتھ استخلاص چاہتا ہے۔ جو بھی عمل کریں، یکسوئی کے ساتھ کریں تو وہ عمل جاندار بنتا ہے۔ ایک موقع پر مولانا عبید اللہ صاحب بلیاوی نے پرانوں کے ایک جوڑ میں فرمایا تھا کہ نماز پڑھ رہے ہوں تو سب کا خیال چھوڑ کر نماز ہی کا خیال رہے۔ پھر عمل کے استخلاص کے بارے میں فرمایا کہ قیام میں ہوں تو قیام کا استخلاص یہ ہے کہ رکوع کا خیال نہ ہو، اور رکوع میں ہوں تو اس کا استخلاص یہ

ہے کہ سجدہ کا خیال نہ رہے۔ سجدہ کا استخلاص یہ ہے کہ قعدہ کا خیال نہ ہو۔ بہر حال جس عمل میں بھی ہوں اس کا استخلاص یہ ہے کہ دوسری بات کی طرف دھیان نہ رہے، اور پوری یکسوئی کے ساتھ اس عمل کو پورا کریں۔ کسی عمل کا استخلاص کسی دوسرے عمل کا انکار نہیں کرتا بلکہ جس عمل میں بھی لگے ہوں اس عمل میں یکسوئی کا تقاضا کرتا ہے۔ ذکر کا استخلاص یہ ہے کہ تنہائی کی جگہ میں بیٹھ کر خدا کی طرف متوجہ ہو کر اور خدا کا دھیان جمع کر کے ذکر کیا جائے۔ تعلیم کا استخلاص یہ ہے کہ تعلیم میں بیٹھ کر ادھر ادھر دیکھتے نہ رہیں کہ یکسوئی ختم ہو جائے گی، بلکہ پوری توجہ اور دھیان کے ساتھ تعلیم کو سنتے رہیں۔ دعوت کیا ہے؟ اور اس کا استخلاص کیا ہے؟ اس کو اکابرین کی صحبت میں رہ کر سمجھنے کی کوشش کرنا ہے۔ کہیں ایسا نہ ہو کہ ہمارے اکابرین استخلاص کا مطلب کچھ اور بتائیں اور ہم کچھ اور سمجھ لیں۔ دعوت کے کام میں پورے استخلاص کے ساتھ لگنے کے باوجود ہمارے اکابرین نے بیعت کا سلسلہ بھی چلایا ہے اور بیعت والے اس معروف طریقے کو اختیار کرتے ہوئے، اپنے تابعین کو ذکر کی تلقین بھی کی ہے۔ تو معلوم ہوا کہ یہ امور یعنی بیعت کرنا اور ذکر کا طریقہ معلوم کر کے ذکر کرنا اور ذکر جبری کرنا وغیرہ دعوت والے کام کے استخلاص کے خلاف نہیں ہیں۔ یہ باتیں اگر دعوت کے کام کے استخلاص کے خلاف ہوتے تو یقیناً یہ حضرات اس سلسلہ کو نہ چلاتے۔ ملحوظ رہے کہ — ذکر میں لگنا اور اس کی محنت کرنا — ان باتوں کو فکروں کا بننا اور فکروں کا انتشار نہیں کہا جاسکتا بلکہ فکروں میں یکسوئی اور اعمال میں استخلاص پیدا کرنے ہی کے لئے یہ امور ضروری ہیں۔ اس لئے ذکر والی محنت، ذکر کی مجلسیں اور بیعت وغیرہ کو استخلاص کے خلاف ثابت کرنے کی کوشش دعوت کے کام کو بدنام کر دیگی اور بلاجہ ان باتوں کو نزاعی مسئلہ بنانا، دعوت کے کام میں انتشار پیدا کرنا ہے۔ ذہن میں رہے جب کسی قوم کی بربادی کا وقت آتا ہے تو اس کی عملی حیثیت ختم ہو جاتی ہے اور وہ قوم بحث و مباحثہ میں مبتلا ہو جاتی ہے۔

## دین میں ذکر کی اہمیت

### ذکر اللہ کی کثرت کا حکم اور اس کی حکمت

اسلام کے ارکان پانچ عبادتیں ہیں، نماز، زکوٰۃ، روزہ، حج، جہاد، لیکن پورے قرآن میں ان میں سے کسی عبادت کو کثرت کے ساتھ کرنے کا حکم نہیں، مگر ذکر اللہ کے متعلق قرآن کریم کی متعدد آیات میں بکثرت کرنے کا ارشاد ہے سورہ انفال، سورہ جمعہ میں اور اس سورت (احزاب) میں وَالذِّكْرَيْنِ اللَّهُ كَثِيرًا وَالذِّكْرَيْنِ فرمایا۔

اس کی حکمت غالباً یہ ہے کہ اول تو ذکر اللہ سب عبادت کی اصل روح ہے، جیسا کہ حضرت معاذ بن انسؓ کی روایات سے آیا ہے کہ کسی شخص نے رسول اللہ صلی اللہ علیہ وسلم سے سوال کیا کہ مجاہدین میں سب سے زیادہ اجر و ثواب کس کا ہے، تو آپؐ نے فرمایا جو سب سے زیادہ اللہ کا ذکر کرے، پھر پوچھا کہ روزہ داروں میں کس کا ثواب سب سے زیادہ ہے؟ فرمایا جو سب سے زیادہ اللہ کا ذکر کرے، پھر اسی طرح نماز، زکوٰۃ اور حج و صدقہ کے متعلق سوالات کئے، ہر مرتبہ آپؐ نے یہی فرمایا کہ جو اللہ کا ذکر زیادہ کرے، وہی زیادہ مستحق اجر ہے (رواہ احمد از ابن کثیر) دوسرے وہ سب عبادت میں سب سے زیادہ سہل ہے، شریعت نے بھی اس کے لئے کوئی شرط نہیں رکھی، وضو، بے وضو، لیٹے، بیٹھے، چلتے پھرتے، ہر وقت میں ذکر اللہ کیا جاسکتا ہے، وہ نہ انسان سے کوئی محنت لیتا ہے، نہ کسی فرصت کو مقتضی ہے، اور اثر و فائدہ اس کا اتنا عظیم ہے کہ ذکر اللہ کے ذریعہ دنیا کے کام بھی دین اور عبادت بن جاتے ہیں، کھانے سے پہلے اور بعد کی دعا، گھر سے نکلنے اور واپس آنے کی

دعوت و تبلیغ اور دینی جدوجہد کے موقع پر کثرت ذکر کا حکم:

”دعوت و تبلیغ ہو یا دین اسلام کیلئے کوئی اور جدوجہد ہو اس میں بھی کثرت ذکر مطلوب ہے بلکہ ایسے مواقع پر ذکر میں کوتاہی بھی دینی جدوجہد کو بے نور اور بے روح بنا دیتی ہے۔ جب اللہ تعالیٰ نے حضرت موسیٰ علیہ السلام اور حضرت ہارون علیہ السلام دونوں کو فرعون کے پاس بھیجا تو ان دونوں کو جو خاص تاکید کی تھی وہ کثرت ذکر اور ذکر میں کوتاہی نہ کرنے کی ہدایت تھی۔ چنانچہ اللہ تعالیٰ ان دونوں کو ارشاد فرماتے ہیں کہ:

اِذْهَبْ اَنْتَ وَ اَخُوكَ بِاٰيٰتِنَا فِيْ ذٰلِكَ ۝  
(اے موسیٰ) تم اور تمہارا بھائی میری نشانیوں کے ساتھ جاؤ اور تم دونوں میرے ذکر میں سستی نہ کرنا (سورہ اٰنعام، آیت ۲۳، پ ۱۶، ج ۱۱)

مطلب یہ ہے کہ اللہ تعالیٰ کے دین کی تبلیغ میں پوری مستعدی دکھلاؤ اور تمام احوال اور اوقات میں عموماً اور دعوت و تبلیغ اور دینی جدوجہد کے وقت خصوصاً اللہ تعالیٰ کو کثرت سے یاد کرو اور اس میں سستی نہ کرو۔“ (ذکر اللہ کے فضائل و مسائل ص ۲۳)

مصلح اور داعی کیلئے کثرت ذکر کی ضرورت:

یاد رکھیں کہ دعوت و تبلیغ کا اصل سرچشمہ اللہ تعالیٰ ہی ہیں کیونکہ اس کی طرف اور اس کے دین کی طرف لوگوں کو دعوت دی جاتی ہے لہذا دعوت دینے والے کا جس قدر اللہ تعالیٰ کے ساتھ تعلق مضبوط ہوگا اسی قدر اس کی دعوت میں جان اور روح و قوت ہوگی اور اسی قدر اس سے خیر پھیلے گا لیکن اگر اللہ تعالیٰ سے تعلق کمزور ہو جائے تو اس کی یہ دعوت بے روح اور بے جان ہو جاتی ہے اور اگر یہ تعلق بالکل ہی منقطع ہو جائے تو پھر وہ دعوت بالکل شیطانی دعوت بن کر رہ جاتی ہے اگرچہ

دعائیں، سفر میں جانے اور دوران سفر اور وطن کی واپسی کی دعائیں، کوئی کاروبار کرنے سے پہلے اور بعد میں — رسول اللہ صلی اللہ علیہ وسلم کی تعلیم فرمودہ دعاؤں کا حاصل ہی یہ ہے کہ مسلمان کسی وقت اللہ سے غافل ہو کر کوئی کام نہ کرے، اور اس نے یہ ماثور دعائیں اپنے کاموں میں پڑھ لیں تو وہ دنیا کے کام بھی دین بن جاتے ہیں۔“

(مفتی محمد شفیع — معارف القرآن جلد ہفتم ص ۱۳۳-۱۳۵)

جہاد میں بھی کثرت ذکر کا حکم اور اس کی ضرورت:

”کفار و مشرکین اور دشمنان اسلام کے ساتھ لڑنے اور جہاد کے وقت کثرت ذکر کی سخت ضرورت ہوا کرتی ہے اور اللہ تعالیٰ کا حکم بھی یہی ہے جیسا کہ اللہ تعالیٰ کا ارشاد ہے:

بِاٰيٰتِهَا الَّذِيْنَ اٰمَنُوْا اِذْ لَقِيْتُمْ فِئْتًا فَانْبِتُوْا وَاذْكُرُوْا اللّٰهَ كَثِيْرًا  
لَّعَلَّكُمْ تَفْلِحُوْنَ ۝

اے ایمان والو جب کسی گروہ سے تمہارا مقابلہ ہو تو ثابت قدم رہو اور اللہ تعالیٰ کو کثرت سے یاد کرو تا کہ تم فلاح پاؤ (سورہ انفال، آیت ۴۵، پ ۱۰، ج ۲)۔

انسان کی اصل قوت دل کی قوت ہے اور دل کی قوت ایمان سے حاصل ہوتی ہے اور ذکر اللہ کی کثرت ایمان کو تازہ رکھتی ہے اور اس کے نور کو بڑھاتی رہتی ہے اس لئے ذکر الہی، صبر و استقامت اور ثابت قدمی کا بہت بڑا ذریعہ ہے اس لئے جب حالات سخت ہوں اور جن میں صبر و استقامت کی زیادہ ضرورت ہو وہاں زیادہ سے زیادہ ذکر اللہ کی ضرورت ہوتی ہے اور اللہ تعالیٰ نے بھی ایسے مواقع میں کثرت ذکر کا حکم فرمایا ہے۔ اور صحابہ کرامؓ کا سب سے بڑا ہتھیار نماز، تہلیل و تسبیح و تکبیر وغیرہ اور اذکار کی کثرت تھی۔“ (ذکر اللہ کے فضائل و مسائل ص ۲۳)

اس میں نام اللہ تعالیٰ اور اس کے دین کا لیا جائے۔ اس لئے ایسے مواقع پر اور زیادہ ذکر الہی کی ضرورت ہے۔ کیونکہ ذکر الہی ہی تعلق مع اللہ کا محافظ ہے اور اس کے سبب یہ تعلق مضبوط سے مضبوط تر ہوتا رہتا ہے۔ نیز یہی کثرت ذکر ہی اہل اللہ و داعیان حق اور مصلحین کی کامیابی کا بہت بڑا سبب بھی ہے اور دشمن کے مقابلہ میں بہترین اور اول نمبر کا ہتھیار بھی ہے۔ اور اس سے انسان کے اندر عزم و ہمت پیدا ہوتی ہے اور بڑھتی رہتی ہے۔“ (ذکر اللہ کے فضائل و مسائل ص ۲۳-۲۴)

### اہل قلوب اور مقام قطبیت

اہل ذکر کی قوت قلبی بہت زیادہ ہوتی ہے۔ اور وہ دینی محنت میں اپنی قلبی قوت کو بھی استعمال فرماتے ہیں۔ جس کی وجہ سے راہ دعوت میں کھڑی ہونے والی بڑی سی بڑی رکاوٹیں دور ہوتی ہیں اور ہدایت قبول نہ کرنے کی قسمیں کھانے والوں کو بھی ہدایت مل جاتی ہے۔ اگر غور کیا جائے تو ظاہری تدبیروں اور کوششوں سے کہیں زیادہ ”تعلق مع اللہ“ والی یہ قلبی قوتیں ہی زیادہ مؤثر ہوتی ہیں۔ اس بارے میں حضرت مولانا محمد الیاس فرماتے ہیں —

حضرت ابو سعید خدری رضی اللہ عنہ کی مشہور حدیث ”مَنْ رَأَى مِنْكُمْ مَنْكِرًا فَلْيُغَيِّرْهُ بِيَدِهِ فَإِنْ لَمْ يَسْتَطِعْ فَبِلِسَانِهِ فَإِنْ لَمْ يَسْتَطِعْ فَبِقَلْبِهِ“ کے آخری جز فبقلبہ کا ایک درجہ اور اس کی ایک صورت یہ بھی ہے کہ ازالہ منکر کے لئے اصحاب قلوب اپنی قلبی قوتوں کو استعمال کریں، یعنی ہمت و توجہ کو کام میں لائیں۔

پھر اسی ذیل میں فرمایا — امام عبد الوہاب شعرانی نے مقام قطبیت حاصل کرنے کی ایک تدبیر لکھی ہے، جس کا حاصل یہ ہے کہ اللہ کی زمین پر جہاں جہاں جو جو معروفات مٹے ہوئے ہیں اور مردہ

ہو گئے ہیں ان کا تصور کرے پھر دل میں ان کے مٹنے کا ایک درد محسوس کرے اور پورے الحاح اور تضرع کے ساتھ ان کے زندہ اور رائج کرنے کے لئے اللہ تعالیٰ سے دعاء کرے اور اپنی قلبی قوت کو بھی ان کے احیاء کے لئے استعمال کرے۔ اسی طرح جہاں جہاں جو جو منکرات پھیلے ہوئے ہیں ان کا بھی دھیان کرے اور پھر ان کے فروغ کی وجہ سے اپنے اندر ایک سوزش اور دکھ محسوس کرے پھر پورے تضرع کے ساتھ اللہ تعالیٰ سے ان کو مٹا دینے کیلئے دعاء کرے اور اپنی ہمت و توجہ کو بھی ان کے استیصال کے لئے استعمال کرے۔

امام عبد الوہاب شعرانی نے لکھا ہے کہ ”جو شخص ایسا کرتا رہے گا انشاء اللہ وہ قطب عصر ہوگا“۔ (ملفوظات حضرت مولانا محمد الیاس ص ۷۰-۷۱)

جو اللہ تعالیٰ کے ذکر اور یاد سے رو کے اس سے بڑھ کر ظالم کون ہوگا:

”بلاشبہ جو لوگ مختلف حیلوں و بہانوں سے لوگوں کو ذکر الہی سے روکتے ہیں وہ بہت بڑے ظالم ہیں۔ آخر اس سے بڑھ کر ظالم کون ہو سکتا ہے؟ جو دین کے نام پر لوگوں کو یاد الہی سے روکتا ہے۔ ایسے لوگوں کے بارے میں اللہ تعالیٰ کا ارشاد ہے:

وَمَنْ أَظْلَمُ مِمَّنْ مَنَعَ مَسْجِدَ اللَّهِ أَنْ يُذْكَرَ فِيهَا اسْمُهُ وَسَعَىٰ فِي خَرَابِهَا (سورہ بقرہ، آیت ۱۱۳، پ ۱، ع ۱۳)

اور اس سے بڑھ کر ظالم کون ہوگا جو اللہ کی مسجدوں کو اس سے روکے کہ وہاں اللہ تعالیٰ کے نام کا ذکر کیا جائے اور ان کے ویران کرنے کی کوشش کرے۔“ (ذکر اللہ کے فضائل و مسائل ص ۳۳۹)

### ذکر کی مجلسیں:

ذکر کی اسی محنت کے لئے اہل اللہ کے یہاں ذکر کی مجلسیں بھی ہوتی ہیں۔ حضرت مولانا محمد الیاس صاحب کے زمانہ میں اہل ذکر حضرات تھے جو اہتمام سے

ذکر کیا کرتے تھے۔ میانجی محراب نے ایک بار فرمایا تھا کہ حضرت جی ہمیں اللہ کا نام لینا سکھاتے تھے۔

### حضرت مولانا محمد منظور نعمانی اور مجالس ذکر:

حضرت مولانا محمد منظور نعمانی ایک حدیث کی تشریح میں لکھتے ہیں کہ — اس حدیث سے صراحتاً معلوم ہوا کہ اللہ کے کچھ بندوں کے ایک جگہ جمع ہو کر ذکر کرنے کی خاص برکات ہیں۔ حضرت شاہ ولی اللہ رحمۃ اللہ علیہ نے اسی حدیث کی شرح میں فرمایا ہے — اس میں کسی شک و شبہ کی گنجائش نہیں ہے کہ مسلمانوں کا جمع ہو کر ذکر وغیرہ کرنا رحمت و سکینت اور قرب ملائکہ کا خاص وسیلہ ہے — اور ایک دوسری حدیث کی تشریح میں فرماتے ہیں کہ: معلوم ہوا کہ اللہ کے کچھ بندوں کا ایک جگہ بیٹھ کر اخلاص کے ساتھ اللہ کو یاد کرنا اس کی باتیں کرنا اس کی حمد و تسبیح کرنا اللہ تعالیٰ کو بیحد پسند ہے اور اللہ تعالیٰ اپنے خاص فرشتوں کے سامنے ایسے بندوں کیلئے اپنی رضا کا اظہار فرماتا ہے۔

اللہم اجعلنا منهم (معارف الحدیث جلد ۵ ص ۲۸ و ۳۱)۔“

### مجالس ذکر اور ان کے فوائد

”ذکر اللہ کی مجالس کا انعقاد و قیام بہت مبارک کام ہے اور قرآن و حدیث میں ان کی ترغیب و تائید اور بہت سے فضائل بیان ہوئے ہیں ان مجالس کے چند فوائد یہ ہیں۔

✽ ذکر کی مجالس وہ باغ ہیں جن میں دلوں کی آبیاری ہوتی ہے اور یہ ایمانی و روحانی ترقی کا ذریعہ بنتی ہیں۔

✽ ان کی وجہ سے قلوب اللہ تعالیٰ کی طرف مائل اور متوجہ ہوتے ہیں۔

✽ ان کی وجہ سے دوسرے لوگوں کو بھی ذکر الہی کی ترغیب ہو جاتی ہے۔  
✽ ان مجالس کی وجہ سے کم ہمتوں کی ہمتیں بڑھ جاتی ہیں اور ذکر الہی پر استقامت نصیب ہوتی ہے۔

✽ صاحب دل لوگوں کے ذکر اور روحانی موجوں میں، غافل لوگوں کو اللہ تعالیٰ کی یاد اور دل کی بیداری حاصل ہو جاتی ہے۔

✽ مجالس ذکر کے تمام ذاکرین سے جو قلبی نور اور مہک جمع ہو جاتی ہے وہ ہر ایک شریک مجالس میں جگمگا اٹھتی ہے جس کی وجہ سے ہر ایک کو حسب استعداد اور حسب اخلاص ذکر الہی میں رسوخ اور پختگی حاصل ہوتی ہے۔

✽ ان مجالس پر روحانی اور نورانی فرشتوں کا نزول ہوتا ہے ان کی روحانیت اور نورانیت سے یہ مجالس اور زیادہ پر نور اور دلوں کے اطمینان و طمانیت کا سبب بنتی ہیں۔

✽ مجالس ذکر وہ روحانی حصار اور قلعے ہیں جن کے ذریعے انسان نفس و شیطان کے وار سے بچ سکتا ہے۔

✽ مجالس ذکر سے اللہ تعالیٰ خوش ہوتا ہے اور شرکائے مجلس کی بخشش فرماتا ہے اور ان کی برائیوں کو نیکیوں سے بدل دیتا ہے۔

✽ مجالس ذکر جنت کے باغ ہیں۔ جوان میں شریک ہوتا رہے گا وہ روز محشر میں موتیوں کے منبروں پر ہونگے اور انکے چہروں میں نور چمکتا ہوگا۔

✽ ذاکرین کے لئے جھنڈا ہوگا وہ اس جھنڈے کے پیچھے جائیں گے اور ہمیشہ کے لئے جنت میں داخل ہونگے اور جنت کے بالا خانوں اور باغوں میں رہیں گے۔

✽ مجالس ذکر کے یہ چند فوائد ذکر کئے گئے۔ احادیث میں اس کے علاوہ اور بھی بہت سے فوائد و فضائل بیان ہوئے ہیں۔“

(ذکر اللہ کے فضائل و مسائل ص ۳۲۸-۳۲۹)

مجالس ذکر کے مراکز، مساجد اور خانقاہیں ہیں:

”اسلامی تاریخ گواہ ہے کہ مسلمانوں کے روحانی تسلسل کی حفاظت اور بقاء اور افراد کے اخلاق و اعمال کا تزکیہ انہی روحانی مراکز مساجد اور خانقاہوں میں ہوا ہے اور ان مراکز سے دین اسلام کے ہر شعبے میں کام کرنے والوں نے ایمان و یقین، اخلاق و احسان، تعلق مع اللہ اور تقویٰ و پرہیزگاری کی روح کو حاصل کیا۔

چنانچہ جتنے مجددین امت اور مصلحین امت گزرے ہیں سب کے سب انہی مراکز اور خانقاہوں کے تربیت یافتہ ہیں مثلاً امام شاہ ولی اللہ، مجدد الف ثانی، امام شامل، سید احمد شہید، امام سنوی۔ فرنگ اور انگریز کے ساتھ لڑنے والے شیخ المشائخ مجاہد ملت حضرت حاجی امداد اللہ، بانی دارالعلوم دیوبند حضرت مولانا قاسم نانوتوی، حضرت مولانا رشید احمد گنگوہی، حضرت شیخ الہند، حضرت حسین احمد مدنی، حضرت حکیم الامت مولانا اشرف علی تھانوی اور بانی تبلیغ جماعت حضرت مولانا محمد الیاس اور شیخ الحدیث حضرت مولانا محمد زکریا مہاجر مدنی رحمۃ اللہ تعالیٰ۔ اور انگریزوں سے لڑنے والے پاکستان کے صوبہ سرحد کے امام المجاہدین حضرت مولانا عبدالغفور سواتی، حضرت مولانا محمد عمر شاہ عرف صاحب مبارک کر بونڈ شریف، حضرت حاجی ترنگزی اور فاتح کشمیر حضرت مولانا حاجی محمد امین صاحب وغیرہ وغیرہ۔

یہ سب وہی لوگ ہیں جنہوں نے انہی مراکز اور خانقاہوں میں تربیت پائی تھی اور آج بھی صحیح معنوں میں جو حضرات کفر و شرک کے علمبرداروں یہود و ہنود اور انگریزوں کے خلاف لڑتے ہیں یہ وہی لوگ ہیں جو انہی مراکز کے تربیت یافتہ ہیں۔“ (ذکر اللہ کے فضائل و مسائل ص ۳۳۰-۳۲۹)

بنگلہ والہ مسجد مرکز تبلیغ میں ذکر جہر اور مجلس ذکر:

امام المجاہدین حضرت مولانا عبدالحفیظ مکی دامت برکاتہم اپنے رسالہ ”مجالس ذکر جہری“ میں فرماتے ہیں کہ:

جن لوگوں نے امام التبلیغ اسوۃ السلف الصالحین حضرت اقدس مولانا محمد الیاس صاحب کاندھلوی کا زمانہ دیکھا ہے ان سے اس سیاہ کار نے بالتواتر سنا کہ بنگلہ والی مسجد ”مرکز تبلیغ“ میں ہمیشہ معمول تھا کہ لوگ آخر شب میں عموماً سب اٹھ کر تہجد کے نوافل میں مشغول ہو جاتے اور فجر کی اذان سے تھوڑی دیر قبل سے لیکر فجر کی جماعت کھڑی ہونے تک (جو کہ اسفار میں ہوتی تھی) اکثر لوگ مسجد میں اور باہر صحن میں اور برآمدے میں ذکر جہری میں عموماً مشغول ہو جاتے۔ یہ منظر تو اس سیاہ کار نے خود بھی ۱۹۵۹ء اور ۱۹۶۰ء میں دیکھا ہے حضرت مولانا محمد یوسف صاحب کاندھلوی کے زمانہ میں کہ فجر کی اذان سے لیکر فجر کی جماعت کھڑے ہونے تک دہلی مرکز نظام الدین بنگلہ والی مسجد میں کافی لوگ اپنی اپنی جگہ بیٹھے ذکر جہری میں مشغول رہتے تھے ان میں سے کچھ مسجد کے اندر ہوتے تھے اور کچھ باہر مگر ان سب کی آواز سے مسجد اور اس کے باہر کا سارا حصہ ذکر جہری سے گونجتا رہتا تھا۔ مجالس ذکر جہری ص ۳۲۳۔“ (ذکر اللہ کے فضائل و مسائل ص ۳۳۹)

حضرت مولانا محمد انعام الحسن صاحب ”عصر کے بعد باہر کے حصے میں تشریف رکھتے تھے۔ اہل تعلق آجاتے اور خاموش ذکر میں مشغول ہو جاتے۔ اور وہ خود بھی ذکر میں مشغول رہتے۔ اور مجلس پر عجیب سکون و سکینت کی کیفیت طاری رہتی۔ مغرب کے قریب تک یہ سلسلہ چلتا رہتا۔ آج بھی اکابر حضرات یکسوئی میں بیٹھ کر ذکر بالجہر کرتے ہیں جس کے بارے میں حضرت جی ثالث نے فرمایا کہ اشغال صوفیہ میں باطن کی صفائی کے سلسلہ میں ذکر بالجہر سب سے زیادہ موثر مشغل ہے۔ ظاہر ہے کہ اس کی محنت اور مشق کے بغیر ذکر کے نفع کو حاصل کرنا مشکل ہے۔



## دیگر مشائخ کی مجالسِ ذکر

یہ تو ہمارے دعوتی اکابرین کا معمول رہا۔ دیگر اہل ذکر مشائخ کے یہاں بھی روزانہ یا ہر ہفتہ ذکر کی مجالس ہوتی ہیں۔ ان مجالس میں ذکر کے علاوہ چند اصلاحی باتیں بھی کہی جاتی ہیں۔ ہمارے تبلیغی اکابرین نے ان حضرات کو نہ بیعت سے روکا ہے اور نہ ذکر کی مجلسوں سے روکا ہے۔ بلکہ اس بات کی فکر کی ہے کہ وہ حضرات بھی اپنے حلقوں کے ساتھ دعوت کے اس عظیم کام میں تعاون فرمائیں۔ ہمارے علم میں ایسے صاحبِ اجازت حضرات بھی ہیں جنہیں کسی اور طرف سے اجازت ملی تھی۔ انہوں نے حضرت جی سے پوچھا کہ ہمیں فلاں بزرگ کی طرف سے اجازت بیعت ہے کیا ہم بیعت کریں؟ تو فرمایا کہ جب تمہیں بیعت کرنے کی اجازت ہے تو ضرور کریں۔ اور چند نصائح بھی فرمائیں ان میں سے ایک یہ تھی کہ — ہدایا کے قبول کرنے میں حرص کا پہلو نہ ہو اور انکار کرنے میں کبر کا پہلو نہ ہو۔

چند حضرات ایسے بھی ہیں جن کا تعلق دعوت کے کام سے بھی ہے اور وہ صاحبِ اجازت بھی ہیں۔ یہ حضرات تو پوری فکروں کے ساتھ دعوت کے کام میں لگے ہیں اور اپنے حلقہ کو اس کام کی طرف پوری قوت کے ساتھ متوجہ فرماتے ہیں۔ اور یہ حضرات ذکر کی مجلسیں بھی لیتے ہیں۔ لیکن ہمارے تبلیغی اکابرین نے کبھی ان سے یہ نہیں پوچھا کہ کس کے مشورہ سے یہ کر رہے ہو۔ بلکہ بعض کچ فہم لوگوں نے اکابرین سے ان حضرات کی شکایت بھی کی اور درخواست بھی کہ یہ حضرات مجازین فلاں جگہ بیعت نہ لیا کریں۔ اور ذکر کی مجلسیں نہ لیں اور اس مقصد کے لئے سفر نہ کریں تو تبلیغی اکابرین نے صاف فرمایا کہ ہم کسی کو ان باتوں سے روکتے نہیں ہیں بلکہ یہ چاہتے ہیں کہ یہ بھی دعوت کے کام میں لگے رہیں۔

## تبلیغی اکابر کی طرف سے علماء و مشائخ کی قدردانی

الحمد للہ تبلیغی اکابرین فکروں کی بڑی وسعت رکھتے ہیں اور ان کے قلوب میں مشائخ کی بڑی قدر و قیمت ہے۔ حضرت مولانا محمد الیاسؒ کی حضرت مولانا رشید احمد گنگوہیؒ اور ان کے خلفاء، حضرت مولانا شاہ عبدالرحیم رائے پوریؒ، حضرت مولانا محمود حسن دیوبندیؒ، حضرت مولانا اشرف علی تھانویؒ اور حضرت مولانا محمد زکریاؒ سے بڑی عقیدت و محبت تھی۔ وہ ٹوٹ کر ان حضرات کا احترام کرتے تھے۔

مولانا محمد الیاسؒ کا نیاز مندی کا تعلق سب سے رہا

فرماتے ہیں — میری نیاز مندی کا تعلق اپنے زمانہ کے سب ہی بزرگوں سے رہا اور الحمد للہ سب کی عنایات اور سب کا اعتماد مجھے حاصل رہا۔ (ملفوظات حضرت مولانا محمد الیاسؒ ص ۱۳۳)

علماء کی خدمت میں استفادہ کی نیت سے جائیں

فرماتے ہیں کہ — ہمارے عام کارکن جہاں بھی جائیں وہاں کے حقانی علماء و صلحاء کی خدمت میں حاضری کی کوشش کریں۔ لیکن یہ حاضری صرف استفادہ کی نیت سے ہو۔ (ملفوظات حضرت مولانا محمد الیاسؒ ص ۳۵)

علماء پر اعتراض سخت چیز ہے

ایک عامی مسلمان کی طرف سے بھی بلا وجہ بدگمانی ہلاکت میں ڈالنے والی ہے، اور علماء پر اعتراض تو بہت سخت چیز ہے۔

پھر فرمایا — ہمارے طریقہ تبلیغ میں عزت مسلم اور احترام علماء بنیادی چیز ہے، ہر مسلمان کی بوجہ اسلام کے عزت کرنا چاہئے، اور علماء کا بوجہ علم دین کے بہت احترام کرنا چاہئے۔ (ملفوظات حضرت مولانا محمد الیاسؒ ص ۵۶)

مبلغین، اہل علم و ذکر کی صحبت سے مستفید ہوں

علم اور ذکر کا کام ابھی تک ہمارے مبلغین کے قبضہ میں نہیں آیا اس کی مجھے بڑی فکر ہے، اور اس کا طریقہ یہی ہے کہ ان لوگوں کو اہل علم اور اہل ذکر کے پاس بھیجا جائے کہ ان کی سرپرستی میں تبلیغ بھی کریں اور ان کے علم و صحبت سے بھی مستفید ہوں۔ (ملفوظات حضرت مولانا محمد الیاس ص ۵۶)

حضرت تھانویؒ نے بڑا کام کیا ہے

حضرت مولانا محمد الیاسؒ کو حضرت تھانویؒ سے جو قلبی تعلق تھا اسی کا نتیجہ تھا کہ وہ ان کی تعلیم کو عام کرنا چاہتے تھے۔ ایک بار فرمایا —

حضرت مولانا تھانوی (رحمۃ اللہ علیہ) نے بہت بڑا کام کیا ہے، بس میرا دل یہ چاہتا ہے کہ تعلیم تو ان کی ہو اور طریقہ تبلیغ میرا ہو کہ اس طرح ان کی تعلیم عام ہو جائے گی۔ (ملفوظات حضرت مولانا محمد الیاس ص ۵۸)

حضرت تھانویؒ کے لوگوں سے اور ان کی کتابوں سے استفادہ کیا جائے

حضرت مولانا محمد الیاسؒ نے کارکنان میوات کو ایک خط تحریر فرما کر چند باتوں کی ہدایات کی تھیں۔ اس مکتوب میں یہ بھی تھا کہ —

(۸) حضرت تھانویؒ کیلئے ایصالِ ثواب کا بہت اہتمام کیا جاوے،

ہر طرح کی خیر سے ان کو ثواب پہنچایا جائے، کثرت سے قرآن شریف ختم کرائے جائیں۔ یہ ضروری نہیں کہ سب اکٹھے ہو کر ہی پڑھیں بلکہ ہر شخص کا تنہائی میں پڑھنا زیادہ بہتر ہے۔ تبلیغ میں نکلنے کا ثواب سب سے زیادہ ہے، اس لئے اس صورت سے زیادہ پہنچاؤ۔

(۹) حضرت تھانویؒ سے متفع ہونے کیلئے ضروری ہے کہ ان کی صحبت ہو اور ان کے آدمیوں سے اور ان کی کتابوں کے مطالعہ سے متفع

ہو اجاوے۔ ان کی کتابوں کے مطالعہ سے علم آوے گا اور ان کے

آدمیوں سے عمل..... (مکاتیب حضرت مولانا شاہ محمد الیاس ص ۱۳۷-۱۳۸)

حضرت مولانا محمد الیاس صاحبؒ کے ان ارشادات سے بخوبی معلوم ہوا کہ علمائے حقانین اور مشائخ کی کتابوں سے استفادہ نفع سے خالی نہیں ہے۔

حضرت مولانا محمد یوسف صاحبؒ کو بھی اپنے اکابر سے انتہائی محبت تھی

آپؒ اپنے اکابر کے ساتھ والہانہ اور خادمانہ انداز رکھتے تھے۔

بالخصوص حضرت شیخ الاسلامؒ اور حضرت اقدس رائے پوریؒ سے انتہائی

محبت و عقیدت تھی“ (تذکرہ حضرت جی مولانا محمد یوسف کاندھلوی ص ۴۷)

علماء کی خدمت میں حاضری کو عبادت سمجھیں

علماء کی خدمت میں حاضری کی بڑی اہمیت حضرت مولانا محمد یوسفؒ کے دل میں تھی۔ ایک مکتوب میں تحریر فرماتے ہیں —

علماء کی خدمت میں حاضری دی جائے، اس کو بھی عبادت یقین کیا

جائے۔ (تذکرہ حضرت جی مولانا محمد یوسف کاندھلوی ص ۹۵)

ایک اور مکتوب میں تحریر فرماتے ہیں —

بزرگانِ دین سے بدظن نہ ہوں۔ بلکہ ان کی خدمت میں محض

استفادہ کے طور پر جاتے رہا کریں۔ ان کے پاس جب جائیں تو دھیان

میں یہ نہ ہو کہ میں ان کو کچھ دینے جا رہا ہوں بلکہ ہمیشہ یہی خیال رہے کہ

مجھے کچھ حاصل کرنا ہے۔“ (سوانح حضرت جی۔ حضرت مولانا محمد یوسف ص: ۶۸)

مولانا مدنیؒ کا اٹھ جانا، دنیا سے بڑی خیر کا اٹھ جانا ہے

اہل نسبت حضرات اکابر کا کتنا احترام اور ان کی کتنی قدر و قیمت آپ کے دل میں تھی اس کو معلوم کرنے کے لئے صرف شیخ الاسلام حضرت مولانا حسین

احمد مدنی سے حضرت مولانا محمد یوسفؒ کے قلبی تعلق کا ذکر یہاں کیا جا رہا ہے۔

حضرت مفتی عزیز الرحمن صاحب بجنوری تحریر فرماتے ہیں کہ —

”حضرت مدنی نور اللہ مرقدہ کے وصال کے بعد نظام الدین

حاضری کا اتفاق ہوا۔ سردی کے دن تھے۔ حضرت جی (مولانا یوسفؒ)

چہوترہ پردھوپ میں بالکل بچھے ہوئے بیٹھے تھے۔ مصافحہ کے بعد ٹھنڈی

سانس بھر کر فرمانے لگے ’حضرت مدنی کا انتقال ہو گیا۔ دنیا سے بڑی

خیر اٹھ گئی۔ اتنی بڑی خیر، اگر ہم سب لوگوں کی خیر ایک جگہ جمع کر لی

جائے تب بھی اس خیر کے مقابلہ میں کچھ نہیں۔ مجھے معتبر آدمی کی

زبانی معلوم ہوا کہ پورے دو سال تک برابر لوگوں کو تاکید کرتے

رہے۔ دیکھو! اپنے اس چلہ کا ثواب حضرت مدنی کی روح کو پہنچانا۔

بلکہ ان کی ایصالِ ثواب کی یہیں سے نیت کر کے چلو۔“

(سوانح حضرت جی۔ حضرت مولانا محمد یوسفؒ ص ۸۲)

### مشائخ کے خدام با کمال تھے

مشائخ کرام کے خدام کے بارے میں فرماتے ہیں —

”مشائخ عظام کے جو خدام کی بابت ہم سنتے ہیں کہ وہ صاحب

کمال بنے، یہ وہ خدام تھے جو خانقاہ میں آنے والے مہمانوں کی

خدمت کرتے تھے۔ حتیٰ کہ ان کے پاخانے تک اٹھاتے تھے۔“

(ملفوظات و اقتباسات حضرت جی مولانا محمد یوسفؒ ص ۱۲۹)

### مفتی محمود حسن صاحب اور مولانا محمد انعام الحسن صاحبؒ

عصر بعد حضرت جی مولانا انعام الحسن صاحب کی مسجد کی عمارت کے پیچھے

کی طرف مجلس لگتی تھی۔ مولانا محمد عمر صاحب پالنپوری وغیرہ بھی موجود رہتے تھے۔

ایک موقع پر احقر راقم الحروف بھی اس مجلس میں موجود تھا۔ اچانک مولانا محمد بن

سلیمان تھما بھی نے آواز دی کہ ”مفتی (محمود حسن) صاحب تشریف لارہے ہیں“ اتنا

سننے ہی حضرت جی ایسے چونکنا ہو گئے جیسے کسی بڑے کی آنے کے بعد بچہ چونکتا

ہو جاتا ہے۔ کھڑے ہو کر مفتی صاحبؒ کا استقبال کیا، بڑے اشتیاق سے گلے لگایا

اور دونوں ساتھ ساتھ مسہری پر بیٹھ گئے۔ بڑا عجیب منظر تھا، دو صاحب نسبت بزرگ

بیٹھے ہیں اور پورا مجمع ذکر میں مصروف ہے۔ پوری مجلس پر ایک عجیب سکینت کا عالم

طاری تھا۔

علماء و صلحاء کا یہ احترام اس لئے تھا کہ امت کی تعلیم و تربیت کا نظام

سنجھانے والے اصل یہی ہیں۔ حضرت مولانا محمد الیاسؒ فرماتے ہیں —

علماء سے کہنا ہے کہ ان تبلیغی جماعتوں کی چلت پھرت اور محنت

و کوششوں سے عوام میں دین کی صرف طلب اور قدر ہی پیدا کی جاسکتی

ہے اور ان کو دین سیکھنے پر آمادہ ہی کیا جاسکتا ہے۔ آگے دین کی تعلیم

و تربیت کا کام علماء اور صلحاء کی توجہ فرمائی ہی سے ہو سکتا ہے۔ اس لئے

آپ حضرات کی توجہات کی بڑی ضرورت ہے۔

(ملفوظات حضرت مولانا محمد الیاسؒ ص ۱۷۰)

اس لئے ہمارے دلوں میں علماء کا پورا احترام اور ان کی پوری قدر دانی

ہونی چاہیے، جس کی ترغیب اکابرین تبلیغ دیتے رہے۔ عوام کی علماء سے دوری ایک

مستقل فتنہ ہے جو امت کی ہلاکت کا سبب بن سکتی ہے۔ اللہ کرے، دعوت والے

اس عظیم کام کے ذریعہ امت اور علماء و صلحاء امت میں جوڑ پیدا ہو جائے۔ اللہ ہم

سب محنت کرنے والوں کو اس کے لئے قبول فرمائے۔ آمین

## امت پنے کی دعوت

دین کے تمام حلقوں میں یگانگت پیدا کرنا ہمارا اہم مقصد ہے  
امت میں تبلیغ و دعوت کے عنوان سے دینی محنت کے ذریعہ امت میں  
وحدت و یگانگت پیدا کرنا اکابرین تبلیغ کے اندرون کا داعیہ تھا۔ حضرت مولانا محمد  
الیاس صاحب فرماتے ہیں —

اپنی اس تحریک کے ذریعہ ہم ہر جگہ کے علماء اور اہل دین اور دنیا  
داروں میں میل و ملاپ اور صلح و آشتی بھی کرانا چاہتے ہیں، نیز خود علماء  
اور اہل دین کے مختلف حلقوں میں الفت و محبت اور تعاون و یگانگت کا  
پیدا کرنا اس سلسلہ میں ہمارے پیش نظر، بلکہ ہمارا اہم مقصد ہے اور یہ  
دینی دعوت ہی انشاء اللہ اس کا ذریعہ و وسیلہ بنے گی۔ افراد اور جماعتوں  
میں اختلافات اغراض ہی کے اختلافات سے تو پیدا ہوتے اور ترقی  
کرتے ہیں۔ ہم مسلمانوں کے تمام گروہوں کو دین کے کام میں لگانے  
اور خدمت دین کو ان کا سب سے اعلیٰ مقصد بنانے کی اس طرح کوشش  
کرنا چاہتے ہیں کہ ان کے جذبات اور طریق عمل میں موافقت  
ہو جائے۔ صرف یہی چیز نفرتوں کو محبتوں سے بدل سکتی ہے — دو

شخصوں میں صلح کرانے کا ذرا سوچو کہ کتنا بڑا اجر ہے۔ پھر امت کے  
مختلف طبقوں اور گروہوں میں مصالحت کی کوشش کا جو اجر ہوگا اس کا  
کوئی کیا اندازہ کر سکتا ہے۔ (ملفوظات حضرت مولانا محمد الیاس ص ۸۴-۸۵)

ہماری کوئی علیحدہ جماعت نہیں ہے

حضرت مولانا محمد یوسف صاحب فرماتے ہیں —

”ہم نے اس کام کے لئے کوئی انجمن نہیں بنائی۔ نہ اس کا کوئی دفتر ہے نہ  
رجسٹر نہ فنڈ ہے۔ یہ سارے ہی مسلمانوں کا کام ہے۔ ہم نے مردہ طریقہ پر  
کوئی علیحدہ جماعت بھی نہیں بنائی ہے۔“

(تذکرہ حضرت جی مولانا محمد یوسف کا مدخلوی ص ۱۳۷۔ حضرت جی کی ایک تقریر سے ماخوذ)

## عوام کو علماء سے جوڑنا ہے

دیوبند و سہارنپور جیسے علمی مراکز کیلئے جماعتوں کا بھیجنا بھی اسی لئے تھا کہ  
علماء و عوام میں جوڑ قائم ہو۔ فرماتے ہیں —

میں جو دیوبند، سہارنپور، جماعتیں بھیجتا ہوں، وہ اس لئے نہیں کہ  
علماء کو تبلیغ کی جائے، ان کو دعوت دی جائے۔ میں تو اس غرض سے بھیجتا  
ہوں کہ آج عوام، علماء سے دور ہوتے جا رہے ہیں، یہ ان سے قریب ہو جائیں،  
اس میں ان کا فائدہ ہے۔“ (ملفوظات و اقتباسات حضرت جی مولانا محمد یوسف ص ۱۱۶)

## مختلف عصبیتیں زندہ ہوتی ہیں تو امت ٹوٹ جاتی ہے

فرمایا کہ — حضور اکرم صلی اللہ علیہ وسلم نے کتنی مشکلات اور  
مصیبتیں جھیل کر امت تیار کی تھی۔ ملکی جذبہ، خاندانی عصبیت جب  
زندہ ہوتی ہے تو امت ٹوٹ جاتی ہے۔“ (ایضاً ص ۱۲۰)

## امت میں امت پنا لانے کیلئے حضرت مولانا محمد یوسف کی ایک یادگار تقریر

اس امت پنے، کو باقی رکھنے کی بڑی تڑپ اور کڑھن ان کے دل میں تھی۔  
اپنے وصال سے تین دن پہلے (یعنی ۲۶/۲۷/۱۳۸۴ھ) مطابق ۳۰ مارچ  
۱۹۶۵ء) بعد نماز فجر رانیونڈ (ضلع لاہور) میں زندگی کی جو آخری تقریر فرمائی تھی  
اس سے امت میں امت پنا لانے کیلئے ان کے دل کے کرب و اضطراب اور درد و  
سوز مندی کا اندازہ کیا جاسکتا ہے۔ اس تقریر میں انہوں نے پوری قوت سے

مسلمانوں کو امت بننے کی دعوت دی تھی۔ بغیر کسی تبصرے کے اس تقریر کے چند اقتباسات یہاں پیش کئے جا رہے ہیں۔

”یہ امت بڑی مشقت سے بنی ہے۔ اس کو امت بنانے میں حضور صلی اللہ علیہ وسلم اور صحابہ کرامؓ نے بڑی مشقتیں اٹھائی ہیں۔“

(تذکرہ حضرت جی مولانا محمد یوسف کاندھلوی ص ۱۵۰)

..... امت کسی ایک قوم اور علاقہ کے رہنے والوں کا نام نہیں ہے۔ بلکہ سیکڑوں ہزاروں قوموں اور علاقوں سے جڑ کر امت بنتی ہے۔ جو کوئی کسی ایک قوم یا ایک علاقہ کو اپنا سمجھتا ہے اور دوسروں کو غیر سمجھتا ہے وہ امت کو ذبح کرتا ہے اور اس کے ٹکڑے ٹکڑے کرتا ہے۔ اور حضورؐ کی اور صحابہؓ کی محنتوں پر پانی پھیلتا ہے.....“

(تذکرہ حضرت جی مولانا محمد یوسف کاندھلوی ص ۱۵۱)

”یاد رکھو میری قوم اور میرا علاقہ اور میری برادری یہ سب امت کو توڑنے والی باتیں ہیں اور اللہ تعالیٰ کو یہ باتیں ناپسند ہیں“

(تذکرہ حضرت جی مولانا محمد یوسف کاندھلوی ص ۱۵۲)

”امت اپنے کو توڑنے والی چیزیں معاملات اور معاشرت کی خرابیاں ہیں۔ ایک فرد یا طبقہ جب دوسرے کے ساتھ نا انصافی اور ظلم کرتا ہے اور اس کا پورا حق اس کو نہیں دیتا یا اس کو تکلیف پہنچاتا ہے یا اس کی تحقیر اور بے عزتی کرتا ہے تو تفریق پیدا ہوتی ہے اور امت پناؤ ٹٹا ہے۔“

(تذکرہ حضرت جی مولانا محمد یوسف کاندھلوی ص ۱۵۳)

”امت بننے کے لئے یہ ضروری ہے کہ سب کی یہ کوشش ہو کہ آپس میں جوڑ ہو، پھوٹ نہ پڑے۔ حضورؐ کی ایک حدیث کا مضمون ہے کہ قیامت میں ایک آدمی لایا جائے گا جس نے دنیا میں نماز، روزہ، حج،

تبلیغ سب کچھ کیا ہوگا مگر وہ عذاب میں ڈالا جائے گا، کیونکہ اس کی کسی بات نے امت میں تفریق ڈالی ہوگی، اس سے کہا جائے گا پہلے اپنے اس ایک لفظ کی سزا بھگت لے جس کی وجہ سے امت کو نقصان پہنچا۔ اور ایک دوسرا آدمی ہوگا جس کے پاس نماز، روزہ، حج وغیرہ کی کمی ہوگی اور خدا کے عذاب سے بہت ڈرتا ہوگا، مگر اس کو بہت ثواب سے نوازا جائے گا، وہ خود پوچھے گا یہ کرم میرے کس عمل کی وجہ سے ہے، اس کو بتایا جائیگا تو نے فلاں موقع پر ایک بات کہی تھی جس سے امت میں پیدا ہونے والا فساد رگ گیا اور بجائے توڑ کے جوڑ پیدا ہو گیا۔ یہ سب تیرے اسی لفظ کا صلہ اور ثواب ہے۔

امت کے بنانے اور بگاڑنے میں، جوڑنے اور توڑنے میں سب سے زیادہ دخل زبان کا ہوتا ہے۔ یہ زبان دلوں کو جوڑتی بھی ہے اور پھاڑتی بھی ہے۔ زبان سے ایک بات غلط اور فساد کی نکل جاتی ہے اور اس پر لاشھی چل جاتی ہے اور پورا فساد کھڑا ہو جاتا ہے اور ایک ہی بات جوڑ پیدا کر دیتی ہے اور پھٹے ہوئے دلوں کو ملا دیتی ہے۔ اس لئے سب سے زیادہ ضرورت اس کی ہے کہ زبانوں پر قابو ہو اور یہ جب ہو سکتا ہے جب بندہ ہر وقت اس کا خیال رکھے کہ خدا ہر وقت اور ہر جگہ اس کے ساتھ ہے اور اس کی ہر بات کو سن رہا ہے۔“

(تذکرہ حضرت جی مولانا محمد یوسف کاندھلوی ص ۱۵۴)

”شیطان تمہارے ساتھ ہے، اس کا علاج یہ ہے کہ تم میں ایک گروہ ایسا ہو جس کا موضوع ہی بھلائی کی اور نیکی کی طرف بلا نا اور ہر برائی اور فساد سے روکنا ہے۔ **وَلَوْلَا نُنَّا لَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ ؕ وَأُولَٰئِكَ هُم**

## دینی محنت کا عالمی مرکز، مسجد نبویؐ

دینی محنت کا جو نظام حضرت مولانا محمد الیاسؒ نے بنایا تھا، وہ ان کی ذہنی اُتج نہیں تھی۔ انہوں نے سیرت نبویؐ پر غور کر کے مسجد نبویؐ سے جو نظام چلایا گیا تھا اس کو پیش نظر رکھ کر نظام دعوت و تبلیغ ترتیب دیا تھا۔  
عمومی تعلیم و تربیت، طریقہ نبویؐ کے مطابق ہو فرماتے ہیں۔

دین کی عمومی تعلیم و تربیت کا جو طریقہ ہم اپنی اس تحریک کے ذریعہ رائج کرنا چاہتے ہیں صرف وہی طریقہ حضور صلی اللہ علیہ وسلم کے زمانہ میں رائج تھا اور اسی طرز سے وہاں عام طور پر دین سیکھا اور سکھایا جاتا تھا۔ بعد میں جو اور طریقے اس سلسلہ میں ایجاد ہوئے مثلاً تصنیف و تالیف اور کتابی تعلیم وغیرہ، سوان کو ضرورت حادثہ نے پیدا کیا، مگر اب لوگوں نے صرف اسی کو اصل سمجھ لیا ہے اور حضور صلی اللہ علیہ وسلم کے زمانہ کے طریقہ کو بالکل بھلا دیا گیا ہے، حالانکہ اصل طریقہ وہی ہے اور عمومی پیمانہ پر تعلیم و تربیت صرف اسی طریقہ سے دی جاسکتی ہے۔

(ملفوظات حضرت مولانا محمد الیاسؒ ص ۷۴)

## تمام مسجدوں میں مسجد نبویؐ والے اعمال ہوں

اور چاہتے تھے کہ دنیا بھر کی تمام مسجدوں میں وہی اعمال زندہ ہو جائیں جو مسجد نبویؐ میں ہوا کرتے تھے۔ فرماتے ہیں۔

مسجدیں، مسجد نبویؐ کی بیٹیاں ہیں، اس لئے ان میں وہ سب کام ہونے چاہئیں جو حضور صلی اللہ علیہ وسلم کی

## الْمُفْلِحُونَ ۝

امت میں ایک گروہ وہ ہو جس کا کام اور موضوع ہی یہ ہو کہ دین کی طرف اور ہر قسم کے خیر کی طرف بلائے۔ ایمان کے لئے اور خیر اور نیکی کے راستہ پر چلنے کے لئے محنت کرتا رہے۔ نمازوں پر محنت کرے، ذکر پر محنت کرے، حضور کے لئے ہونے علم پر محنت کرے۔ برائیوں اور معصیوں سے بچانے کے لئے محنت کرے۔ اور ان محنتوں کی وجہ سے امت ایک امت بنی رہے۔“ (تذکرہ حضرت جی مولانا محمد یوسف کاندھلوی ص ۱۵۶)

آج ساری دنیا میں امت پنا توڑنے کی محنت چل رہی ہے، اس کا علاج اور توڑ بھی ہے کہ تم اپنے کو حضور والی محنت میں لگا دو۔ مسلمانوں کو مسجدوں میں لاؤ، وہاں ایمان کی باتیں ہوں، تعلیم و ذکر کے حلقے ہوں۔ دین کی محنت کے مشورے ہوں۔ مختلف طبقوں کے اور مختلف برادریوں کے اور مختلف زبانوں والے لوگ مسجد نبویؐ کے طریقہ پر ان کاموں میں جڑیں، جب امت پنا آئے گا۔“

(تذکرہ حضرت جی مولانا محمد یوسف کاندھلوی ص ۱۵۷)

”دوستو! اپنے کو اس محنت پر جھونک دو کہ حضور صلی اللہ علیہ وسلم کی امت میں امت پنا آجائے۔ اس میں یقین و ایمان آجائے، یہ ذکر و تسبیح اور تعلیم والی، خدا کے سامنے جھکنے والی، خدمت کرنے والی، برداشت کرنے والی، دوسروں کا اعزاز و اکرام کرنے والی امت بن جائے۔“

(تذکرہ حضرت جی مولانا محمد یوسف کاندھلوی ص ۱۵۹)

مسجد میں نماز کے علاوہ تعلیم و تربیت کا کام بھی ہوتا تھا اور دین کی دعوت کے سلسلہ کے سب کام بھی مسجد ہی سے ہوتے تھے۔ دین کی تبلیغ یا تعلیم کے لئے وفود کی روانگی بھی مسجد ہی سے ہوتی تھی۔ یہاں تک کہ عسا کر کا نظم بھی مسجد ہی سے ہوتا تھا۔ ہم چاہتے ہیں کہ ہماری مسجدوں میں بھی اسی طریقہ پر یہ سب کام ہونے لگیں۔ (ملفوظات حضرت مولانا محمد الیاس ص ۱۶۷-۱۶۸)

ہماری محنت، نبی والے خاص نقشہ کے مطابق ہو

دینی محنت کرنے والے رفقاء سے حضرت مولانا محمد یوسفؒ نے ایک بار خطاب فرمایا کہ —

”ایک دینی محنت ہے جو حضور صلی اللہ علیہ وسلم اور صحابہ کرامؓ نے ایک خاص نقشہ کے ساتھ کی ہے۔ ہم چاہتے ہیں کہ اس محنت کو ان کے طریقے پر سیکھیں اور کریں۔“ (تذکرہ حضرت جی مولانا محمد یوسف کاندھلوی ص ۱۳۸)

مسجد والے مخصوص اعمال سے مسلمانوں کی زندگی میں امتیاز تھا  
مسجد نبویؐ کے اعمال سے مسلمانوں کی زندگی میں امتیاز تھا اس کے بارے میں مولانا محمد یوسفؒ اپنے ایک مکتوب میں تحریر فرماتے ہیں —

حضور اقدس صلی اللہ علیہ وسلم نے ہر امتی کو مسجد والا بنایا تھا۔ مسجد کے کچھ مخصوص اعمال دیئے تھے۔ ان اعمال سے مسلمانوں کی زندگی میں امتیاز تھا۔ مسجد میں اللہ کی بڑائی کی، ایمان کی اور آخرت کی باتیں ہوتی تھیں۔ اعمال سے زندگی بننے کی باتیں ہوتی تھیں۔ عملوں کو ٹھیک کرنے کے لئے تعلیمیں ہوتی تھیں۔ ایمان و عمل صالح کی دعوت کے لئے ملکوں اور علاقوں میں جانے کی تشکیلیں بھی مسجد سے ہی ہوتی تھیں۔ اللہ کے ذکر کی مجالس مسجدوں میں ہوتی تھیں۔ یہاں تعاون

ایثار ہمدردیوں کے اعمال ہوتے تھے۔ ہر شخص حاکم محکوم، مالدار غریب، تاجر، زارع، مزدور، مسجد میں آکر زندگی سیکھتا تھا اور باہر جا کر اپنے اپنے شعبہ میں مسجد والے تاثر سے چلتا تھا۔

(تذکرہ حضرت جی مولانا محمد یوسف کاندھلوی ص ۹۷-۹۸)

مسجد نبویؐ، ذکر و تعلیم اور دعوت کا مرکز تھی

یہ نہایت ہی موزوں محل ہے کہ یہاں پر مسجد نبویؐ سے کی جانے والی عالمی دینی محنت کے نقشہ کو بھی تحریر کیا جائے تاکہ ہماری محنت کا رخ صحیح ہو اور اس میں کسی قسم کی کجی آنے نہ پائے۔

قرآن مجید میں ”سورہ بقرہ اور سورہ آل عمران اور سورہ جمعہ کی آیات میں آنحضرت صلی اللہ علیہ وسلم کے متعلق ایک ہی مضمون ایک ہی طرح کے الفاظ میں آیا ہے جن میں آنحضرت صلی اللہ علیہ وسلم کے اس دنیا میں تشریف لانے کے مقاصد یا آپ کے عہدہ نبوت و رسالت کے فرائض منصبی تین بیان کئے گئے ہیں۔ ایک تلاوت آیات، دوسرے تعلیم کتاب و حکمت، تیسرے لوگوں کا ترکیہ اخلاق“۔

(معارف القرآن جلد اول، ص ۳۳۱-۳۳۲ مفتی محمد شفیع)

ہجرت مدینہ کے بعد جب دین کی محنت کھل کر کرنے کا موقع ملا اور رکاوٹیں حائل نہ رہیں تو انہیں فرائض منصبی کی تکمیل کے لئے آپ نے اپنی محنت کے لئے مسجد نبویؐ کو ”مرکز“ بنایا۔ یہ مسجد دعوت کا بھی مرکز تھی، تعلیم کا بھی اور ترکیہ کا بھی۔ تینوں ہی امور کو حضور صلی اللہ علیہ وسلم نے پورا کرنے کی فکر و محنت میں اپنے کو مشغول رکھا۔ اور کسی مصلحت سے ان تینوں میں سے کسی ایک یا دو کو نظر انداز نہیں کیا بلکہ بیک وقت تینوں ہی امور کو محنت کا میدان بنایا۔ یہ نہیں سوچا گیا کہ پہلے دعوت دینے ہی کا کام کیا جائے۔ تعلیم اور ترکیہ کو مؤخر کیا جائے۔ یا تعلیم اور ترکیہ ہی کو ترجیح دی جائے

اور دعوت سے صرف نظر کیا جائے۔ اس طرح سوچنے کی کوئی گنجائش قرآن حکیم نے نہیں رکھی تھی۔ تینوں ہی کو فرائض منصبی قرار دیا تھا۔ تو اب سیرت پر نظر ڈال کر یہ دیکھنے کی اور اچھی طرح سمجھنے کی ضرورت ہے کہ حضور اقدس صلی اللہ علیہ وسلم نے ان تینوں امور کے بارے میں کیا فکر کی اور کیا محنت کی۔ اس کے لئے مسجد نبوی کے اعمال و مشاغل کو سمجھنا پڑیگا۔ ذیل میں انہیں امور کی بارے میں عرض کیا جا رہا ہے۔

### دعوتی سرگرمیاں

مدینہ میں دو طرح کی ذمہ داریاں تھیں جن کو پورا کرنا ضروری تھا۔ ایک تو لوگوں کو دین اسلام اور خدا کی طرف بلانا اور ایمان لانے کی دعوت دینا۔ دوسرے جو لوگ ایمان لے آئیں ان کی تعلیم و تربیت کا نظم بنانا۔

اطراف کے جن قبائل نے ایمان قبول کیا تھا ان کو دینی امور کی تعلیم دینے کے لئے حضور ﷺ نے اپنے اصحاب کو اور وفود کو اطراف میں بھیجنا شروع فرمایا۔ اور جو قبائل دین سیکھنے کے لئے مدینہ آتے تھے ان کے لئے مسجد میں ٹہرنے کی ایک خاص جگہ مقرر تھی۔ یہ وہی جگہ ہے جہاں مسجد نبوی میں ”ستون و فود“ بنا ہے۔

اور جن قبائل نے ابھی ایمان قبول نہیں کیا تھا انہیں دعوت ایمان اور دعوت الی اللہ دینے کے لئے وفود (جماعتیں) بھیجے جاتے تھے۔ جیسے کہ حضرت خالد بن ولید ایک جماعت کے ساتھ یمن میں کئی مہینوں تک محنت کرتے رہے۔

”داعیان اسلام جو اطراف عرب میں بھیجے جاتے تھے ان کو ہدایت کی جاتی تھی کہ لوگوں کو اس بات پر آمادہ کریں کہ وطن چھوڑ کر مدینہ میں آجائیں اور یہیں بود و باش اختیار کریں۔ اس کا نام ہجرت تھا۔ اس بناء پر بیعت کی دو قسمیں کر دی گئی تھیں۔ بیعت اعرابی اور بیعت ہجرت۔ بیعت اعرابی صرف ان بدوؤں کے لئے تھی جن کو کچھ دنوں مدینہ منورہ میں رکھ کر تعلیم دینا مقصود تھا۔ مختصر مشکل الآثار میں روایت

ہے کہ عقبہ جہنی جب اسلام لائے تو آنحضرت ﷺ نے ان سے دریافت کیا کہ بیعت اعرابی کرتے ہو یا بیعت ہجرت۔ اس کے بعد مصنف لکھتا ہے۔

ان البيعة من المهاجر تو جب الإقامة عنده (ﷺ) ليصرف فيما يصرفه فيه من امور الاسلام وبخلاف البيعة الاعرابيه (ہجرت کی بیعت کرنے سے لازم ہو جاتا ہے کہ آنحضرت ﷺ کے پاس قیام کرے تاکہ آنحضرت ﷺ ان کو اسلامی امور میں لگائیں۔ اور بیعت اعرابی میں یہ ضروری نہیں۔)

اسی بناء پر عرب کے بہت سے خاندان اپنے گھروں سے ہجرت کر کے مدینہ میں چلے آئے تھے۔ حضرت ابو موسیٰ اشعری آئے تو اسی (۸۰) شخصوں کو لے کر آئے اور مدینہ میں آباد ہوئے۔ خلاصۃ الوفاء سے معلوم ہوتا ہے کہ مدینہ میں جہنیہ وغیرہ قبائل کی الگ الگ مسجدیں تھیں۔ یہ وہی قبائل تھے جو ہجرت کر کے مدینہ آگئے تھے اور چونکہ مسجد نبوی سب کیلئے کافی نہ تھی اس لئے الگ الگ مسجدیں بن گئی تھیں۔

(سیرت النبی جلد دوم ص ۵۶)

اور چونکہ ہر ایک کا آنا ممکن نہیں تھا۔

اس لئے ضروری قرار دیا گیا کہ ہر جماعت اور ہر قبیلہ میں کچھ ایسے لوگ موجود رہیں جو تعلیم و ارشاد کا فرض انجام دے سکیں۔ اسی بناء پر قرآن مجید میں حکم آیا۔

وَمَا كَانَ الْمُؤْمِنُونَ لِيَنْفِرُوا كَآفَّةً ۚ فَلَوْلَا نَفَرَ مِن كُلِّ فِرْقَةٍ مِّنْهُمْ طَائِفَةٌ لِّيَتَفَقَّهُوا فِي الدِّينِ وَلِيُنذِرُوا قَوْمَهُمْ إِذَا رَجَعُوا إِلَيْهِمْ لَعَلَّهُمْ يَحْذَرُونَ ۝ (سورہ توبہ، آیت ۱۲۲، پ ۱۱، ص ۴)

اور سب کے سب مسلمان تو سفر کر کے (مدینہ) نہیں آسکتے اس لئے ہر قبیلہ سے ایک



گروہ کو آنا چاہئے تاکہ وہ شریعت (دین) میں تفقہ حاصل کریں اور تاکہ واپس جا کر اپنی قوم کو ڈرائیں شاید یہ لوگ بری باتوں سے بچیں۔“ (سیرۃ النبی جلد دوم ص ۵۵) (اس لئے) ”عرب کے ہر قبیلہ کا ایک گروہ آنحضرت صلی اللہ علیہ وسلم کے پاس آتا تھا اور آپ سے مذہبی امور دریافت کرتا تھا اور دین میں تفقہ حاصل کرتا تھا۔“ (سیرۃ النبی دوم ص ۵۶)

### دعوتی سرگرمیوں کا ایک جائزہ

مسجد نبویؐ کی ان دعوتی سرگرمیوں کا جائزہ لیتے ہوئے حضرت مولانا محمد یوسف فرماتے ہیں —

حضورؐ نے مدینہ والوں کو کمائی کی چھٹی دینے کے بجائے محنت میں لگا کر دین کی محنت کا ایک نقشہ قائم کیا اور —

”مدینہ پاک کے دس سال کے قیام میں ڈیڑھ سو جماعتیں نکالیں جن میں سے ۲۵ سفروں میں آپؐ خود تشریف لے گئے۔ کسی میں دس ہزار آدمی نکلے، کسی میں پچاس ہزار نکلے، کسی میں ۳۰ یا ۴۰ ہزار نکلے، کسی میں ۳۱۳ نکلے، کسی میں دس کسی میں پندرہ، کسی میں سات یا آٹھ نکلے۔ مدت کے اعتبار سے کسی میں دو ماہ خرچ ہوئے کسی میں تین ماہ، کسی میں بیس دن کسی میں پندرہ دن خرچ ہوئے۔ بقیہ جو سو اسو جماعتیں نکالیں ان میں بھی ہزار نکلے۔ پانچ سو اور چھ سو بھی کم و بیش سب طرح نکلتے رہے۔ مدت بھی چھ ماہ چار ماہ سب طرح کا وقت لگا۔ اب حساب لگاؤ کہ ہر آدمی کے حصے میں باہر گزارنے کا کتنا وقت پڑا اور سال میں کتنے سفر کئے۔ اگر سب سفروں کو جوڑ کر تخمینہ کرو گے تو سال میں چھ ماہ یا سات ماہ ہر آدمی کے حصے میں آئیں گے۔ اب اس نقل و حرکت کی کوشش سے مختلف مقامات کے انسانوں کو مدینہ آنے کی دعوتیں ملیں کہ

اسلام مدینہ میں آ کر سیکھو۔ چونکہ اسلامی زندگی ماحول سے آئے گی۔ اس زندگی کا ماحول صرف مدینہ میں تھا۔ تو باہر نکلنے والوں کو مدینہ منورہ کے قیام کے زمانہ میں باہر سے آنے والوں کو دین سکھانا پڑتا تھا۔ پھر مدینہ والوں کو اپنے لئے بھی علم حاصل کرنے کے لئے وقت نکالنا پڑتا تھا۔ مدینہ میں قیام کے زمانہ میں مسجدوں کے لئے وقت مانگا جاتا تھا تاکہ سیکھنے سکھانے کا نظام مسجدوں میں قائم رہے۔ اور آنے والوں کو سنبھالا جاسکے۔ جب ان لوگوں نے روزانہ کی زندگی ایسی بنالی کہ اگر دو آدمیوں نے مل کر تجارت شروع کی تو باری لگائی ایک ایک دن کی۔ کوئی کسی وقت کوئی کسی وقت کوئی کما کر پہنچ جاتا کوئی شام کو پہنچتا اور رات کو رہتا، عشاء بعد سے عبادت میں لگا رہتا۔ پھر سوتا۔ کچھ عشاء پڑھتے ہی سو جاتے اور پچھلے وقت میں تہجد ادا کرتے۔ اس طرح چوبیس گھنٹے مسجد میں مقامی مسلمان موجود رہتے۔ اب جو باہر سے جس وقت پہنچتے آدمی مسجد میں ان کو سنبھالنے کو موجود ملتے۔ کبھی تعلیم کے حلقے ہو رہے ہیں تو آنے والوں کو اس میں بٹھاتے۔ نماز ہو رہی ہے تو اس میں شامل کر رہے ہیں۔ ذکر و اذکار جس وقت ہو رہا ہے اس میں جوڑ رہے ہیں۔ اس طرح آنے والے بھی اپنے کو خالی کسی وقت نہیں سمجھیں گے۔ اب حساب لگاؤ چھ سات ماہ تو باہر خرچ ہوئے مسجدوں کی باری میں بھی دوڑھائی ماہ نکل گئے۔“

(تذکرہ حضرت جی مولانا محمد یوسف کاندھلوی ص ۱۳۲-۱۳۳)

### نظام تعلیم

”تعلیم و ارشاد کے مختلف طریقے تھے۔ ایک یہ کہ دس

بیس دن یا مہینہ دو مہینہ رہ کر عقائد اور فقہ کے ضروری مسائل سیکھ لیتے

تھے اور اپنے قبائل میں واپس جاتے تھے اور ان کو تعلیم دیتے تھے۔ مثلاً مالک بن الحویرث جب سفارت لے کر آئے تو بیس دن قیام کیا اور ضروری مسائل کی تعلیم حاصل کی۔ جب چلنے لگے تو آپ نے فرمایا ”ارجعوا الی اہلیکم فعلموہم وامروہم وصلوا کما رایتہمونی اصلی

(اپنے خاندان میں واپس جاؤ۔ ان میں رہ کر ان کو اوامر شریعت کی تعلیم دو اور جس طرح مجھ کو نماز پڑھتے دیکھا ہے، اسی طرح نماز پڑھو۔)“ (سیرت النبی جلد دوم ص ۵۶)

”دوسرا مستقل طریقہ درس کا تھا۔ یعنی لوگ مستقل طریقہ سے مدینہ میں رہتے تھے اور عقائد شریعت اور اخلاق کی تعلیم پاتے تھے۔

ان کے لئے صفہ خاص درس گاہ تھی۔ اور اس میں زیادہ تر وہ لوگ قیام کرتے تھے جو تمام دنیاوی تعلقات سے آزاد ہو کر شب و روز زہد و عبادت اور زیادہ تر خدمت علم میں مصروف رہتے تھے۔

مشکوٰۃ کتاب العلم میں روایت ہے کہ ایک دفعہ آنحضرت ﷺ مسجد میں تشریف لے گئے۔ اس وقت مسجد میں دو حلقے تھے۔ حلقہ ذکر اور حلقہ درس۔ آنحضرت ﷺ حلقہ درس میں جا کر بیٹھ گئے۔ اس وقت کی اصطلاح میں ان طالبان علم کو ”قرأ“ کہتے تھے۔ چنانچہ صحیح بخاری وغیرہ میں ہر جگہ یہی نام آتا ہے۔ ..... ارباب سیر نے لکھا ہے کہ ان لوگوں میں سے جب کوئی شادی کر لیتا تھا تو اس جماعت سے نکل جاتا تھا اور ان کے بجائے دوسرے لوگ داخل ہوتے تھے۔

اصحاب صفہ اگرچہ اس قدر مفلس و نادار تھے کہ کسی کے پاس ایک کپڑے سے زیادہ نہیں ہوتا تھا، جس کو گردن سے باندھ کر گھٹنوں تک

چھوڑ دیتے تھے کہ چادر اور تہہ دونوں کا کام دیتا تھا۔ تاہم یہ لوگ پاؤں توڑ کر نہیں بیٹھتے تھے بلکہ جنگل میں جا کر لکڑیاں چن لاتے تھے۔ اور ان کو بیچ کر آدھا خیرات کر دیتے تھے اور آدھا خوان طریقت میں تقسیم ہوتا تھا۔ اس بناء پر تعلیم اور درس کا وقت رات کو مقرر کیا گیا۔ بعض روایتوں سے معلوم ہوتا ہے کہ اس درس گاہ کے معلمین میں حضرت عبادہ بن الصامت بھی تھے جو مشہور صاحب علم تھے۔ اور جن کو حضرت عمرؓ نے اپنے زمانہ خلافت میں تعلیم فقہ و قرآن کے لئے فلسطین بھیجا تھا۔ ..... بعض روایتوں سے معلوم ہوتا ہے کہ درس گاہ صفہ کے علاوہ اور بھی کوئی جگہ تھی جہاں اصحاب صفہ رات کو تعلیم پاتے تھے۔ مسند ابن حنبل (جلد سوم ص ۱۳۷۷) میں ہے۔

عن انس کاناوا سبعین فکانوا اذا جہنم اللیل انطلقوا الی معلم لهم بالمدينة فیدرسون اللیل حتی یصبحوا (حضرت انسؓ کہتے ہیں کہ اصحاب صفہ میں سے ستر شخص رات کو ایک معلم کے پاس جاتے تھے اور صبح تک درس میں مشغول رہتے تھے۔)

### تخریر و کتابت

عرب میں لکھنے پڑھنے کا رواج بہت کم تھا۔ لیکن اسلام آیا تو تخریر و کتابت کا فن بھی گویا ساتھ لے کر آیا۔ سب سے بڑی ضرورت قرآن مجید میں ضبط و تدوین کی تھی۔ اس بناء پر آنحضرت ﷺ نے شروع ہی سے کتابت کی ترویج کی طرف توجہ فرمائی۔ جنگ بدر کے ذکر میں گذر چکا ہے کہ اسیران جنگ میں سے جو لوگ فدیہ نہیں ادا کر سکے ان کو اس شرط پر رہا کیا گیا کہ مدینہ میں رہ کر لوگوں کو لکھنا سکھادیں۔ ابوداؤد کی مذکورہ بالا حدیث سے ثابت ہوتا ہے کہ اصحاب صفہ کو جو تعلیم دی جاتی تھی اس

میں لکھنا بھی داخل تھا۔ چنانچہ حضرت عبادہؓ قرآن مجید کے ساتھ لکھنے کی بھی تعلیم دیتے تھے۔“ (سیرت النبی جلد دوم ص ۵۸-۵۷)

دین کی محنت کی مختلف قسمیں ہیں۔ جماعتوں کی چلت پھرت ہے، مدرسوں کی تعلیم ہے وعظ وارشاد ہے اور تصنیف و تالیف ہے۔ جس وقت جس چیز کی ضرورت ہوگی اس کے ذریعہ دعوت دی جائے گی اور محنت کی جائے گی۔ اس موقع پر حضرت مولانا محمد الیاسؒ کے ایک ارشاد کو یہاں نقل کرنا مناسب نہ ہوگا۔

ایک نیاز مند سے (جن کو مولانا کے تبلیغی کام سے بھی تعلق تھا اور

اس کے علاوہ تحریر و تصنیف ان کا خاص مشغلہ تھا) ایک دن فرمایا:۔

”میں اب تک اس کو پسند نہیں کرتا تھا کہ اس تبلیغی کام کے سلسلہ میں کچھ زیادہ لکھا پڑھا جائے اور تحریر کے ذریعہ اس کی دعوت دی جائے، بلکہ میں اس کو منع کرتا رہا۔ لیکن اب میں کہتا ہوں کہ لکھا جائے اور تم بھی خوب لکھو۔“ (ملفوظات حضرت مولانا محمد الیاسؒ ص ۱۱۴)

”آنحضرت ﷺ کی تعلیم و تلقین کا فیض اگرچہ سفر، حضر، جلوت، خلوت، نشست، برخاست، غرض ہر وقت جاری رہتا تھا تاہم اس سے وہی لوگ مستفیض ہو سکتے تھے جو اتفاق سے موقع پر ہوتے تھے۔ اس بناء پر آپؐ نے تعلیم وارشاد کے لئے بعض اوقات خاص کر دیئے تھے کہ لوگ پہلے سے مطلع رہیں اور جن کو استفادہ منظور ہو، وہ آسکیں۔

یہ صحبتیں عموماً مسجد نبویؐ میں منعقد ہوتی تھیں۔ مسجد نبویؐ میں ایک چھوٹا سا صحن تھا۔ کبھی آپؐ وہاں نشست فرماتے۔ ابتداءً آنحضرت ﷺ کی نشست کے لئے کوئی ممتاز جگہ نہ تھی۔ باہر سے اجنبی لوگ آتے تو آپؐ کو پہچاننے میں دقت ہوتی۔ صحابہؓ نے ایک چھوٹا سا مٹی کا چپوترہ بنا دیا۔ آپؐ اس پر تشریف رکھتے۔ باقی دونوں طرف صحابہ حلقہ باندھ کر

بیٹھ جاتے۔ (ابوداؤد باب القدر)۔“ (سیرت النبی دوم ص ۱۳۸)

”اس قسم کی مجالس کے لئے جو خاص وقت مقرر تھا وہ صبح کا تھا۔ نماز فجر کے بعد آپؐ بیٹھ جاتے اور فیوض روحانی کا سرچشمہ جاری ہو جاتا۔ بعض روایتوں سے معلوم ہوتا ہے کہ ہر نماز کے بعد آپؐ ٹہر جاتے اور

مجلس قائم ہو جاتی۔ (سیرۃ النبی جلد دوم ص ۱۳۹)

مسجد نبویؐ میں ذکر اور تعلیم کے حلقے لگتے تھے۔ ان حلقوں میں تشریف فرما ہو کر حضورؐ ذکر اور نماز سکھاتے۔

”ایک روز آپؐ مسجد میں تشریف لائے۔ صحابہؓ کے دو حلقے قائم

تھے۔ ایک قرآن خوانی اور ذکر و دعا میں مشغول تھا اور دوسرے حلقے میں علمی باتیں ہو رہی تھیں۔ آپؐ نے فرمایا دونوں، عمل خیر کر رہے ہیں۔ لیکن خدا نے مجھ کو صرف معلم بنا کر مبعوث کیا ہے۔ یہ کہہ کر علمی حلقے میں بیٹھ گئے۔“ (سیرۃ النبی دوم ص ۱۴۱)

”حکم بن عمیرؓ نے بیان کیا ہے کہ رسول اکرم ﷺ ہم کو تعلیم دیتے تھے کہ جب تم نماز کے لئے کھڑے ہو تو اللہ اکبر کہو اور اپنے ہاتھوں کو اٹھاؤ اور کانوں سے اوپر تجاوز نہ کرو۔ اور کہو

سُبْحَانَكَ اللَّهُمَّ وَبِحَمْدِكَ وَتَبَارَكَ اسْمُكَ

وَتَعَالَى جَدُّكَ وَلَا إِلَهَ غَيْرُكَ (حیات الصحابہ سوم ص ۱۹۷)

”حضرت ابن عباسؓ نے فرمایا کہ رسول اللہ ﷺ ہم کو تشہد کی تعلیم دیتے تھے جس طرح پر کہ ہم کو قرآن کی سورت کی تعلیم دیتے تھے۔

حضرت عبد اللہ بن مسعودؓ نے فرمایا مجھ کو حضورؐ نے تشہد سکھایا، میری ہتھیلی آپؐ کے دونوں ہتھیلیوں کے درمیان تھی جس طرح پر کہ مجھے قرآن کی سورتوں کی تعلیم دیتے تھے۔ اس کے بعد تشہد کا تذکرہ کیا۔

حضرت ابن مسعودؓ نے فرمایا کہ آپؐ ہم کو فوآح الکلم یا جوامع الکلم اور فوآح الکلم کی تعلیم دیتے تھے۔ چنانچہ آپؐ نے ہم کو نماز کا خطبہ اور خطبہ حاجت کی تعلیم دی پھر تشہد کا تذکرہ کیا۔“ (حیات الصحابہ سوم ص ۱۹۸)

”حضرت سعد بن جنادہؓ نے فرمایا۔۔۔ میں اہل طائف میں سے وہ پہلا آدمی ہوں جو آپؐ کی خدمت میں حاضر ہوئے۔ چنانچہ میں طائف کے بالائی حصہ سے علی الصباح چلا، میں منیٰ میں عصر کے قریب پہنچا۔ پہاڑ میں چڑھا پھر اتر اور آپؐ کی خدمت میں حاضر ہوا اور اسلام لایا۔ حضورؐ نے مجھے قُلْ هُوَ اللَّهُ أَحَدٌ اور إِذَا زُلْزِلَتْ کی تعلیم دی۔ اور یہ کلمات مجھے سکھائے۔ سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ اور فرمایا یہ وہ بھلے کلمات ہیں جو باقی رہ جائیں گے۔“

(حیات الصحابہ سوم ص ۲۰۰-۱۹۹)

صحابہ کرام رضوان اللہ تعالیٰ علیہم اجمعین بھی نبیؐ کی اتباع میں انہیں اعمال ذکر میں اور تعلیم و تعلم میں مشغول رہتے۔

”حضرت ابن عمرؓ نے بیان کیا ہے کہ حضرت ابو بکرؓ ہم کو ممبر پر (بیٹھ کر) اسی طرح التیات سکھاتے تھے جس طرح کہ استاد مکتب میں لڑکوں کو سکھاتا ہے۔۔۔ حضرت ابن عباسؓ سے روایت ہے اور انہوں نے کہا کہ حضرت عمرؓ نے میرا ہاتھ پکڑا اور مجھ کو التیات سکھائی اور یقین سے بیان کیا کہ رسول اللہ ﷺ نے ان کا ہاتھ پکڑا تھا اور ان کو التیات سکھائی تھی۔“ التَّحِيَّاتُ لِلَّهِ الصَّلَاةُ الطَّيِّبَةُ الْمُبَارَكَةُ لِلَّهِ“

— عبد الرحمن بن عبد القاری کہتے ہیں کہ انہوں نے حضرت عمرؓ سے سنا اور حضرت عمرؓ ممبر پر تشریف فرما تھے وہ لوگوں کو تشہد سکھا رہے تھے۔ کہہ رہے تھے کہو التَّحِيَّاتُ لِلَّهِ پس پہلی جیسی حدیث بیان کی۔“

(حیات الصحابہ سوم ص ۹۸-۱۹۷)

ان حلقوں میں چھوٹی سی چھوٹی بات کی بھی اصلاح کی جاتی تھی۔

”اسودؓ نے کہا کہ حضرت عبد اللہؓ ہم کو التیات کی اسی طرح پر تعلیم دیتے تھے جس طرح کہ ہم کو قرآن کی سورت کی تعلیم دیتے تھے۔ چنانچہ ہم لوگوں کی گرفت الف اور واو (تک) پر کرتے تھے۔“ (حیات الصحابہ سوم ص ۱۹۸)

سکھائے جانے والے اعمال اور باتوں کی ان حلقوں میں تکرار ہوتی تھی تاکہ بات صحیح طرح سے دل میں جم جائے۔

”حضرت انسؓ نے بیان کیا کہ ہم نبی اکرم ﷺ کے ہمراہ بیٹھے ہوئے تھے۔ (راوی کہتے ہیں) بہت قریب ہے یہ کہ حضرت انسؓ نے کہا کہ ساتھ آدمی تھے۔ آپؐ ہم سے حدیث بیان کرتے پھر اپنی حاجت کیلئے اندر تشریف لے جاتے تو ہم آپس میں اس حدیث کی یکے بعد دیگرے تکرار کرتے۔ جب ہم کھڑے ہوتے ایسا معلوم ہوتا تھا کہ گویا وہ حدیث ہمارے دلوں میں گاڑ دی گئی ہے۔“ (حیات الصحابہ سوم ص ۲۳۸)

### ترکیہ واحسان

مندرجہ بالا تحریر سے یہ بھی معلوم ہو گیا کہ ایمان قبول کرنے والے قبائل کی تعلیم کے لئے صرف معلمین ہی روانہ نہیں کئے جاتے تھے بلکہ اہتمام کے ساتھ بیعت اعرابی و بیعت ہجرت کے عنوان پر مدینہ بلایا جاتا تھا۔ مقصود یہ تھا کہ انہیں سرکارِ دو عالم صلی اللہ علیہ وسلم کا فیضِ صحبت حاصل ہو جائے۔ اور اہل نظر سے یہ بات پوشیدہ نہیں کہ صحبت کے ذریعہ جو تربیت اور نفوس کا تزکیہ ہوتا ہے وہ زیادہ مؤثر اور نتیجہ خیز اور دیر پا ہوتا ہے۔

اسی لئے جیسے کے پہلے ذکر آیا ہے ہر ایک کو مدینہ آنے کی دعوت دی جاتی تھی مولانا محمد یوسف فرماتے ہیں کہ —

..... جتنا کام ہوا تمام کا تمام مدینہ کی بستی سے ہوا۔ جہاں بھی کوئی ایمان لاتا اسے مدینہ بلا لیا جاتا، تو مدینہ ایسی بستی بن گیا جہاں لوگ، خاندان اور برادریاں چھوڑ کر آ کر بستے رہے..... مدینہ والوں کو ان کے رہنے کھانے پینے کا انتظام کرنا پڑتا۔ اب یہ ایسی بستی بن گئی جہاں مہاجر اور مقامی برابر ہو گئے۔“

(تذکرہ حضرت جی مولانا محمد یوسف کاندھلوی ص ۱۳۱)

”چونکہ مقصد یہ تھا کہ ایک ایسی جماعت تیار کی جائے جو نہ صرف شریعت کے اوامر و نواہی سے واقف ہو بلکہ شب و روز آنحضرت صلی اللہ علیہ وسلم کی خدمت میں رہنے سے تمام تر اسلامی رنگ میں ڈوب جائے۔ جس کی گفتار، کردار، بات چیت، نشست و برخاست، قول و عمل، ایک ایک چیز تعلیم نبوی کے پر تو سے منور ہو جائے تاکہ وہ تمام ملک کے لئے اسوۂ حسنہ اور نمونہ عمل بن سکے۔ اس لئے ہر قبیلہ سے ایک جماعت آتی تھی اور آپ کی خدمت میں رہ کر تعلیمات سے بہرہ اندوز ہوتی تھی۔“ (سیرۃ النبی جلد دوم، ص ۵۶)

عمومی تعلیم کا وہ نقشہ جو ادھر کی سطور میں ”نظام تعلیم“ کے زیر عنوان آ گیا ہے، اس کے علاوہ تصفیہ قلوب اور ترکیہ نفوس کے لئے حضور صلی اللہ علیہ وسلم خاص اہتمام فرماتے تھے۔ جس کے بارے میں صاحب سیرۃ النبی تحریر فرماتے ہیں —

”نماز کے بعد جو مجلس منعقد ہوتی اس میں وعظ و نصیحت اور اس قسم کی جزئی باتوں پر گفتگو ہوتی تھی۔ لیکن ان اوقات کے علاوہ آپ خاص طور پر حقائق اور معارف کے اظہار کے لئے مجالس منعقد فرماتے تھے یہی مجالس ہیں جن کی نسبت احادیث میں یہ الفاظ آئے ہیں۔

کان یوماً بارزاً للناس (سنن ابن ماجہ ص ۲۲)

(آنحضرت ﷺ ایک دن عام طور پر لوگوں کے لئے باہر نکلتے تھے)“

(سیرۃ النبی جلد دوم ص ۱۳۹-۱۴۰)

ان مخصوص مجالس میں آپ ایسا بلیغ و عظیم فرماتے کہ قلوب متاثر ہو جاتے۔ ”ابوداؤد میں عرابض بن ساریہ سے روایت ہے۔

وعظنا رسول اللہ ﷺ یوماً بعد صلوة الغداة موعظة بلیغة ذرفت منها العیون ووجلت منها القلوب

(رسول اللہ ﷺ نے ایک دن صبح کی نماز کے بعد ایک بلیغ و عظیم کہا جس سے آنکھیں اشک ریز ہو گئیں اور دل کاتب اٹھے۔)

(سیرۃ النبی جلد دوم ص ۱۳۹)

### ذکر کا اہتمام

”نظام تعلیم“ کے ضمن میں امور دینیہ کی تعلیم کا ذکر آیا ہے۔ انہیں تعلیمی حلقوں میں ذکر اور ذکر کے کلمات بھی سکھائے جاتے تھے۔

”حضرت سعد بن جنادہ نے فرمایا — میں اہل طائف میں سے

وہ پہلا آدمی ہوں جو آپ کی خدمت میں حاضر ہوئے۔ چنانچہ میں طائف

کے بالائی حصہ سے علی الصباح چلا، میں منیٰ میں عصر کے قریب پہنچا۔ پہاڑ

میں چڑھا پھر اتر اور آپ کی خدمت میں حاضر ہوا اور اسلام لایا۔ حضور

نے مجھے قُلْ هُوَ اللَّهُ أَحَدٌ اور إِذَا زُلْزِلَتْ کی تعلیم دی۔ اور یہ

کلمات مجھے سکھائے۔ سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ

وَاللَّهُ أَكْبَرُ اور فرمایا یہ وہ بھلے کلمات ہیں جو باقی رہ جائیں گے۔“

(حیات الصحابہ ص ۲۰۶-۱۹۹)

”حضرت علی بن ابی طالب نے کہا کہ مجھ سے حضور نے فرمایا میں

تھے پانچ ہزار بکریاں دوں یا تجھے ایسے پانچ کلمات سکھا دوں جس میں

تیرے دین و دنیا کی بہبودی ہو؟ میں نے عرض کیا یا رسول اللہ! پانچ ہزار تو بہت ہیں آپ مجھے تو وہ پانچ کلمات سکھا دیجئے آپ نے فرمایا کہہ اَللّٰهُمَّ اغْفِرْ لِيْ ذَنْبِيْ وَوَسِّعْ لِيْ خُلُقِيْ وَطَيِّبْ لِيْ كَسْبِيْ، وَقِنِّيْ بِمَا رَزَقْتَنِيْ وَلَا تَذْهَبْ قَلْبِيْ اِلَى شَيْءٍ صَرَفْتَهُ عَنِّيْ۔

ترجمہ: اے میرے اللہ! میرے گناہوں کو میرے لئے بخش دے اور مجھے وسعت اخلاق عطا فرما، میرے کسب کو حلال طیب کر دے اور جو کچھ تو مجھے دے اس پر قناعت کرنے والا بنا دے اور میرا دل کسی ایسے طرف نہ جائے جس کو تو نے مجھ سے پھیر دیا ہو۔

حضرت عبد اللہ بن جعفرؓ اپنی بیٹیوں کو ان کلمات کی تعلیم دیتے تھے اور ان کو ان کلمات کا حکم دیتے تھے اور بیان کرتے تھے کہ یہ کلمات انہوں نے حضرت علیؓ سے حاصل کئے ہیں اور حضرت علیؓ نے بیان کیا ہے کہ حضور صلی اللہ علیہ وآلہ وسلم ان کلمات کو اس وقت کہا کرتے تھے جبکہ آپ کو کسی امر میں بے چینی ہوتی اور وہ بات آپ پر سخت ہوتی تھی۔

لَا اِلٰهَ اِلَّا اللّٰهُ الْحَلِيْمُ الْكَرِيْمُ سُبْحٰنَهُ تَبٰرَكَ اللّٰهُ رَبُّ الْعٰلَمِيْنَ وَرَبُّ الْعَرْشِ الْعَظِيْمِ، وَالْحَمْدُ لِلّٰهِ رَبِّ الْعٰلَمِيْنَ۔

ترجمہ: عبادت کے قابل بجز اس اللہ کے کوئی نہیں جو انتہائی بردبار بڑے کرم والا ہے، اس کے لئے ہر طرح کی پاکی ہے، اللہ تعالیٰ بڑی برکت والا ہے تمام عالم کا پالنے والا ہے اور بزرگ عرش کا رب ہے اور تمام تعریفیں ایسے اللہ کے لئے ہیں جو پروردگار ہے تمام عالم کا۔

حضرت عبد اللہ بن جعفرؓ نے بیان کیا ہے کہ مجھ سے حضرت علیؓ نے فرمایا، اے میرے بھتیجے! میں تجھ کو ضرور ان کلمات کی تعلیم دوں گا جنکو میں نے حضور صلی اللہ علیہ وآلہ وسلم سے سنا، جس نے ان کو اپنی وفات

کے وقت کہا جنت میں داخل ہوگا۔ لَا اِلٰهَ اِلَّا اللّٰهُ الْحَلِيْمُ الْكَرِيْمُ تین مرتبہ اَلْحَمْدُ لِلّٰهِ رَبِّ الْعٰلَمِيْنَ تین مرتبہ تَبٰرَكَ الَّذِيْ بِيَدِهِ الْمُلْكُ يُحْيِيْ وَيُمِيْتُ وَهُوَ عَلٰى كُلِّ شَيْءٍ قَدِيْرٌ۔

ترجمہ: برکت والی ہے وہ ذات، اسی کے قبضے میں تمام ملک ہے وہی زندہ کرتا ہے وہی مارتا ہے اور وہ ہر شے پر قادر ہے۔“

(حیاء الصحابہ جلد سوم ص ۱۹۸-۱۹۹)

### حضور ﷺ کی مجلسِ ذکر

”حضرت شداد بن اوسؓ فرماتے ہیں اور حضرت عبادہ بن صامتؓ اس واقعہ میں حاضر تھے وہ اس کی تصدیق کر رہے تھے، فرماتے ہیں کہ:

كنا عند النبي صلى الله عليه وسلم فقال هل فيكم غريب يعنى اهل الكتاب فقلنا لا، يا رسول الله فأمر بعلق الباب وقال ارفعوا ايديكم وقولوا لا اله الا الله فرفعنا ايدينا ساعة ثم وضع رسول الله صلى الله عليه وسلم ثم قال الحمد لله اللهم انك بعثتني بهذه الكلمة وأمرتني بها ووعدتني عليها الجنة وانك لاتخلف الميعاد ثم قال ابشروا قال الله عز وجل قد غفر لكم:

ہم لوگ نبی کریم ﷺ کی خدمت میں حاضر تھے تو آپ ﷺ نے فرمایا کیا تم میں کوئی اجنبی یعنی (غیر مسلم) اہل کتاب (یہود و نصاریٰ) ہے؟ ہم نے عرض کیا نہیں تو آپ ﷺ نے دروازہ بند کرنے کا حکم فرمایا، اور فرمایا، کہ ہاتھ اٹھاؤ اور کہو لا اله الا اللہ چنانچہ ہم نے اپنے ہاتھ تھوڑی دیر اٹھائے رکھے (اور کلمہ طیبہ پڑھتے رہے) پھر آپ ﷺ نے اپنا ہاتھ نیچے کیا، پھر فرمایا کہ: الحمد للہ: اے میرے اللہ تو نے مجھے یہ کلمہ

دیکر بھیجا ہے اور اس کلمہ (کی تبلیغ اور اس کے ورد کرنے) کا حکم دیا ہے اور اس کلمہ پر جنت کا وعدہ کیا ہے اور تو وعدہ خلافی نہیں کرتا اس کے بعد آپ ﷺ نے فرمایا کہ خوش ہو جاؤ اللہ تعالیٰ نے بے شک تم لوگوں کی مغفرت کر دی (رواہ احمد باسناد حسن والطبرانی وغیرہما کذا فی الترغیب وقال الہیثمی رواہ احمد فیہ شہاد بن داؤد وقد وثقہ غیر واحد وفیہ ضعف وبقیۃ رجالہ ثقات قلت رواہ الحاکم فی المستدرک وقال الذہبی راشد ضعفہ الدار قطنی وغیرہ وثقہ رحیم، انظر الی حیاہ الصحابہ، الجزء الثالث، ص ۲۵۳، وبلوغ الامانی الجزء الثالث عشر، ص ۲۱۳-۲۱۴، وفضائل الذکر، ص ۷۳)۔ (ذکر اللہ کے فضائل و مسائل ص ۳۹۷-۳۹۸)

یہ حدیث حیاة الصحابہ جلد سوم میں بھی ہے۔ اس حدیث کے فائدے میں شیخ الحدیث حضرت مولانا محمد زکریا فرماتے ہیں —

”صوفیہ نے اس حدیث سے مشائخ کا اپنے مریدین کی جماعت کو ذکر تلقین کرنے پر استدلال کیا ہے، چنانچہ جامع الاصول میں لکھا ہے۔ حضور ﷺ کا صحابہ کو جماعت اور منفرداً ذکر تلقین کرنا ثابت ہے۔ جماعت کو تلقین کرنے میں اس حدیث کو پیش کیا ہے اس صورت میں کواڑوں کا بند کرنا مستفیدین کی توجہ کے تام کرنے کی غرض سے ہو اور اسی وجہ سے اجنبی کو دریافت فرمایا کہ غیر کا مجمع میں ہونا حضور ﷺ پر تشمت کا سبب اگرچہ نہ ہو لیکن مستفیدین کے تشمت کا احتمال تو تھا ہی۔“

(فضائل ذکر، ص ۷۳)

”اس حدیث کے تحت علامہ احمد الرحمن البیضاء فرماتے ہیں کہ:

وفیہ دلالة علی استحباب رفع الید عند قول لا الہ الا اللہ وجواز قولہا جماعۃ والظاهر ان هذا اصل اجتماع الناس

۱۔ تشمت کے معنی ہیں انتہار اور افتراق یعنی توجہ کا دوسری طرف لگ جانا۔

علی الذکر بقول لا الہ الا اللہ، واللہ اعلم: اور اس حدیث میں اس بات کی دلیل ہے کہ لا الہ الا اللہ کہنے کے ساتھ ہاتھ اٹھانا مستحب ہے۔ نیز اس میں اس بات کی دلیل ہے کہ اس کلمہ کو اجتماعی طور پر پڑھنا جائز ہے اور ظاہر ہے کہ لوگوں کا اجتماعی طور پر لا الہ الا اللہ پڑھنے کیلئے یہ حدیث اصل ہے بلوغ الامانی، جلد ۳ ص ۲۱۳-۲۱۴۔“ (ذکر اللہ کے فضائل و مسائل ص ۳۹۸)

اس موقع پر اس حدیث کو ”نظام خانقاہی“ کی بنیاد قرار دینا غلط نہ ہوگا۔

**حضرت شیخ ”کا خواب، خانقاہوں کے قیام کے بارے میں:**

خانقاہ اور خانقاہی نظام کی اہمیت اور اس کی ضرورت کو سمجھنے کیلئے امید ہے کہ اوپر لکھے گئے مضامین کافی ہونگے۔ ایسے لگتا ہے کہ اب یہ خانقاہی نظام بھی، دعوت و تبلیغ کی اس عظیم محنت کے ذریعہ عام ہوتا جائے گا، جس کی طرف حضرت مولانا محمد الیاس نے اپنے ملفوظات میں اشارے فرمائے ہیں۔ آخر میں برکت کے طور پر حضرت شیخ الحدیث کی ایک تحریر خانقاہوں کے قیام کے بارے میں نقل کی جا رہی ہے۔ حضرت شیخ الحدیث اپنا ایک خواب بیان فرماتے ہیں —

”سید الکونین ﷺ کی مجھے زیارت ہوئی اور حضرت گنگوہی نور اللہ مرقدہ حضور ﷺ کے پاس بیٹھے تھے۔ انہوں نے حضور ﷺ سے شکایت کی کہ زکریا کو حضور ﷺ کی خدمت میں حاضری کا اشتیاق بہت ہو رہا ہے۔ لیکن میرا جی چاہے کہ کچھ اور اس سے کام لیا جائے حضور اقدس ﷺ نے فرمایا کہ ہاں اس کو یہاں آنے کا اشتیاق تو بہت ہے۔ مگر میرا بھی یوں جی چاہے کہ اس سے کچھ اور کام لیا جائے۔“

حضرت شیخ نے فرمایا۔ اس خواب کے بعد میں بہت حیرت میں پڑ گیا کہ میں کسی کام کا نہیں۔ ساری عمر یوں ہی ضائع کی۔ اب کیا کام کر لوں گا۔ اور یہ کہ حضور ﷺ کی خدمت میں حاضری کا اشتیاق میں کیا

کروں؟ مگر کچھ دنوں بعد چچا جان کا واقعہ یاد آیا۔ وہ یہ کہ جب چچا جان (حضرت مولانا محمد الیاس صاحب) مدینہ منورہ آئے تو ان کا ارادہ یہاں ٹہر جانے کا ہوا۔ روضہ اقدس سے ارشاد ہوا کہ ہندوستان جاؤ، تم سے کام لینا ہے۔ چچا جان نے فرمایا کہ میں بہت دنوں تک پریشان رہا کہ بولنا مجھے نہیں آتا، لکھنا مجھے نہیں آتا، میں ضعیف کیا کام کروں گا؟ کچھ دنوں بعد حضرت شیخ الاسلام مدنیؒ کے بڑے بھائی مولانا سید احمد صاحب مہاجر مدنیؒ نے جب انہیں پریشان دیکھا تو کہا اس میں پریشانی کی کیا بات ہے۔ یہ تو نہیں کہا گیا کہ تم کام کرو بلکہ تم سے کام لیا جائے گا، لینے والا خود لے لے گا۔ اس کے بعد چچا جان کو اطمینان ہوا، ہندوستان آ کر تبلیغی کام شروع ہوا، اور ماشاء اللہ خوب چلا۔ میں نے بھی سوچا کہ یوں نہیں کہا گیا کہ تو کر بلکہ یوں فرمایا گیا ہے کہ کام لیا جائے گا۔ میں سوچتا ہی رہا۔ کچھ دنوں کے بعد خیال ہوا کہ ذکر و شغل کی لائن ٹوٹ گئی ہے۔ ہندوستان، پاکستان کی اکثر خانقاہیں غیر آباد ہو گئی ہیں۔ اس واسطے حضرت گنگوہیؒ کی بھی یہی منشاء ہوگی، ذکر و شغل ان کی خانقاہ کا اہم مشغلہ تھا۔ جب آنکھوں سے معذور ہو گئے تھے تو تعلیم کی جگہ بھی ذکر و شغل نے لے لی۔ اسلئے مجھے ذکر کا اہتمام ہو گیا۔ اور اس بناء پر اپنے معمولات اور معذوری کے باوجود لندن یا پاکستان اور اب افریقہ جہاں جہاں بھی خانقاہ قائم کرنے کا وعدہ ہو، جس حال میں بھی ہوں، پہنچنے کی کوشش کرتا ہوں۔ اللہ کرے یہ کام اللہ کے فضل سے کچھ چل نکلے اور یہی مراد حضرت کی بھی ہو تو کچھ سرخروئی ہو جائے۔“ (تذکرہ شیخ ص: ۱۱۷-۱۱۸۔ بحوالہ مقالہ: القلوب ص: ۱۲۹-۱۲۸)

تین سو سال سے ہیں ہند کے میخانے بند

اب تیرا فیض ہو عام اے ساقی

رواں دواں، کارواں:

بہر حال تصوف و سلوک کا راستہ وہ راستہ ہے جو ہزاروں سال سے امت میں نور یقین پیدا کرنے کا سبب و ذریعہ بنا ہے جس کے بارے میں حضرت نعمانیؒ کی تحریر بالکل شروع میں درج کی گئی ہے کہ —

”قریباً ہزار سال بلکہ اس سے بھی زیادہ مدت سے امت محمدیہ کے صالح ترین طبقہ نے اس امر پر اتفاق کیا ہے کہ نور یقین اور رابطہ مع اللہ یعنی احسانی نسبت حاصل کرنے کے لئے صوفیائے کرام کا یہ طریقہ (جس کا نام سلوک و طریقت ہے) اصولاً صحیح اور نتیجتاً کامیاب ہے۔“ (دین و شریعت ص: ۲۳۶)

اور ہمارے تبلیغ کے اکابر علیہ نے اس لائن سے اپنے دعوت کے کام میں بھی استفادہ کیا ہے اور تصوف کا یہ سلسلہ اجازت بیعت اور خلافت کے عنوان سے برابر آگے بڑھتا رہا ہے۔ خود حضرت جی ثالثؒ کے بہت سارے خلفاء و مجازین ہیں۔ اور علاوہ ازیں ہزاروں افراد صاحب اجازت ہیں اور حسب توفیق بندگان خدا کی اس لائن کی خدمت و رہنمائی فرما رہے ہیں۔ الحمد للہ علی ذالک

بگلوہ والی مسجد، امیدوں کا مرکز

جس طرح کہ عرض کیا گیا ہے حضرت مولانا محمد الیاسؒ نے مسجد نبویؐ والی محنت کے نقشہ ہی کو اپنی محنت کے پیش نظر رکھا ہے۔ تفصیلات اوپر آگئی ہیں کہ یہاں تعلیم و تعلم کا نظام بھی ہے، اور دعوت و تبلیغ کی سرگرمیاں بھی اور ان سرگرمیوں میں ہمارے اکابرین نے ترکیہ واحسان کو ترجیح دیتے ہوئے اپنی محنت کی روح اس کو قرار دیا ہے۔ اللہ کرے کہ تاقیامت یہاں سے یہ تینوں محنتیں (تعلیم و تعلم، ترکیہ واحسان اور دعوت) بیک وقت اور ایک ساتھ چلتی رہیں اور ان میں کسی قسم کا تضاد نہ پیدا ہو۔ تینوں شعبوں کی یہ جامعیت ہی امت کی اور عالم کی ہدایت کی ضامن ہو سکتی ہے۔ اور امت میں وحدت اور یگانگت پیدا کر سکتی ہے۔



**فہرست مآخذ و مراجع - ترکیہ واحسان اور اکابر تبلیغ**

نمبر شمارہ	کتاب کا نام	مصنف	ناشر	ایڈیشن
۱	آپ بقی ۳	شیخ الحدیث مولانا محمد زکریا	کتب خانہ محمودی سہارنپور	--
۲	آپ بقی ۵	شیخ الحدیث مولانا محمد زکریا	کتب خانہ محمودی سہارنپور	--
۳	تاریخ دعوت و عزیمت سوم	مولانا سید ابوالحسن علی ندوی	جلس تحقیقات و نشریات اسلام بکھنؤ	۲۰۰۰ء
۴	تاریخ دعوت و عزیمت چہارم	مولانا سید ابوالحسن علی ندوی	جلس تحقیقات و نشریات اسلام بکھنؤ	۲۰۰۰ء
۵	تذکرہ حضرت جی مولانا محمد یوسف کاندھلوی	حضرت مولانا محمد منظور نعمانی اور مولانا شفیق الرحمن سنہلی	الفرقان بکڈ پو، نظیر آباد، بکھنؤ ۱۸	۲۰۰۶ء
۶	تذکرہ شیخ	مولانا طویل الرحمن سجاد نعمانی	الفرقان بکڈ پو نظیر آباد، بکھنؤ ۱۸	--
۷	تذکرہ سید و الف ثانی	حضرت مولانا محمد منظور نعمانی	الفرقان بکڈ پو نظیر آباد، بکھنؤ ۱۸	۲۰۰۷ء
۸	حضرت مولانا محمد الیاس اور ان کی دعوت	مولانا سید ابوالحسن علی ندوی	الفرقان بکڈ پو نظیر آباد، بکھنؤ ۱۸	۱۹۷۲ء
۹	حیات الصحابہ سوم	مولانا محمد یوسف کاندھلوی	ادارہ اشاعت و دینیات، حضرت نظام الدین، نئی دہلی ۱۳	--
۱۰	دین و شریعت	حضرت مولانا محمد منظور نعمانی	الفرقان بکڈ پو نظیر آباد، بکھنؤ ۱۸	۲۰۰۵ء
۱۱	ذکر اللہ کے فضائل و مسائل	مولانا سید مفتی مختار الدین کریم زبیر	---	--
۱۲	سوانح حضرت جی - مولانا محمد یوسف	مفتی عزیز الرحمن صاحب بجنوری	---	--
۱۳	سوانح مولانا محمد انعام الحسن اڈلی	مولانا سید محمد شاہ صاحب سہارنپور	مکتبہ یادگار شیخ، سہارنپور	--
۱۴	سوانح مولانا محمد انعام الحسن سوم	مولانا سید محمد شاہ صاحب سہارنپور	مکتبہ یادگار شیخ، سہارنپور	--
۱۵	سیرۃ النبی دوم	مولانا سید سلیمان ندوی	مکتبہ مدنیہ، اردو بازار لاہور	۱۴۰۸ھ
۱۶	فضائل ذکر	شیخ الحدیث مولانا محمد زکریا	ادارہ اشاعت و دینیات، نئی دہلی ۱۳	--
۱۷	معارف الحدیث پنجم	حضرت مولانا محمد منظور نعمانی	الفرقان بکڈ پو نظیر آباد، بکھنؤ ۱۸	۱۹۸۴ء
۱۸	معارف القرآن اول	مفتی محمد شفیع صاحب	مکتبہ مصطفائیہ، دیوبند	--
۱۹	مکتبہ حضرت مولانا شاہ محمد الیاس	مولانا سید ابوالحسن علی ندوی	کتب خانہ محمد امین ترقی اردو، نئی دہلی ۶	۱۹۶۲ء
۲۰	ملفوظات حضرت مولانا محمد الیاس	حضرت مولانا محمد منظور نعمانی	الفرقان بکڈ پو نظیر آباد، بکھنؤ ۱۸	۲۰۰۵ء
۲۱	ملفوظات و اقتباسات حضرت مولانا محمد یوسف	مفتی روشن شاہ صاحب قاسمی	ادارہ اشاعت و دینیات، نئی دہلی ۱۳	--



[WWW.MUJAHID.XTGEM.COM](http://WWW.MUJAHID.XTGEM.COM)

